

FCH

CLINIC

FIRST CHOICE

HOMEOPATHY

HOME VISIT

For Elderly & Sick Patients

IN BANGALORE

8971564335

8277165971

ಮಂಗಳೂರು | ಉಡುಪಿ | ಬೆಂಗಳೂರು

ಸೋರಿಯಾಸಿಸ್ (PSORIASIS)

ಮುಚ್ಚಾ ತಾಳೆರ್, ಕಾನಾಂ ಪಾಟ್ಲಾನ್, ಪಾಟರ್, ದಾಟ್ ಕೊವ್ವಾಂ ಉಕಲ್ತಾತ್, ಕರೀಕ್ ಪೊರೊಜ್ ಆನಿ ರಗ್ತಾಚಿ ಫಂಬೆ ಆಸ್ತಾತ್, ಹೆಂ ಕಿತ್ಲೆಂ?

ತುಮ್ಮಿ ಲಕ್ಷಣಾಂ ಪಳೆಯ್ತಾನಾಂ PSORIASIS ಆಸಾತ್ ಮ್ಹಣ್ ಭೊಗ್ತಾ Silvery Scale (ಪರ್ಜಳ್ತಾತ್ ತಶೆಂ) ದಾಟ್ ಕೊವ್ವಾಂ, ವಿಪರೀತ್ ಪೊರೊಜ್, ಹಿಂವಾಳ್ಕಾ ದಿಸಾನಿಂ ಚಡ್ಚಿಕ್ ಪೊರೊಜ್, ಗೂಣ್ ಜಾಂವ್ಕ್ ಆಯ್ಕಾನಾಂ ತಸ್ಲಾಚ್ ಹ್ಯಾ ಪಿಡೆಕ್ ಸಾರ್ಕಾ ರಿತಿನ್ ವಿಂಚ್ಲಿಂ ಲಾಂಟ್ ಕಾಳಾಚಿ ಹೊಮಿಯೋಪಥಿಕ್ ವಕ್ತಾಂ ಭೋವ್ ಗರ್ಜೆಚಿಂ, ಸಾಂಗಾತಾ ಜಿಣ್ಯ ಶೈಲಿಂತ್ ಥೊಡಿ ಬದ್ಲಾವಣ್, ಮಾನಸಿಕ್ ದಬಾವಾ ವಂಚ್ತ ನಿಯಂತ್ರಣ್ ಗರ್ಜೆಚಿಂ.



DR. SHARMILA



ಹರ್ ವ್ಯಕ್ತಿ/ಹಾಂವ್ ಏಕ್ ಮಿಸಾಂವ್

ದೇವ್ ಎಕ್ಲೆ ಪರ್ಜೆಕ್ ಆಪ್ಣಾಚಿ ಕರುನ್ ವಿಂಚ್ತಾ ತ್ಯಾ ವೆಳಾ ಥಾವ್ನ್ ಸಾಲ್ವಾಸಾಂವಾಚೆ ಚರಿತ್ರೆಚೆ ಪ್ರಕ್ರಿಯೆಚಿ ಸುರ್ವಾತ್ ಉಗ್ತಾನ್ ದಿಸ್ತಾ. ತ್ಯೆ ಪರ್ಜೆಕ್ ಸಕ್ಡ್ ರಿತಿರ್ ಸಾಂಬಾಳ್ಚೆ ಉದೆಶಿಂ ತಾಚೆಂ ಹರ್ ಪ್ರಯತ್ನ್ ಆಪುಣ್ ಏಕ್ ಮೊಗಾಳ್ ದೇವ್, ಲೊಕಾಚಿ ರೂಚ್ ಆನಿ ಹುಸ್ಕೊ ಆಸ್ಲಲೊ ದೇವ್ ಮ್ಹಣ್ ಪರ್ಗಟ್ ಜಾತಾ. ತ್ಯಾ ದೆವಾನ್ ಆಪ್ಲೆಂಚ್ ಆನಿ ಮುಕೆಲಿ, ರಾಯ್, ಪ್ರವಾದಿ ಹ್ಯಾ ಸರ್ವಾಂಕ್ ದಿವ್ನ್ ಆಪ್ಲೆ ಪರ್ಜೆಕ್ ಹರ್ ರಿತಿನ್ ರಾಕ್ಲೆ, ಸಾಂಬಾಳ್ಚೆ. ಆಮಿ ಜಾಣಾಂವ್ ತಶೆಂ ದೆವಾನ್ ಸಂಸಾರಾಚೊ, ಆಪ್ಲೆ ಪರ್ಜೆಚೊ ಇತ್ಲೊ ಮೋಗ್ ಕೆಲೊ ತಾಣೆಂ ಆಪ್ಲ್ಯಾ ಎಕ್ಲ್ಯಾಚ್ ಪುತಾಕ್ ತ್ಯೆ ಪರ್ಜೆ ಖಾತಿರ್ ಧಾಡ್ಲೊ. ದೆವಾಚೊ ಹೊ ಮೋಗ್, ಹುಸ್ಕೊ ಜೆಜುನ್ ಉತ್ರಾನ್ ಕಾರ್ಯಾನ್ ದಾಕಯ್ಲೊ ಆನಿ ಖರ್ಯಾ ದೆವಾಚಿ ವಳಕ್ ಚಡ್ ಆನಿ ಚಡ್ ಲೊಕಾಕ್ ಪಾವಯ್ಲಿ. ಜೆಜುನ್ ಕೆಲ್ಲ್ಯಾ ತ್ಯಾ ವಾವ್ರಾಕ್ ಬಾಪಾಚ್ಯಾ ಮೊಗಾಚಿ ಸಾವ್ಲಿ ದಿಸ್ತಾಲಿ. ಹ್ಯಾ ವಾವ್ರಾಕ್ ಕಾಂಯ್ ಅರ್ಥಾರ್ ರಾಜಾಚಿ ಪರ್ಗಟ್ಣಿ, ಸಾಲ್ವಾಸಾಂವಾಕ್ ಆಪೊವ್ಣೆಂ, ಬಚಾವೆಚೆ ವಾಟೆಚಿ ವಳಕ್ ರಾಜಾಚೆಂ ಮಿಸಾಂವ್ ಅಶೆಂಯ್ ಉಪ್ರಾಂತ್ಲ್ಯಾ ವರ್ಸಾಂನಿ ಮ್ಹಳ್ಳೆಂ ಆಸಾ.

ಜೊ ವಾವ್ರ್ ಜೆಜುನ್ ಕೆಲೊ ತೊ ತಾಚ್ಯಾ ಜಿವಿತಾ ವೆಳಾಕ್ ಪುರ್ತೊಚ್ ಆಸ್ಚೊ ನ್ಹಯ್, ಕಿತ್ಯಾಕ್ ತೊ ಬಾಪಾಚೊ ವಾವ್ರ್, ಬಾಪಾನ್ ಸುರ್ವಾತ್ ಕೆಲ್ಲೊ ವಾವ್ರ್. ಹೆಂ ಜಾಣಾ ಆಸ್ಲಲ್ಯಾ ಜೆಜುನ್ ಥೊಡ್ಯಾಂಕ್ ವಿಂಚುನ್ ಆಪ್ಣಾ ಸಾಂಗಾತಾ ರಾವಯ್ಲಿ ಆನಿ ತಾಂಕಾಂ ತರ್ಬೆತ್ ಕೆಲೆ. ತಾಂತ್ಲ್ಯಾ ಬಾರಾ ಜಣಾಂಕ್ ಧರ್ಮದೊತ್ ವಾ ಆಪೊಸ್ತಲ್ ಅಶೆಂ ಆಮಿ ವಳ್ಖತಾಂವ್.

ಮಿಸ್ತಿಯೊ ಆದ್ ಜೆಂತೆಸ್ (ಜನಾಂಗಾಂ ಉದೆಶಿಂ ಮಿಸಾಂವ್)

ಪವಿತ್ರ್ ಸಭೆಚೆಂ ಕಾಳಿಜ್ ಕಶೆಂ ಆಸ್ಚ್ಯಾ ಹ್ಯಾ ಭಾವಾಡ್ತಾಚಿ ಪರ್ಗಟ್ಣಿ ಮೊಗಾಚ್ಯಾ ವೊಶ್ಯಾ ವರ್ವಿಂ ಯೆತಾ. ತಾಂತುಂ ಸಂತೊಸ್ ಆನಿ ಉಮೆದ್ ಜಿವಿತಾಂತ್ ಮೆಳ್ವಲ್ಲ್ಯಾ ನವ್ಯಾ ಅರ್ಥಾ ಆನಿ ಧಾದೊಸ್ಕಾಯೆಚಿ



ಪರ್ಗಟ್ಣಿ ಜಾತಾ. **“ಆಕರ್ಶಣಾ”** ವರ್ವಿಂ ಜಾಂವ್ಪಿ ಭಾವಾಡ್ತಾಚಿ ವಿಸ್ತಾರ್ಣಿ ಉಗ್ತಿಂ ಆಸಾತ್ ಆನಿ ಮೊಗಾ ವರ್ವಿಂ ವಿಸ್ತಾರ್ಣಾಂತ್ ತ್ಯಾ ಕಾಳ್ಜಾಂಕ್ ಉಲೊ ದಿತಾ. ಮೊಗಾಚೆರ್ ಆಡ್ಲಿ ಘಾಲುಂಕ್ ಸಾಧ್ಯ್ ನಾ, ಕಿತ್ಯಾಕ್ ಮೋಗ್ ಮರ್ಣಾ ತಿತ್ಲೊ ಘಟ್ (ಪಳೆ, ಗೀತ್ 8:6) ಆನಿ ತ್ಯೆ ವಿಸ್ತಾರ್ಣಿ ವರ್ವಿಂ ಫುಡ್ ಕರ್ಚೆಂ, ಸಾಕ್ ಆನಿ ಪರ್ಗಟ್ಣಿ ಆಸಾ ಕರ್ತಾ. ಅಶೆಂ ಭಾವಾಡ್ತಾ ಥಾವ್ನ್ ಪಯ್ ಆಸ್ಲಲ್ಯಾಂ ಲಾಗಿಂ, ಭಾವಾಡ್ತಾ ವಿಶಿಂ ಗುಮಾನ್ ದಿನಾಂತ್ ತಸ್ಲ್ಯಾಂ ಲಾಗಿಂ ಆನಿ ಭಾವಾಡ್ತಾಕ್ ದುಸ್ಮಾನ್ಕಾಯ್ ಆನಿ ವಿರೊಧ್ ಆಸ್ಲಲ್ಯಾಂ ಲಾಗಿಂ ಸೆವಾ ವಾಂಟುನ್ ಘೆಂವ್ಚೆಂ ಉಬ್ಬಶೆಂ ಕರ್ತಾ. ಮನ್ಯಾಳ್, ಸಾಂಸ್ಕೃತಿಕ ಆನಿ ಧಾರ್ಮಿಕ್ ಸ್ಥಿತಿ ಜಿ ಜೆಜುಚೆ ಸುವಾರ್ತೆಕ್ ಆನಿ ಪವಿತ್ರ್ ಸಭೆಚೆ ಸಾಕ್ರಾಮೆಂತಾಲ್ ಹಾಜ್ರಿ ವಿಶಿಂ ಸುಚಯ್ತಾತ್ ತಸಲ್ಯಾ ವಿಶೇಸ್ ಕೊನ್ಯಾಂಕ್, **“ಸಂಸಾರಾಚೆ ಆಕೆರ್ ಪರ್ಯಾನ್”** ಜೆಜುಚ್ಯಾ ಮಿಶನರಿ ಶಿಸಾಂಕ್ ಧಾಡ್ಲೆಂಚ್ ಆಸಾ. ತಾಂಚೊ ಸೊಮಿ ಸದಾಂಕಾಲ್ ತಾಂಚೆ ಸಾಂಗಾತಾ ಆಸಾ ಮ್ಹಳ್ಳೆ ಖಾತ್ರೆನ್, ಪಯ್ಲ್ಯಾ ಪಾಸ್ಕಾಚ್ಯಾ ಘಡಿತಾ ತೆದ್ನಾಂ ಥಾವ್ನ್ ಹೆಂ ಚಲುನ್ ಆಸಾ (ಪಾಪಾಚೊ ಸಂದೇಶ್, ಜಾಗತಿಕ್ ಮಿಸಾಂವಾಚೊ ದೀಸ್ - 2018). **ಜೆಜು ಮಿಸಾಂವಾಚೊ ಆದೇಶ್**

ದಿತಾ:

ತ್ಯಾ ಸಗ್ಳ್ಯಾಂಕ್ ತಾಣೆಂ ವೆವೆಗ್ಳ್ಯಾ ಸಂದರ್ಭಾರ್ ಮಿಸಾಂವಾಕ್ ಧಾಡ್ಲೆಂ ಆಸಾ ಆನಿ ಶೆವಟಿಂ ಜಿವಂತ್ ಜೆಜುನ್ ತಾಂತ್ಲ್ಯಾ ಇಕ್ರಾ ಜಣಾಂಕ್ ಗಾಲಿಲೆಯಾಂತ್ ದಿಷ್ಟಿ ಪಡುನ್ ತಾಂಚೆ ಲಾಗಿಂ ಮ್ಹಳ್ಳೆಂ **“ಸಂಸಾರಾಚ್ಯಾ ಸರ್ವ್ ದೆಶಾಂನಿ ವಜಾ ಆನಿ ಸರ್ವ್ ರಚ್ಣಾಂಕ್ ಸುವಾರ್ತಾ ಪರ್ಗಟ್ ಕರಾ.”**

ಹೊ ಜಿವಂತ್ ಸೊಮ್ಯಾನ್ ದಿಲ್ಲೊ ಆದೇಶ್ ವೆವೆಗ್ಳೆ ರಿತಿರ್ ಅರ್ಥ್ ಕರುನ್ ಘೆಂವ್ಪಿ ಸಾಧ್ಯತಾ ಆಸಾ ವಾ ಹೊ ಆದೇಶ್ ಪಾಳ್ತಾನಾ ವೆವೆಗ್ಳ್ಯಾ ರಿತಿ ಆಪ್ಣಾಂವ್ಪಿ ಸಾಧ್ಯತಾ ಆಸಾ. ಜಿವಂತ್ ಸೊಮ್ಯಾನ್ ದಿಲ್ಲೊ ಹೊ ಆದೇಶ್ ಲುಕಾನ್ ಆಪ್ಲೆ ಸುವಾರ್ತೆಂತ್ ಅಶೆಂ ದಾಖಲ್ ಕೆಲಾ: **“ಕ್ರಿಸ್ತಾಚ್ಯಾ ನಾಂವಾನ್ ಜಿಣಿ ಬದ್ಲಪಾಚೊ ಆನಿ ಪಾತ್ಕಾಂಚ್ಯಾ ಭಗ್ವಣ್ಯಾಚೊ ಸಂದೇಶ್ ಜೆರುಸಾಲೆಮಾ ಥಾವ್ನ್ ಸುರು ಕರುನ್, ಸರ್ವ್ ಪರ್ಜಾಂಕ್ ಪರ್ಗಟ್ ಕರುಂಕ್ ಜಾಯ್”** (24:47)

ಜೆಜುಚೊ ಆದೇಶ್ ಪಾಳ್ಚೆ ಉದೆಶಿಂ:

ಜೆಜುಚೆಂ ಖುರ್ನ್ ಮರಣ್, ಜಿವಂತ್ಪಣ್, ಸರ್ಗಾ ಚಡ್ಣಿ ಆನಿ ಪೆಂತೆಕೊಸ್ಟ್ ಹ್ಯಾ ಸಗ್ಳ್ಯಾಂತ್ ಮಿಸ್ಕುನ್ ಆಸ್ಚ್ಯಾ ಪವಿತ್ರ್ ಸಭೆಚ್ಯಾ ಮಿಸ್ತರಾಂತ್, ಸೊಮ್ಯಾಚ್ಯಾ ಆದೇಶಾಕ್ ಚಾಲನ್ ಮೆಳ್ಳೆಂ ಆನಿ

ತೆಂ ಆಜುನ್ ತಾಚ್ಯಾ ಪಾಟ್ಲಾವ್ದಾರಾಂನಿ ಪಾಳ್ವಲೆಂ ಆಮಿ ಪಳೆತಾಂವ್. ತಶೆಂ ಮ್ಹಣ್ತಾನಾ ಹೆಂ ದೆವಾಚೆಂ ರಾಜ್ ವಿಸ್ತಾರ್ಣೆಂ ಕಾಮ್. ಪೂಣ್ ಉಗ್ರ ರುಪಾರ್ ಕ್ರಿಸ್ತಾಚ್ಯಾ ಪಾಟ್ಲಾವ್ದಾರಾಂಚೊ ಸಂಖೊ ವಾಡೊಂವ್ಚೆ ಉದೆಶಿಂ ಕಾಮ್ ವಾ ಪ್ರಯತ್ನ್ ಅಶೆಂ ಲೆಕ್ಲಾಂ ಮ್ಹಣ್ ಸಮ್ಜಲ್ಯಾರ್ ಚುಕಿಚೆಂ ಜಾಯ್. ಕಾಂಯ್ ಹೆಣೆಂ ತೆಣೆಂ ಆಡ್ವಾದ್ ಕಶಿಂ ಬಾರಿಕ್ ಬಾರಿಕ್ ಪ್ರಯತ್ನಾಂ ಮೆಳ್ತಾತ್ ತರಾಯಿ ಹೆಂ ಜೆರಾಲ್ ನಿಯಮ್ ವಾ ಜೆರಾಲ್ ವರ್ತನ್ ಅಶೆಂ ಖಂಡಿತ್ ನ್ಹಯ್.

ಲ್ಹಾನ್ ಲ್ಹಾನ್ ಹಿಂಡ್ ಸ್ಥಾಪನ್:

ದೆವಾನ್ ವಿಂಚ್ಲೆ ತ್ಯೆ ಪರ್ಜೆ ಮದ್ದಿಂ ಆನಿ ಹೆರಾಂ ಜೆಜುಚಿಂ ಪಾಟ್ಲಾವ್ದಾರಾಂ ಜಾಲಿಂ ಆನಿ ನವ್ಯಾ ಜಿವಿತಾ ರಿತಿಚಿಂ ಜಾಲಿಂ. ಆಪ್ಲ್ಯಾ ಶಿಸಾಂಕ್ ಆನಿ ಹ್ಯಾ ಸಗ್ಳ್ಯಾಂಕ್ ಜೆಜುನ್ **‘ಲ್ಹಾನ್ ಹಿಂಡ್’** ಮ್ಹಣ್ ಉಲ್ಲೇಖ್ ಕೆಲ್ಲೆಂ. ಹ್ಯಾ ಲ್ಹಾನ್ ಹಿಂಡಾಚಿಂ ಪಾಳಾಂಮುಳಾಂ ಸಗ್ಳ್ಯಾ ಸಂಸಾರಾರ್ ವಿಸ್ತಾರ್ಣಾಂತ್ ತೆಂ ಖರೆಂ. ಭಾರತಾಚ್ಯಾ ಪಾಂವ್ಡಾರ್ ಹೊ **‘ಲ್ಹಾನ್ ಹಿಂಡ್’** ಹಾಂಗಾಚ್ಯಾ ವಿಸ್ತಾರ್ ಲೊಕಾ ಸಂಖ್ಯಾ ಸಂಗಿಂ ಸರ್ ಕರ್ತಾನಾ 2% ತೆಂ 3% ತಿತ್ಲೊಚ್ ಲ್ಹಾನ್ ಉರ್ಲಾ. ತಿತ್ಲೆಂಚ್ ನ್ಹಯ್ ಆಸ್ತಾಂ ಪಾಟ್ಲ್ಯಾ ವರ್ಸಾಂನಿ ಆಪ್ಲ್ಯಾ ನಾಂವಾ ಪುರ್ತೊ ತೊ ಆಜುನ್ ಲ್ಹಾನ್ ಜಾವ್ನ್ಚ್ ಆಸಾ.

ಹ್ಯಾ ಭಾರತಾಂತ್ ದೀಸ್ ಉಬ್ತಾನಾ ನಾ ಸೊಸ್ಣಿಕಾಯ್, ದುಸ್ಮಾನ್ಕಾಯ್ ವಾಡ್ತಾ ತೆಂ ಆನ್ವೊಗಾಂತ್ಲೆಂ ಸತ್. ಹಾಂಗಾಚಿಂ ಕ್ರಿಸ್ತಾಂವಾಂ ಧರ್ಮಾಂತರ್ ವಾ ಮತಾಂತರ್ ಕರ್ತಾತ್ ಮ್ಹಣ್ ತಾಂಚೆರ್ ಬದ್ಲಾವ್ ಘಾಲುನ್ ಹಿಂದೊ ಮೂಳ್ವಾದಿ ಆದಿಂ ಥಾವ್ನಾಯಿ ಕ್ರಿಸ್ತಾಂವಾಂಕ್ ಎಕ್ಲೆ ರಿತಿಚಿ ದಗ್ಡಣಿ ದಿವ್ನ್ ಆಸಾತ್. ಆಪ್ಣಾಚಿಂ ಕಾಮ್ ಸಗ್ಳ್ಯಾ ಲೊಕಾಕ್ ಧರ್ಮಾಂತರ್ ಕರ್ಚೆಂ ನ್ಹಯ್ ಅಶೆಂ ಮ್ಹಣ್ ಪವಿತ್ರ್ ಸಭೆನ್ ಅಪ್ರೊಪ್ ತರಾಯಿ ಸಾಂಗುಂಕ್ ಪ್ರಯತ್ನ್ ಕರ್ತಾನಾ ತೊ ರಾನಾಂತ್ಲೊ ತಾಳೊ ಜಾವ್ನ್ಚ್ ಉರ್ತಾ. ಮಧ್ಯಪ್ರದೇಶ್, ಚತ್ತೀಸ್‌ಗಡ್, ಒರಿಸ್ಸಾ, ಹಿಮಾಚಲ್ ಪ್ರದೇಶ್, ಗುಜ್ರಾತ್, ಜಾರ್ಖಂಡ್ ಅಸಲ್ಯಾ ರಾಜ್ಯಾಂನಿ ಧರ್ಮಾಂತರಾ ವಿರೊಧ್ ಕಾಯ್ದೆ ಹಾಡುನ್ ಕ್ರಿಸ್ತಾಂವಾಂಕ್ ಧೊಸ್ತೆಂ ಕಾಂಯ್ ನವೆಂ ನ್ಹಯ್. ಧರ್ಮಕೆಂದ್ರಿತ್ ಅಶಿರ್ ರಾಷ್ಟ್ರವಾದಿ ಚಿಂತ್ನಾಚ್ಯಾ ಸರ್ಕಾರಾ ಥಾವ್ನ್ ಅಸಲೊ ಕಾಯ್ದೊ ಸಗ್ಳ್ಯಾ ರಾಷ್ಟ್ರಾಂತ್ ವೆಗಿಂಚ್ ಜಾರಿಯೆಕ್ ಯೆತ್ ತರ್ ತಾಂತುಂ ನವಾಲ್ ನಾ.

ರಾಜಾಚ್ಯಾ ತತ್ವಾಂ ಸಂಗಿಂ ಘರ್ಷಣ್:

ಆಪ್ಲ್ಯಾ ಶಿಸಾಂನಿ ಪರ್ಗಟುಂಕ್ ಜಾಯ್ತ್ ಮ್ಹಣ್ ಜೆಜುನ್ ದಾಕೊವ್ನ್ ದಿಲ್ಲೆಂ ರಾಜ್ ತೆಂ ಸಾದೆಂ ರಾಜ್ ನ್ಹಯ್. ತೆಂ ಸತಾಚೆಂ, ನಿತಿಚೆಂ, ಸ’ವ’ಂವಾ ದ್ರಾನ್‌ಚಿಂ, ಸವಸ್ತಾಯೆಚೆಂ, ಭಗ್ವಣ್ಯಾಚೆಂ.... ಹೆಂ ರಾಜ್ ಪರ್ಗಟ್ಣಿಂ ಆನಿ ಹೆಂ ರಾಜ್ ಸಂಸಾರಾಚ್ಯಾ ಜ್ಯಾ ಪ್ರದೇಶಾಂನಿ ರುತಾ ಕರುಂಕ್ ವಾವ್ರ್ ಚಲ್ತಾ ಥಂಯ್ ಖರ್ಯಾನ್‌ಚ್ ಏಕ್ ಘರ್ಷಣ್ ಚಲ್ತಾ ತೆಂ ದುಬಾವಾ ಭಾಯ್ಲೆಂ ಸತ್. ಆಪ್ಣಾಚೆಂ ರಾಜ್ ಸ್ಥಾಪಿತ್ ಕರುಂಕ್ ಸದಾಂಚ್ ವಾವ್ರ್‌ಲ್ಯಾ ಕೊಣಾಕ್ ಹೆಂ ಸೊಮ್ಯಾಚೆಂ ರಾಜ್ ಜಾಯ್? ತ್ಯಾ ರಾಜಾಚ್ಯಾ ತತ್ವಾಂ ಖಾಲ್ ಜಿಯೆತಾನಾ ಆಪ್ಲೆಂ ಪುರ್ತ್ಯಾ ಮಾಪಾನ್ ಹೆರಾಂಕ್ ಮನ್ಯಾ ಭಾಶೆನ್ ಲೆಕುಂಕ್ ಜಾಯ್ ಮ್ಹಣ್ಚ್ ತಶೆಂ ಕರುಂಕ್ ಕಿಲ್ಲಿಂ ಜಣಾಂ ಆಯ್ಲಿಂ

→1 ಹರ್ ವ್ಯಕ್ತಿ/ಹಾಂವ್ ಏಕ್ ಮಿಸಾಂವ್

ಆಸ್ತಿತ್ವ? ಹ್ಯಾ ನವ್ಯಾ ರಾಜಾ ವಿಶಿಂ ಖಬರ್ ನಾತ್ಲಲಿಂ ಎಕ್ಟೆ ಬಗ್ಗೆನ್ ತರ್ ಜಾಣಾ ಆಸುನ್ ಪೂಣ್ ತೆಂ ರಾಜ್ ವಾಡನಾಶೆಂ ಪಳೆತಲಿಂ ದುಸ್ರೆ ಬಗ್ಗೆನ್ ರಾವುನ್ ಬರೈ ಖಬ್ರೆಕ್ ವಿರೋಧ್ಪಣ್ ಕಶೆಂ ಬರಿ ಖಬರ್ ಹಾಡ್ಲಾಂಕ್‌ಚ್ ವಿರೋಧ್ ರಾವ್ಲಲೆಂ ಪವಿತ್ರ್ ಸಭೆಚ್ಯಾ ಇತಿಹಾಸಾಂತ್ ಚಲ್ಲಲೆಂಚ್ ಆಸಾ.

ಭಾರತಾಚ್ಯಾ ಪಾಂವ್ಡ್ಯಾರ್ ಪಳೆತಾನಾ, ಹಾಂಗಾ ಧರ್ಮಾಂತರ್ ಜಾಂವ್ಚೆಂ ನಾಂಚ್ ಅಶೆಂ ನ್ಹಯ್. ಜಾಯ್ತ್ಯಾ ಧರ್ಮಾಂನಿ ಭರಲ್ಲಲ್ಯಾ ಹ್ಯಾ ರಾಷ್ಟ್ರಾಂತ್ ವೆವೆಗ್ಳ್ಯಾ ಕಾರಣಾಂಕ್ ಲಾಗುನ್ ಲೋಕ್ ಎಕಾ ನಾ ಎಕಾ ಧರ್ಮಾ ಥಾವ್ನ್ ಎಕಾ ನಾ ಎಕಾ ಧರ್ಮಾಕ್ ವೆತಾ. ಪೂಣ್ ಧರ್ಮಾಂತರ್ ಜಾಲ್ಲಿಂ ಸಗ್ಳಿಂ ಕ್ರಿಸ್ತಾಂವ್ ಧರ್ಮಾಂತ್ ಭಿತರ್ ರಿಗ್ತಾತ್ ಮ್ಹಳ್ಳೊ ಫಟ್ ಪ್ರಚಾರಯಿ ಹಾಂಗಾ ಭರಾನ್ ಚಲುನ್ ಆಸಾ. ಪೂಣ್ ಹಾಂತುಂ ಸತ್ ನಾ ಮ್ಹಣ್ ಲೆಕಾಂ ಪರ್ಗಟ್ಲಾರ್ ಕಳಿತ್. 2018 ವರ್ಸಾಚೆ ಸುರಾತೆರ್ ಮಹಾರಾಷ್ಟ್ರಾಂತ್ ಪಾಟ್ಲ್ಯಾ ಸುಮಾರ್ ಚಾರ್ ವರ್ಸಾಂನಿ ರಾಜ್ಯಾಂತ್ ಧರ್ಮಾಂತರ್ ಜಾಲ್ಲ್ಯಾಂಚಿ ಲೆಕಾಂ ಪರ್ಗಟ್ಲಿಂ. ಸ್ವಾಮಿಶೆನ್ ಆಪ್ಲೊ ಧರ್ಮ ವೆಂಗಳಿಂ ಫಕತ್ 173 ಜಣಾಂ ಮ್ಹಳ್ಳೆಂ ಸತ್ ಉಗ್ತೆಂ ಜಾಲ್ಲೆಂ. (ತೈಚ್ ಆವ್ದೆಂತ್ 165 ಕ್ರಿಸ್ತಾಂವಾಂ ಹೆರ್ ಧರ್ಮಾಂಕ್ ಗೆಲ್ಲಿಂ ತೊ ವಿಷಯ್ ವಿಸರೊ ನ್ಹಯ್). ಹೆರ್ ರಾಜ್ಯಾಂನಿ ಜರ್ ಅಸಲಿಂ ಲೆಕಾಂ ಪರ್ಗಟ್ಲಿಂ ತರ್ ಗರ್ಜೆ ಭಾಯ್ರ್ ಫಟ್ಕಿರೊ ಆವಾಜ್ ಕರ್ತಲ್ಯಾಂಚ್ಯಾ ತೊಂಡಾರ್ ಮಾರುಂಕ್ ಆನಿ ತಾಂಚೆಂ ಪಕ್ವಪಣ್ ದಾಕೊಂವ್ಕ್ ತಿಂ ಉಪ್ಕಾರಿತ್.

ಕ್ರಿಸ್ತಾಂವಾಂಕ್ ಹೆರಾಂನಿ ಕಾಂಟಾಳಿಶೆಂ ಕರ್ಚೆಂ ಪ್ರಯತ್ನ್?

ಇಸ್ಲಾಮ್ ಪಾಳ್ವಾ ಶೆಜಾರ್ಚಾ ಪಾಕಿಸ್ತಾನಾಕ್ ಸದಾಂಚ್ ಆಪ್ಲೊ ವಿರೋಧಿ ಮ್ಹಣ್ ದಾಕೊವ್ನ್, ಆದಿಂ ಭಾರತಾಚ್ಯಾ ಥೊಡ್ಯಾ ಪ್ರಾಂತ್ಯಾಂನಿ ಆಡಳ್ತೆಂ ಚಲಯ್ಲಲ್ಯಾ ಥೊಡ್ಯಾ ಮುಸ್ಲಿಮ್ ರಾಯಾಂಕ್ ಆಪ್ಣಾಚೆಂ ಶೋಷಣ್ ಕೆಲ್ಲೆ ರಾಯ್ ಮ್ಹಣ್ ಪರ್ಗಟ್ಲುನ್ ಆನಿ ಸಂಸಾರಾರ್ ಆಕಾಂತ್ ವಾದಾನ್ ಭರಲ್ಲಲ್ಯಾ ಚಡಾಂತ್ ಚಡ್ ಮುಸ್ಲಿಮ್ ರಾಷ್ಟ್ರಾಂಕ್ ದಾಕೊವ್ನ್ ಹಾಂಗಾಚ್ಯಾ ಮುಸ್ಲಿಮ್ ಲೊಕಾಚೆರ್ ಕಾಂಟಾಳೊ ಯೆಶೆಂ ಕರುಂಕ್ ಎದೊಳ್‌ಚ್ ಸಂಗ್ ಪರಿವಾರಾಕ್ ವ್ಹಡ್ ಪ್ರಮಾಣಾರ್ ಜಯ್ತ್ ಮೆಳ್ಳಾಂ. ರಾಷ್ಟ್ರಾಂತ್ ಚಾಲ್ತಿಂ ಘಡಿಶಾಂ, ಅಧಿಕಾರಾಚೆಂ ಮುಕೆಲ್ಪಣ್, ಸಾಮಾಜಿಕ್ ಪರಿಸ್ಥಿತಿ ಹೆಂ ಸತ್ ಪರ್ಗಟ್ ಸಾಕ್ಸ್ ದಿತಾತ್. ಕ್ರಿಸ್ತಿ ಲೊಕಾಕ್ ಅಸಲ್ಯೆಚ್ ಎಕ್ಟೆ ಪರಿಸ್ಥಿತಿಕ್ ಘಾಲುಂಕ್, ಹೆರಾಂನಿ ತಾಂಕಾಂ ಪಳೆವ್ನ್ ತಿಂ ಧರ್ಮಾಂತರ್ ಕರ್ತಿತ್ ಮ್ಹಣ್ ತಾಂಚೆ ಥಾವ್ನ್ ಪಯ್ ದಾಂವಶೆಂ, ತಾಂಚ್ಯಾ ಬರಾ

ವಾವ್ರಾಚೊ ವಾಯ್ಟ್ ಪ್ರಚಾರ್ ಖುಬ್ ಜಾತಾ ತೆಂ ಘುಟಾನ್ ಉಧಲೆಂ ನಾ.

ಕ್ರಿಸ್ತಾಂವಾಂಚೆರ್ ವಿರೋಧ್ ಆಸ್ಚಿಂ, ತಾಂಚ್ಯಾ ಬರಾ ಕಾಮಾಂ ವಿಶಿಂ ಗರ್ಜೆ ಭಾಯ್ರೊ ದುಬಾವ್ ಪರ್ಗಟ್ಲಿಂ, ತಾಂಚೆ ವಿಶಿಂ ವಾಯ್ಟ್ ಪ್ರಚಾರ್ ಕರ್ಚಿಂ ಸಗ್ಳಿಂ ಪುರೋಹಿತಶಾಹಿ ವರ್ಗಾಚಿಂ ಚಿಂತ್ನಾಚಿಂ ವಾ ತಾಂಚೆ ಥಾವ್ನ್ ಪ್ರಭಾವಿತ್ ಜಾಲ್ಲಿಂ ತೆಂ ಸ್ಪಷ್ಟ್ ಆಸಾ. ಹಾಚ್ಯಾ ಪಾಟ್ಲ್ಯಾನ್ ಆಪ್ಣಾಂಕ್ ಆಪ್ಣಾ ಧರ್ಮಾಚೊ ಮೋಗ್ ಆನಿ ಆಪ್ಣಾ ರಾಷ್ಟ್ರಾಚೊ ಮೋಗ್ ಆಪ್ಲೆ ಸಂಸ್ಕೃತಿಚೊ ಮೋಗ್ ಭರಾ ಅಶೆಂ ಭಾಯ್ರಾನ್ ದಿಸಶೆಂ ಕರ್ಚಾಂತ್ ತಿಂ ಖುಬ್ ಬುದ್ಧಿಂತ್ ಆಸಾತ್. ಹ್ಯಾಚ್ ಕಾರಣಾಕ್ ಲಾಗುನ್ ಕ್ರಿಸ್ತಾಂವಾಂ ವಿಶಿಂ, ತಿಂ ಹಾಂಗಾಚಿ ಸಂಸ್ಕೃತಿ ಭೊಂಗಯ್ತಾತ್, ತಾಂಕಾಂ ಹ್ಯಾ ಗಾಂವ್ಚೊ ಮೋಗ್ ನಾ, ಪಾಶ್ಚಾತ್ ಚಿಂತಪ್ ಹಾಂಗಾ ಹಾಡ್ತಾತ್ ಅಶೆಂ ವಾಯ್ಟ್ ಪ್ರಚಾರ್ ಕರ್ತಾನಾ ಜಾಯ್ತಿಂ ಜಣಾಂ ತಾಂಕಾಂ ಕಾನ್ ದಿಂವ್ಕ್ ಪಾಟಿಂ ಸರನಾಂತ್. ಪೂಣ್ ಹ್ಯಾ ಪಾಟ್ಲ್ಯಾನ್ ಆಸಾತ್ ತಿಂ ನೀಜ್ ಕಾರಣಾಂ ಸೊದುಂಕ್ ಪಯ್ ವೆಚಿ ಗರ್ಜ್ ನಾ. ಥೊಡೆಂ ಚಿಂತಪ್ ಕರುಂಕ್ ಮನ್ ಆಸ್ಲಲ್ಯಾಕ್ ತಳ್ವಾ ಹಾತಾರ್ ಆಸೊ ಧರುನ್ ಆಪ್ಲೆಂ ರುಪ್ಣೆಂ ಪಳೆಲ್ಲೆ ತಿಲ್ಲಿಂ ಸ್ಪಷ್ಟ್ ದಿಸ್ತಾತ್.

ರಾಜಾಚಿಂ ತತ್ವಾಂ ಸೊಸುಂಕ್ ನಾಕಾ?

ಇಗರ್ಜ್ ಮರಾತೆನ್ ಕ್ರಿಸ್ತಿ ಶಿಕೊವ್ಣೆಕ್ ಆಧಾರುನ್ ವಾವುರ್ತಾನಾ ದುಬ್ಲ್ಯಾ, ಅಸ್ತತ್ ಲೊಕಾಕ್ ಸಕ್ತೆನ್ ಭರ್ದೆಂ, ಆಪ್ಣಾ ಶಿಕ್ವಾಚ್ಯಾ ವಾವ್ರಾ ವರ್ವಿಂ ಫಿತಿಪ್ಪಣಾಂ ಆನಿ ಚೂಕ್ ಸಂಪ್ರದಾಯಾಂ ಥಾವ್ನ್ ಲೊಕಾಕ್ ಸುಟ್ಕಾ ದಿಂವ್ಚಿ, ದಲಿತ್, ದುಬ್ಳಿಂ ಆನಿ ಅಸ್ತತ್ ವರ್ಗಾಚ್ಯಾಂಕ್ ಪುರೋಹಿತಶಾಹಿಚೆ ಮುಟೆ ಥಾವ್ನ್ ಭಾಯ್ರ್ ಕಾಡ್ಚೆಂ, ಮನ್ವಾತಿ ಬರಿಂ ವಾ ಎಕ್ಟೆ ವಸ್ತು ಬರಿಂ ವಾಪುನ್ ಆಸ್ಲಲ್ಯಾ ಲೊಕಾಕ್ ಆತಾಂ ಮನ್ವಾ ಘನಾಕ್ ಉಬಾರ್ಲೆಂ ಪಳೆತಾನಾ ಹಾಂಗಾಚ್ಯಾ ಎಕಾ ವರ್ಗಾಚ್ಯಾ ಲೊಕಾಚೆಂ ರಗತ್ ಗರ್ಜೆ ಭಾಯ್ರ್ ಹುನ್ ಜಾತಾ. ಆಪ್ಲೆಂ ಎದೊಳ್ಚೆಂ ರಾಜಕೀಯ್ ಸಮೀಕರಣ್, ಅಧಿಕಾರಾಚಿ ಮಾಂಡಾವಳ್ ಕೊಸಳ್ಳಿ ತರ್ ಆತಾಂ ಆಪ್ಣಾ ಥಾವ್ನ್ ಶೋಶಣ್ ಭೊಗ್ತಲಿಂಯ್ ಆಪ್ಣಾ ಸಾರ್ಕಿಂ ಜಾತಿತ್, ಅಧಿಕಾರಾಚ್ಯಾ ಉಂಟ್ಯಾ ಪಾಂವ್ಡ್ಯಾರ್ ಚಡ್ತಿತ್ ಮ್ಹಳ್ಳೆಂ ವ್ಹಡ್ ಭೆಂ ತಾಂಕಾಂ ಥೊಸ್ತಾ. ಕ್ರಿಸ್ತಾಂವಾಂನಿ ಎದೊಳ್ ಕರುನ್ ಆಸ್ಲಲೆಂ ಶಿಕ್ವಾಚೆಂ ಆನಿ ಭಲಾಯ್ಕೆಚೆಂ ಸೆವೆಚೆಂ ಮಿಸಾಂವ್ ಆತಾಂ ಆರ್ಥಿಕ್ ಮುನಾಫೊ ಜೊಡ್ಚೆ ಖಾತಿರ್ ಆಪ್ಲೆ ಮುಟಿಂತ್ ಘೆಂವ್ಕ್ ವಾವುರ್ತಲ್ಯಾಂಕ್ ರಾಗ್ ಮಸರ್ ಸಾಂಗಾತಾಚ್ ಭರುನ್ ಯೆತಾ. ಹೆಣೆಂ ತೆಣೆಂ ಕ್ರಿಸ್ತಾಂವ್ ವ್ಯಕ್ತಿಂನಿ ಆರ್ಥಿಕ್ ರಿತಿರ್ ಬಳ್ಲೆಂತ್ ಜಾಂವ್ಚೆಂ, ವ್ಯಾಪಾರ್ -

ವಹಿವಾಟಾಂತ್ ಮುಕೆಲ್ ವ್ಹಾಳ್ಯಾಂತ್ ದಿಸ್ಚೆಂ ಜಾಯ್ತ್ಯಾಂಕ್ ಸೊಸನಾ. ಪೂಣ್ ಹೆಂ ಸಗ್ಳೆಂ ಮುಕಾರ್ ದವುನ್ ಕೊಣೆಂಯ್ ಪೆಲ್ಯಾಕ್ (ಕ್ರಿಸ್ತಾಂವ್) ವಿರೋಧ್ ಕರ್ಚೆಂ ಆಪ್ಲೆಂ ಕಪಟಣ್ ಆನಿ ಮನ್ವಾಕುಳಾ ವಿರೋಧಿ ಚಿಂತಪ್ ಆನಿ ವರ್ತನ್ ಚಾರ್‌ಚೊವ್ಣಾಂ ಮುಕಾರ್ ಉಗ್ತಡಾಕ್ ಯೆತಾ ದೆಕುನ್ ಧರ್ಮ್, ಸಂಸ್ಕೃತಿ, ಧರ್ಮಾಂತರ್/ಮತಾಂತರ್ ಅಸಲಿಂ ಭೊಗ್ಣಾಂ ಚಾಳ್ತೊಂವ್ಚಿಂ, ಅಮಲ್ ಚಡೊಂವ್ಚಿಂ ವಿಕಾಳ್ ಚಿಂತ್ನಾಂ ವಾಂಟುನ್ ವಿರೋಧ್ಪಣ್ ಕರುಂಕ್ ಭೊವ್‌ಚ್ ಸೊಂಪಿ ವಾಟ್ ಜಾಲ್ಲಿ ಆಸಾ.

ಲ್ಹಾನ್ ಹಿಂಡಾನ್ ಭಿಯೆಂವ್ಚಿ ಗರ್ಜ್ ನಾ:

ಸಂಸಾರಾಂತ್ಲ್ಯಾ ಹೆರ್ ಜಾಯ್ತ್ಯಾ ರಾಷ್ಟ್ರಾಂನಿ ಆಸಾ ತಶೆಂ ಭಾರತಾಂತ್ ಪವಿತ್ರ್ ಸಭಾ/ಕ್ರಿಸ್ತಾಂವ್ ಏಕ್ ಲ್ಹಾನ್ ಸಮುದಾಯ್, ಲ್ಹಾನ್ ಹಿಂಡ್. ತಿಕಾ ಜಾಯ್ತಿ ಪಾವ್ಲಿಂ ಲ್ಹಾನ್ ಸಂಖೊಚ್ ಆಪ್ಲಿ ಅಸ್ತತ್ಯಾಯ್

ಅಶೆಂ ದಿಸತ್. ಪೂಣ್ ತಶೆಂ ಲೆಕ್ಚೆಂ ನ್ಹಯ್. ಸಂಖ್ಯಾಂತ್ ಲ್ಹಾನ್ ಮ್ಹಣುನ್ ಖಿಂತ್ ಕರ್ಚಿ ಸಾರ್ಕೆಂ ನ್ಹಯ್. ಸಾಂಗಾತಾಚ್ ಪವಿತ್ರ್ ಸಭೆಚಿ ವಾಡಾವಳ್ ಸಂಖ್ಯಾ ವರ್ವಿಂಚ್ ಜಾತಾ ಅಶೆಂ ನ್ಹಯ್.

ಸಗ್ಳಿಂ ಕ್ರಿಸ್ತಾಂವಾಂ ಮುಳಾವ್ಯಾ ಆಪೊವ್ಣಾಂತ್‌ಚ್ ಮಿಶನರಿ ಹೊ ವಾವ್ರ್ ಆಮ್ಚ್ಯಾ ಸಂಖ್ಯಾನ್ ವಾ ಆಮಿ ಆಪ್ಣಾಂಯ್‌ತ್ ತೈ ಸುವಾತೆಚ್ಯಾ ಗಾತ್ರಾನ್ ಲೇಕ್ ಘಾಲ್ಚೊ ನ್ಹಯ್. ಹೆಂ ಲೇಕ್ ಬದ್ಲಾವಣ್ ಹಾಡುಂಕ್ ಆಮ್ಚಿ ಸಕತ್ ಆನಿ ಕಾಕುಳ್ ಆನಿ ಮನ್ವಾಪಣ್ ವಾಂಟ್ಯಾ ಆಮ್ಚ್ಯಾ ವಾವ್ರಾನ್ ದಿಸಶೆಂ ಆಸಚೆ. ಆಕರ್ಶಣ್ ಆನಿ ಸಾಕ್ಸ್ ಪವಿತ್ರ್ ಸಭೆಚೆ ವಾಡಾವಳಿಂತ್ ಮುಕೆಲ್ ಆಸಾತ್ ತೆಂಯ್ ವ್ಹಯ್. ಪೂಣ್ ಮತಾಂತರ್/ಧರ್ಮಾಂತರ್ ದೆವಾಚೊಚ್ ವಾವ್ರ್ ಜಾಲೊ ತೆದ್ನಾಂ ಸಂಸಾರಾಚೆ ಖಿಂಯ್ಚೆಯ್ ಸಕ್ತಿ ವರ್ವಿಂ ಹಾಕಾ ಆಡ್ಚಳ್ ಹಾಡುಂಕ್ ಜಾಂವ್ಚೆಂ ನಾ.

ಜನಾಂಗಾಂ ಉದೆಶಿಂ, ಜನಾಂಗಾಂ ಮಧೆಂ, ಜಿವಿತಾಚಿ ಸುವಾರ್ತಾ:

ಜಂಯ್ ಜಂಯ್ ಪವಿತ್ರ್

ಸಭಾ/ಕ್ರಿಸ್ತಾಂವ್ ಆಸಾ ವಾ ವೆತಾ ಥಂಯ್ ಸೊಮ್ಯಾಚೆಂ ರಾಜ್ ರುತಾ ಕರ್ಚೊ ವಾವ್ರ್ ಚಲುಂಕ್‌ಚ್ ಜಾಯ್. ಕೊಣ್‌ಯಿ ಕ್ರಿಸ್ತಿ ಮನಿಸ್ ಆಪ್ಣಾ ಖಾತಿರ್‌ಚ್ ಜಿಯೆನಾ. ಹೆರಾಂ ಖಾತಿರ್ ಜಿಯೆತಾ. ಆಪ್ಲೆಂ ದೆವಾ ಥಾವ್ನ್ ಘೆಲ್ಲಾಂ ತೆಂ ಹೆರಾಂ ಸಂಗಿಂ ವಾಂಟುನ್ ಘೆತಾ. ಹಿ ಪ್ರಕ್ರಿಯಾ ಸಾಕ್ಸ್ ಜಾಂವ್ಚೆ ವರ್ವಿಂ ಚಡ್ ಭರಾನ್ ಚಲ್ತಾ. ಸತ್, ನೀತ್, ಮೋಗ್, ಕಾಕುಳ್ ಹ್ಯಾ ಸೊಮ್ಯಾಚ್ಯಾ ರಾಜಾಚ್ಯಾ ಲಕ್ಷಣಾಂಕ್ ಧರ್ಮಾಚೊ ರಂಗ್ ಲಾಗನಾ. ಹೆಂ ಆಪ್ಣಾ ಜಿವಿತಾ ಚಾಲಿಂತ್ ಪ್ರಭಾವಿತ್ ಪಣಿಂ ದಾಕೊವ್ನ್ ಹೆರಾಂಕ್ ಏಕ್ 'ಆಕರ್ಶಣ್' ಜಾಂವ್ಚೆ ಹರೆಕ್ಟೆ ಕ್ರಿಸ್ತಿ ವ್ಯಕ್ತಿಚೆಂ ಆಮೊವ್ಣೆಂ/ಮಿಸಾಂವ್. ಅಸಲ್ಯಾ ಜಿವಿತಾಕ್ ಸಂಸಾರಿಂ ತಶೆಂ ಸರ್ಗಿಂ ಫಳ್ ಭರ್ಮಾರ್-ಶೆಂಬರ್, ಸಾಟ್ ಆನಿ ತೀಸ್ ವಾಂಟ್ಯಾಂನಿ ಆಸಾ. ಆಸಿಸಿಚೊ ಸಾಂ ಫ್ರಾನ್ಸಿಸ್ ಸಾಂಗ್ತಾ ತಶೆಂ "ತುಜ್ಯಾ ಜಿವಿತಾ ದೆಕಿನ್ ಸುವಾರ್ತಾ ಪರ್ಗಟ್ ಕರ್; ಜರ್ ಗರ್ಜೆಚೆಂ ಮ್ಹಣ್ ದಿಸ್ತಾ ತರ್ ಥೊಡಿಂ ಉತ್ರಾಂ ವಾಪರ್."

ದುನ್ಯಾ ವರ್ಸಾಚೊ ಉಗ್ಡಾಸ್



ಫ್ಲೋರಿನ್ ಮಿನೇಜಸ್

ಜನನ: 02.05.1940 * ಲಗ್ನ್: 06.02.1961 * ಮರಣ: 13.10.2017

ಸಂಸಾರಿಂ ಪಯ್ ಸಂಪ್ಣಾಂ ತುಜೆಂ
ಗೆಲ್ಯಾಯ್ ಸಾಂಡುನ್ ಕಶ್ ವೊಚೆಂ
ಮೊಸ್ಣಾಂತ್ ಉರವ್ನ್ ಭುರ್ಚಾಂಕ್ ವಾಡ್ಲಾಂಯ್
ಕಶಾನ್ ಜೊಡುನ್ ಕುಟುಂಬ್ ಬಾಂಧ್ಲಾಂಯ್.

ಸೊಮಿ ತುಕಾ ಗೊಪಾಂತ್ ಘೆವುಂ
ನೆಟಾನ್ ಜಿಯೆ ಆಂಜಾಂ ಸವೆಂ
ಮೆಳೊಂಕ್ ತುಕಾ ರಾಕ್ತಾಂವ್ ಆಮಿ
ಜಾತಚ್ ಕಾಬಾರ್ ಹಾಂಗಾಚಿ ಜಿಣಿ.

ತುಜೆಂ ಆಮ್ಕಾಂ ದಿಲ್ಲ್ಯಾ ಮೊಗಾಕ್, ಭೆಟಂವ್ ಆಮಿ ಕಸಲಿ ಕಾಣಿಕ್
ದೆವಾ ಥಳಿಂ ಮಾಗ್ತಾಂವ್ ಸದಾಂ, ಆತ್ಮಾಕ್ ತುಜ್ಯಾ ಸಮಾಧಾನ್ ಸಾಸ್ಣಿಕ್.

ಮೊಗಾಚಿ ಶ್ರದ್ಧಾಂಜಲಿ ಭೆಟಯ್ತಾತ್:

ದುಕೆನ್ ಪತಿ: ಥೋಮಸ್ ಮಿನೇಜಸ್; ಭುರ್ಗಿಂ: ವಿನಿ, ವೈಸ್ಸಿ, ಹರಿ, ಹಿಲ್ಟಾ
ನಣಂದ್: ಆಶುಬಾಯ್ ಆನಿ ಸರ್ವ್ ಕುಟ್ಮಾಚಿಂ.

ಮತಾಂತರಾ ವಿರೋಧ ಕ್ರಿಸ್ತಾಂವಾಂಚಿ ಜಾಗೃತಿ ಗರ್ಜ್

ಸ್ವ ಖುಶನ್ ಧರ್ಮ್ ಜಿಯೆಂವ್ಕ್ ವಾ ಬದ್ಲಂಕ್ ಹಕ್ ಆಸಾ ಜಾಲ್ಯಾರ್ಯಾ, ಭಾರತಾಚ್ಯಾ ಸಂವಿಧಾನಾಂತ್ ಹೆಂ ಸ್ಪಷ್ಟ ರೀತಿನ ಉಲ್ಲೇಖ್ ಆಸ್ಲಾರ್ಯಾ ವಾಸ್ತವ್ ಸತ್ ದುಸ್ರೆಂಚ್. ಮತಾಂತರ್ ಮ್ಹಳ್ಳೊ ಬಿಲ್ಲೊ ಕ್ರಿಸ್ತಾಂವಾಚೆರ್ ಥಾಪ್ಲೊ ಆನಿ ಕ್ರಿಸ್ತಾಂವಾಂಕ್ ಮಿಶನ್ ರಿಂಕ್ ದುಬಾವಾನ್, ದ್ವೇಷಾನ್ ಪಳೆತಾತ್. ಸಬಾರ್ ಹಿಂದೂ ಸಂಘಟನಾಂ ಭಾರತಾಂತ್ ಕ್ರಿಸ್ತಾಂವಾಂ ವಯ್ರ್ ಮತಾಂತರಾಚೊ ಬದ್ಲಾವ್ ಘಾಲುನ್ ಹಿಸಾ ದಿತಾತ್ ಆನಿ ಕಷ್ಟಿತಾತ್. ಸಬಾರ್ ಲೋಕ್ ಕ್ರಿಸ್ತಾಂವ್ ಧರ್ಮಾಕ್ ಮತಾಂತರ್ ಜಾತಾತ್ ಖರೆಂ. ಪೂಣ್ ಬಲತ್ಕಾರಾನ್ ವಾ ಭುಲೊವ್ಣೆನ್ ನ್ಹಯ್. ಹೆರ್ ಕ್ರಿಸ್ತಾಂವ್ ಪಂಗಡ್ (sects) ಹೆಂ ಕಾಮ್ ಕರ್ತಾತ್ ಆನಿ ಹಿಂದ್ವಾಂಕ್ ಕಥೊಲಿಕ್ ಆನಿ ಹೆರ್ ಪಂಗಡಾಂಚೊ ವ್ಯತ್ಯಾಸ್ ಕಳಿತ್ ನಾಸ್ತಾಂ ಕ್ರಿಸ್ತಾಂವಾಂ ಮ್ಹಣ್ ಲೆಕುನ್ ಆಮ್ಕಾಂ ಅಪಪ್ರಚಾರ್ ಮೆಳ್ತಾ. ದೀಸ್ ಗೆಲ್ಲ್ಯೆ ಬರಿಂಚ್ ಹೆಂ ಚಡ್ತಾ ಶಿವಾಯ್ ಉಣೆಂ ಜಾಯ್ನಾ. ಪಾಟ್ಲ್ಯಾ ದಿಸಾಂನಿ ಮುಲ್ಕಿಂತ್ ಉಪ್ರಾಂತ್ ಹೆರ್

ಜಾಗ್ಯಾಂನಿ ಮತಾಂತರಾ ವಿರೋಧ್ ಪ್ರತಿಭಟನ್ ರ್ಯಾಲಿ ಆನಿ ಜಾಗೃತಿ ಕಾರ್ಯಂ ಹಿಂದೂ ಸಂಘಟನಾಂನಿ ಆಯೋಜಿತ್ ಕೆಲ್ಯಾಂತ್. ಕೊಣ್ ಎಕ್ಲೊ ಹಿಂದೂ ಇಗರ್ಜೆಕ್ ಗೆಲ್ಯಾರ್ಯಾ, ಮಾಗ್ಣ್ಯಾಕ್ ವಾ ರೆತಿರೆಕ್ ಗೆಲ್ಯಾರ್ಯಾ ವಾ ಕ್ರಿಸ್ತಾಂವಾಂಚ್ಯಾ ಘರಾ ಗೆಲ್ಯಾರ್ಯಾ ದುಬಾವಾನ್ ಪಳೆವ್ನ್, ಮತಾಂತರ್ ಕೆಲಾ ಮ್ಹಣ್ ಸಾಂಗುನ್ ಆರೋಪ್ ಮಾಂಡುನ್ ಗಲಾಟೊ ಕರ್ಚೆಂ ಸದಾಂಚೆಂ ಜಾತಲೆಂ. ದ.ಕ., ಉಡುಪಿಂತ್ ವ್ಹಡಾ ಸಂಖ್ಯಾನ್ ಆಮಿ ಆಸಾಂವ್ ಜಾಲ್ಯಾರ್ಯಾ ಹೆ ಮನಿಸ್ ದ್ವೇಷಾಚೆಂ ದುಬಾವಾಚೆಂ, ರಾಗಾಚೆಂ ಬಿಂ ವೊಂಪ್ರಾತ್, ಆನಿ ಅಕ್ರಿಸ್ತಾಂವ್ ಆನಿ ಕ್ರಿಸ್ತಾಂವಾಂ ಮಧೆಂ ದುಸ್ಮಾನ್ಯಾಯೆಚೆಂ ವಾತಾವರಣ್ ಆಸಾ ಕರ್ತಾತ್. ಆಮಿ ಶಾಂತಿ ಆನಿ ಸಾದ್ಯಾ ಸ್ವಭಾವಾಚೆ. ಲಡಾಯ್ ಪ್ರತಿಭಟನ್ ಆಮ್ಚೆ ವರ್ವಿಂ ಜಾಂಯ್ನಾ. ಪೂಣ್ ಹ್ಯಾ ಸಂಘಟನಾಂಕ್ ಆನಿ ಲೊಕಾಕ್ ಸತ್ ಕಳೊಂವ್ಚೆಂ ಕಾಮ್ ಆರಂಭ್ ಕರಿಜೆ. ವಾಟ್ಸ್‌ಆಪ್ ಆನಿ ಅಂತರ್ ಜಾಳಾಂತ್ ಸತ್

ಕಳಯ್ಲ್ಯಾರ್ ಪ್ರಭಾವ್ ಪಡನಾ ತರ್ ಕಿತೆಂ ಕರ್ತೆತ್.

1. ಮಂಗ್ಳುರ್ ಆನಿ ಉಡುಪಿ ಬಿಸ್ಪಾಂನಿ ಸಾಂಗಾತಾ ಪತ್ರಿಕಾಗೋಷ್ಠಿ ತಶೆಂಚ್ ಮಾಧ್ಯಮ್ ಗೋಷ್ಠಿ (TV) ಆಪೊವ್ನ್ ಮತಾಂತರಾ ವಿಷ್ಣಾಂತ್



ಪವಿತ್ರ್ ಸಭೆಚೆಂ stand ಕಿತೆಂ ಮ್ಹಣ್ ಕಳೊಂವ್ಚೆಂ.

2. ಭುಲೊವ್ಣೆನ್ ಮತಾಂತರ್ ಕರ್ತಾತ್ ತಾಂಕಾಂ ಚತ್ರಾಯ್ ದಿಂವ್ಚಿ ಮತಾಂತರ್ ಜಾತಲ್ಯಾಂನಿ ಅಧಿಕೃತ್ ದಸ್ತಾವೆಜಾಂ ಕರುನ್ ಜಾಂವ್ಚೆಂ.

3. ದುಬಾವ್ ಪಯ್ಸ್ ಕರುಂಕ್ ಸಗ್ಳ್ಯಾ ಮುಕೆಲ್ಯಾಂಕ್ ಸಾಂಗಾತಾ ಹಾಡುನ್ ಸಂವಾದ್ ಆಸಾ ಕರ್ಚೊ ಸರ್ವ ಧರ್ಮ ಸಮ್ಮೇಳನಾ ಕೆಲ್ಲ್ಯೆ ವರ್ವಿಂ ಬದ್ಲಾವಣ್ ಚಡ್ ಜಾಯ್ನಾ. ತೆಂ ಕರಿನಾ ಜಾಲ್ಯಾರ್ಯಾ ವ್ಹಡ್ ನಾ. ಪೂಣ್ ಹಿ ರೀತ್ ಚಡ್ ಘಳಾಭರಿತ್ ಜಾತಲಿ ಮ್ಹಳ್ಳ್ಯಾಕ್ ದುಬಾವ್ ನಾ.

—ಬಾಲಿ ಪಾಸ್ಕಲ್ ಮಿನೇಜ್, ಕೇರಾ.

ಪ್ರಧಾನಿಚೆಂ ಚಿಂತಪ್ ಬದಲ್ತಾ, ಪರ್ಜೆಕ್ ಉಕಲ್ತಾ/ಆದಳ್ತಾ— ಹ್ಯಾ ಲೇಖನಾಕ್ ವಾಚ್ಪಾಚಿ ಪ್ರಕ್ರಿಯಾ

2022 ಇಸ್ವೆ ಭಿತರ್ ದೆಶಾಚೊ ಆರ್ಥಿಕ್ ವ್ಯವಹಾರ್ ವರ್ಲ್ಡ್ 5 ಟ್ರಿಲಿಯನ್ ಪಾವ್ತಲೊ ಮ್ಹಣ್ ಪ್ರಧಾನಿ ಮೋದಿನ್ ಭಾರತಾಚ್ಯಾ 73ವ್ಯಾ ಸ್ವತಂತ್ರ ಸಂಭ್ರಮಾ ವೆಳಾರ್ ತಾಂಬ್ಡ್ಯಾ ಕೊಟ್ಯಾ ಥಾವ್ನ್ ಗಾಜಯ್ಲಾಂ. ಇತ್ಲೆ ಉಣ್ಣೆ ಆವ್ಲೆರ್ ಹೆಂ ಕರ್ಚೆಂ ಏಕ್ ವ್ಹಡ್ ಪಂಥಾಹ್ವಾನ್. ಪ್ರಸ್ತುತ್ ದೆಶಾಚಿ ಆರ್ಥಿಕ್ ಸ್ಥಿತಿ ಹಾಕಾ ಪೂರಕ್ ಜಾಂವ್ಕ್ ನಾ. ಹೆಳ್ಲೆ ಆರ್ಥಿಕ್ ತಜ್ಞ್ ಗರ್ಜ್ ಆಸಾತ್. “ಮಂತ್ರದಿಂದ ಕಾಯಿ ಉದುರುವುದಿಲ್ಲ” ಮ್ಹಳ್ಳೆ ಸಾಂಗ್ಲೆ ಪರ್ಮಾಣೆಂ ಉತ್ರಾಂ ಪ್ರಾಸ್ ಕರ್ಚಿ ಗರ್ಜ್ ಆಸಾ. 5 ಟ್ರಿಲಿಯನ್ ಆರ್ಥಿಕತಾ ಆಪ್ಣಾಂವ್ಕ್ ತಾಚೆ ಲಾಗಿಂ ಕಸಲಿಂ ಯೋಜನಾಂ (strategy) ಆಸಾತ್ ಮ್ಹಣ್ ಮೋದಿನ್ ಪರ್ಜೆಕ್ ಸಮ್ಜಂವ್ಚೆಂ ಬರೆಂ.

ದೆಶಾಚ್ಯಾ ತಿನಾಯಿ ಸೇನಾ ವಿಭಾಗಾಂಕ್ ಏಕ್ ಮುಕೆಲ್ ಅಧಿಕಾರಿ ನೇಮಕ್ ಕರ್ಚೆಂ ರಿಸ್ಕೆಚೆಂ ಮ್ಹಣ್ ಅಭಿಪ್ರಾಯ್ ಆಸಾ. ಆಮ್ಚ್ಯಾ ಸಾಂಗಾತಾ ಆನಿ

ಉಪ್ರಾಂತ್ ಸುಟ್ಕಾ ಆಪ್ಣಾಯಿಲ್ಲ್ಯಾ ಸಬಾರ್ ದೆಶಾಂನಿ ಏಕ್ ನ್ಹಯ್ ತರ್ ಏಕ್ ಪಾವ್ಲಿಂ ಮಿಲಿಟಿ ದಂಗೊ (coup) ಜಾಲ್ಲೆ ದಾಖ್ಲೆ ಆಸಾತ್. ಆಮ್ಚೊ ದೇಶ್ ಹಾಕಾ ಆಪ್ಣಾದ್ (exception) ಎಕ್ಲಾ ಮುಕೆಲ್ ಅಧಿಕಾರಿಕ್ ಹೆಂ ಸಲೀಸ್. ಪೂಣ್ ಚಡ್ ಅಧಿಕಾರಿ ಆಸ್ಲಾರ್ ಅಸಾಧ್ಯ್. ಕಿತ್ಯಾಕ್ ಮ್ಹಳ್ಳಾರ್ ದಂಗೊ ಕಾರ್ಯಗತ್ ಕರ್ಚೆ ಪಯ್ಲಿಂ ಭಾಯ್ರ್ ಏಕ್ ಲ್ಹಾನ್ ಹಿಶಾರೊ ಮೆಳ್ಳಾರ್ಯಾ ತೆಂ ಕರುಂಕ್ ವೆತಲ್ಯಾಕ್ ಉಲ್ಟಾ ಮಾರ್ತಾ. ಹ್ಯಾ ಕಾರಣಾಕ್ ಲಾಗುನ್ ಆಮ್ಚ್ಯಾ ಸಂವಿಧಾನ್ ಘಡ್ಲಾರ್ಯಾಂನಿ ತೀನ್ ಸೇನಾ ವಿಭಾಗಾಂಕ್ ತೇಗ್ ಜಣ್ ವೆವೆಗ್ಳಾ ಅಧಿಕಾರಿಂಕ್ ನೇಮಕ್ ಕರ್ನ್ ದೆಶಾಚ್ಯಾ ಅಧ್ಯಕ್ಷಾಕ್ ತಿನಾಯಿ ವಿಭಾಗಾಂಚೊ ಸುಪ್ರಿಮ್ ಕಮಾಂಡರ್ ಮ್ಹಳ್ಳೊ ಹುದ್ದೊ ಘಡ್ಲಲೊ ಆಸತ್. ದೇಶ್ ಅಧ್ಯಕ್ಷ್ ಸಿವಿಲಿಯನ್ ಮನಿಸ್. ದೆಶಾಕ್ ಸುಟ್ಕಾ ಲಾಬ್‌ಲ್ಲ್ಯಾ ಉಪ್ರಾಂತ್ 1962ಚೆಂ ಚೀನಿ/ ಆಕ್ರಮಣ್ ಏಕ್ ಸೊಡ್ಲ್ಯಾರ್ ಉರ್‌ಲ್ಲ್ಯಾ ಸಕ್ಕಡ್ ಝುಜಾಂನಿ

ಭಾರತ್ ಜೆಕ್ಲಾಂ ಮಾತ್ ನ್ಹಯ್ ವಯ್ ದೇಶ್ ಕುಡ್ಲೆ ಕುಡ್ಲೆ ಕರುಂಕ್ ಪಾವ್ಲಾಂ ಮ್ಹಣ್ ಉಗ್ಡಾಸ್ ದವರ್ಚೆಂ.

—ಫ್ರಾನ್ಸಿಸ್ ಕ್ರಾಸ್ತಾ, ವಾಲೆನ್ಸಿಯಾ.

ಧಾರ್ಮಿಕ್ ವ್ಹಡಿಲ್...

ರಾಕ್ಲೊ 20–26 ವಾಚ್ಪಾಂಚೆಂ ಪತ್ರಾಂ-ಫ್ರಾನ್ಸಿಸ್ ಕ್ರಾಸ್ತಾ ಹಾಚೆ ಅಭಿಪ್ರಾಯ್ ವಿಶಿಂ ಮ್ಹಣ್ ಭೊಗ್ತಾ ಯಾಜಕ್ ಮ್ಹಳ್ಳಾರ್ ಜಿವಿತ್ ಆನಿ ಸೆವಾ. ಜಿವಿತ್ ಮ್ಹಳ್ಳಾರ್ ಸಗ್ಳಿ ಜಿಣಿಭರ್ ಜೆಜು ಕ್ರಿಸ್ತಾಚೆ ಶಿಸ್ ಜಾಂವ್ಕ್ ಪ್ರಯತ್ನ್ ಕರ್ಚೆಂ. ಸೆವಾ ಮ್ಹಳ್ಳಾರ್ ಸೊಮ್ಯಾನ್ ಅಪೇಕ್ಷಿಲ್ಲೆ ಪರ್ಮಾಣೆಂ ತ್ಯಾ ವೆಳಾಕ್ ಕಾಳಾಕ್ ಪರಿಸ್ಥಿತೆಕ್ ಲಾಗುನ್ ಸೆವಾ ದಿಂವ್ಚಿ.

ವ್ಹಯ್ ಯಾಜಕ್ ವಾ ಧಾರ್ಮಿಕ್ ಭಯ್ಣಿ ಜಾತಲ್ಯಾಂನಿ ತಾಂಚಿ ಜಿಣಿ ಜೆಜುಕ್ ಸಮರ್ಪುಂಕ್ ಜಾಯ್ ಆನಿ ತಾಣಿಂ ಜೆಜುನ್ ಚಲ್‌ಲ್ಲ್ಯಾ ಮೆಟಾಂನಿ ತಾಂಚಿ ಜಿಣಿ ಬಾಂದುನ್ ಹಾಡ್ಲೆಂ. ಸೊಮ್ಯಾ ಥಂಯ್ ವಾಡಾವಳ್ ಜೊಡುಂಕ್ ಪ್ರಾಮಾಣಿಕ್ ಪ್ರಯತ್ನ್.

—ದೊನಾತ್ ಡಿಅಲ್ಮೆಡಾ, ತೊಟ್ಟಾವ್.

ಆಮಿ ಕೊಣಾ ಖಾತಿರ್ ಉದಾರ್ ಜಾತಾಂವ್?

ಬೆಳ್ಳಾಂವ್ಚ್ಯಾ ಬಿಸ್ಪಾನ್ ಆನಿ ತಾಚ್ಯಾ ಸಹಯಾಜಕಾಂನಿ ಕಾವಿ ವಸ್ತುರ್ ನ್ಹೆಸುನ್, ಗಳ್ಯಾಂತ್ ರುದ್ರಾಕ್ ಆನಿ ತಾಕಾ ಖುರಿಸ್ ಆಸ್‌ಲ್ಲೊ ಮಾಲಾ ಘಾಲ್ನ್ ಪವಿತ್ರ್ ಮಾಗ್ಣ್ಯಾ ವಿಧಿ ಚಲಯ್ಲಿ. ಹೈ ವಿಶಿಂ ಖಬರ್ ಚಿತ್ರಾಂ ಸವೆಂ ಪ್ರಕಟ್ ಜಾವ್ನ್ ವಾಚ್‌ಲ್ಲ್ಯಾ ಸಬಾರ್ ಕ್ರಿಸ್ತಾಂವ್ ಭಾವಾಡ್ಪಾಂಕ್ ಸವಾಲಾಂನಿ ಘುಸ್ಪಡಾಯ್ಲಾಂ. ಸರ್ವ್ ಧಾರ್ಮಿಕಾಂಕ್ ಸಾಂಗಾತಾ ಘೆವ್ನ್ ವರ್ಣಾಂತ್ ಏಕ್ ಪಾವ್ಲಿಂ ನತಾಲಾಂ ಘೆಸ್ತಾ ವೆಳಾರ್ ಸೌಹಾರ್ದ ಸಹಮಿಲನ್ ಕರ್ಚೆಂ ಆಸ್‌ಲ್ಲೆಂ ಆನಿ ಹಾಕಾ ಸರ್ವ್ ಮಾಂದ್ಲಾಲೆ.

ಪೂಣ್ ಆತಾಂ ಆಪ್ಲ್ಯಾ ಧರ್ಮಾಚೆಂ ನ್ಹೆಸಣ್ ಕುಶಿಕ್ ದವರ್ನ್ ಗಣಪತಿಚ್ಯಾ ಘೆಸ್ತಾ

ಸಂದರ್ಭಾರ್ ಕಾವಿ ವಸ್ತುರ್ ನ್ಹೆಸುನ್ ಕಿತೆಂ ಕರುಂಕ್ ಚಿಂತಾತ್? ಕ್ರಿಸ್ತಿ ಯಾಜಕ್ ಕಾವಿ ನ್ಹೆಸ್ಲೆ, ರುದ್ರಾಕ್ ಮಾಲಾ ಘಾಲ್ಲ್ಯಾ ತಕ್ಷಣ್ ಅಕ್ರಿಸ್ತಾಂವ್ ಲೋಕ್ ಸಂತೊಸ್ ಪಾವ್ತೆತ್? ವಾಚ್‌ಲ್ಲೆ ಖಬೆಂತ್ ಅಶೆಂಯ್ ಬರಯ್ಲಾಂ ‘ಕಾವಿ ನ್ಹೆಸುನ್ ಅಕ್ರಿಸ್ತಾಂವಾಂಕ್ ಆಪ್ಲ್ಯಾ ಗೊಪಾಂತ್ ವೊಡ್ಲೆಂ ಪ್ರಯತ್ನ್ ಕರ್ತಾತ್.’

ಆಮಿ ಎಕಾ ಆನಿ ಎಕಾಚ್ ಖರ್ಯಾ ದೆವಾಕ್ ಜೆಜು ಕ್ರಿಸ್ತಾಕ್ ಪಾತ್ಯೆತಾಂವ್, ಕ್ರಿಸ್ತಾ ಖಾತಿರ್ ಕಷ್ಟ್ ದಗ್ಗಣಿ ಸೊಸುನ್ ಆಯ್ಲ್ಯಾತ್, ಆತಾಂಯ್ ಸೊಸ್ತಾತ್, ಮುಕಾರ್ಯಾ ಸೊಸುಂಕ್ ಆಸ್ತಲೆಂ. ಹೈ ವಿಶಿಂ ವ್ಹಡಿಲಾಂನಿ ಗೊಂದೊಳಾಂತ್ ಸಾಂಪಡ್ಲಲ್ಯಾಂಕ್ ಸಮ್ಜಣಿ ದಿಲ್ಯಾರ್ ಜಾಯ್.

—ನವೀನ್, ಕುಲೈಕರ್.

ಮರಣ್ ಶೈದ್ಧಾಂಜಲಿ-ಮೊಟ್ಟಿ ವಾ ಲಾಂಬ್?

ಹಾಂವ್ ಆಮ್ಚೆ ದಿಯೆಸೆಜಿಚ್ಯಾ ಸಬಾರ್ ಫಿರ್ಗಜಾಂನಿ ಜಾಯ್ತ್ಯಾ ಮರಣ್ ಹಾಜರ್ ಜಾಲ್ಯಾಂ. ಜೆಂ ಹಾಂಗಾಸರ್ ಬರಯ್ತಾಂ ತಿ ಮ್ಹಜಿ ವಯುಕ್ತಿಕ್ ಅಭಿಪ್ರಾಯ್. ಥೊಡ್ಯಾ ಫಿರ್ಗಜಾಂನಿ ಶೈದ್ಧಾಂಜಲಿ ಆನಿ ಉಪ್ಕಾರ್ ಆಟೊವ್ಲಿ 3 ಥಾವ್ನ್ 5 ಮಿನುಟಾಂ ಭಿತರ್ ಜಾಯ್ತ್ ಮ್ಹಣ್ ಠರಾಯ್ಲಾಂ ತರ್ ಥೊಡ್ಯಾ ಫಿರ್ಗಜಾಂನಿ ಹೊ ನಿರ್ಧಾರ್ ಆಸಾ ವಾ ನಾ ಹಾಂವ್ ನೆಣಾಂ. ಥೊಡ್ಯಾ ಫಿರ್ಗಜಾಂನಿ ಕೊಂಕ್ಣಿಂತ್, ಇಂಗ್ಲಿಷಾಂತ್ ಅಶೆಂ ಲಾಂಬ್ ವೇಳ್ ಕಾಡ್ತಾತ್. ಉಪ್ಕಾರ್ ಆಟೊವ್ಲಿ ಕರ್ತಾನಾ ಆಸ್ತತ್, ದಾಕ್ತರ್, ನರ್ಸಾಂ, ಸೆವಾ ಕೆಲ್ಲಿಂ ಅಶೆಂ ನಾಂವಾಂಚಿ ಲಾಂಬ್ ವಳಿ ಆಸ್ತಾ.

ಮರಣ್ ಹಾಜರ್ ಆಸ್‌ಲ್ಲಿಂ ಆಮಿ ಕುಟ್ಮಾಕ್ ವಳ್ಳತಾಂವ್. ಆಮಿ ಸಯ್ಲಿಂ, ವಾಡ್ಯಾಚಿಂ, ವಳ್ಳೆಚಿಂ. ಅಶೆಂ ತರ್ ಆಮ್ಕಾಂ ಚಡಾವತ್ ಜಾವ್ನ್ ಮರಣ್ ಪಾವ್‌ಲ್ಲೆ ವ್ಯಕ್ತಿ ವಿಶಿಂ ವಾ ತಾಂಚ್ಯಾ ಕುಟ್ಮಾ ವಿಶಿಂ ವಳಕ್, ಝಳಕ್ ಆಸಾ ತೆಂ ಖಂಡಿತ್. ತರ್ ಲಾಂಬ್ ಶೈದ್ಧಾಂಜಲಿ ದಿವ್ನ್, ಆಯಿಲ್ಲ್ಯಾ ಲೊಕಾಚ್ಯಾ ವೆಳಾಚೆಂ ಮೊಲ್ ಆಮಿ ವಿಸ್ತತಾಂವಾಗಿ?

ಕುಟ್ಮಾಚಿಂ ಸಿಂತಿವೆಂತಾಂ ಹಾಂವ್ ಸಮ್ಜತಾಂ. ತರಿ ಖಂಯ್‌ಗಿ ಹೆಂ ಸಕ್ಕಡ್ ಚಡ್‌ಚ್ ಜಾವ್ನ್ ವೆತಾ ಮ್ಹಣ್ ಮ್ಹಜೆಂ ಭೊಗವ್.

—ಯುಲಾಲಿಯಾ ಡಿಸೋಜಾ, ಇಜಯ್.

GOOD NEWS..... GOOD NEWS..... GOOD NEWS
VERY ATTRACTIVE DEPOSIT SCHEMES

DOUBLE YOUR DEPOSITS IN 80 MONTHS*

Now avail 0.50 %* extra Interest on Deposit of 6 Lacs and above

Open a RD Account & get a Gift Voucher* worth Rs. 1000/-

For further information contact:

Malaika Multi-State Co-op. Credit Society Ltd.
Central Govt. Regd. No. MSCS/CR/371/2010 (Maharashtra - Karnataka - Goa*)

Bendoorwell - 99000 61626 10.00 AM to 5.30 PM	B.C. Road - 99000 61622 10.00 AM to 5.30 PM	Thokkottu - 99000 70244 10.00 AM to 5.30 PM	Moodbidri - 70260 35777 10.00 AM to 5.30 PM
--	--	--	--

MUMBAI | THANE | MANGALORE | B.C.ROAD | THOKKOTTU | MOODBIDRI

ರಾಕನ್ನೊ

ಸಂಪಾದಕ ಆನಿ ಪರ್ಗಟ್ಲಾರ್
ಬಾ| ವಾಲೆರಿಯನ್ ಫೆರ್ನಾಂಡ್

RAKNNNO
WEEKLY

ಸಂಪಾದಕಾಚಿಂ ಉತ್ರಾಂ

ವಾಟ್, ಸತ್, ಉಜ್ವಾಡ್ ಆನಿ ಜಿವಿತ್

ಭಾರತ್ ಬದಲ್ತಾ. ಬದಲ್ತಾ ತ್ಯಾ ಭಾರತಾಂತ್ ಅಲ್ಪಸಂಖ್ಯಾತ್, ದಲಿತ್, ಸ್ತ್ರಿಯೊ ಆನಿ ಅಸ್ತತ್ತ್ ವರ್ಗಾಚ್ಯಾ ಲೋಕಾಚಿ ಗತ್ ಚಡ್ ತ್ರಾಸಾಚಿ ಜಾತಾ. ಬಹುಸಂಖ್ಯಾತ್ ಲೋಕಾಚ್ಯಾ ರಾಜಕೀಯ ಆಡಳ್ತಾಂತ್ ಹಿಂದುತ್ವಾ ಚಿಂತಪ್ ಸಗ್ಳ್ಯಾ ರಾಷ್ಟ್ರಾಚಿರ್ ಥಾವ್ಣೆಂ ಪ್ರಯತ್ನ್ ವೆಗಾನ್ ಘಡೆಂ ವೆತಾ. ಆಪ್ಲ್ಯಾ ಧರ್ಮಾಕ್ ಆನಿ ಜಾತಿಕ್ ಲಾಗುನ್ ದಗ್ಗಣಿ ಭೊಗ್ತಲಿಂ ಹ್ಯಾ ದೆಶಾಂತ್ ಜಾಯ್ತಿಂ ಆಸಾತ್.

ಆರ್ವಿಲ್ಲಾ ದಿಸಾಂನಿ ಕ್ರಿಸ್ತಾಂವಾಚೆರ್ ಹಿಂಸಾ ಚಡ್ಲ್ಯಾ ಮದ್ರಾಸ್ ಕೊಡ್ತಿಚ್ಯಾ ನಿತಿದಾರಾಚೆಂ ಅಕ್ಮಾನಾಚೆಂ ತೀರ್ಪ್, ಮುಂಬಯ್ಚ್ಯಾ ಬಿಜೆಪಿ ಪಾರ್ಲಿಮೆಂಟ್ ಸಾಂದ್ರಾನ್ ದೆಶಾಚ್ಯೆ ಸುಟ್ಕೆಚ್ಯಾ ಝುಜಾಂತ್ ಕ್ರಿಸ್ತಾಂವಾಂಚೊ ಪಾತ್ ನೆಗಾರ್ಚೆಂ, ಜಾರ್ಕಂಡ್ ಧನ್ಬಾದ್ ಜಿಲ್ಲಾಂತ್ಲಾ ಜೆಜ್ವಿತ್ ಶಾಳಾಚ್ಯಾ ಸಹಾಯಕ್ ಪ್ರಾಂಶುಪಾಲ್ ಆನಿ ಏಕ್ ನರ್ಸ್ ಹಾಂಕಾಂ ಎಕ್ ಚಲಿಯೆಚೆರ್ ಲಂಯ್ಗಿಕ್ ಆಕ್ರಮಣ್ ಕೆಲಾಂ ಮ್ಹಳ್ಳ್ಯಾ ಬದ್ಲಾಮಾಚೆರ್ ಕಯ್ ಕರ್ಚೆಂ, ಆನೈಕ್ ಜೆಜ್ವಿತ್ ಗ್ಯಾಂಗ್ ರೇಪ್ ಮ್ಹಳ್ಳ್ಯಾ ಬದ್ಲಾಮಾಚೆರ್ ಜಯ್ಲಾಕ್ ಧಾಡ್ಚೆಂ, ಎಕ್ ಮದರ್ ತೆರೆಜಾ ಮಿಶನರಿ ಭಯ್ಲಿಕ್ ಭುಗ್ವಾಂಚ್ಯೆ ಚೊರಿಯೆಚ್ಯಾ ಬದ್ಲಾಮಾಕ್ ದೇಡ್ ವರ್ ಜಯ್ಲಾಂತ್ ದವರ್ಚೆಂ, ಗೊಡ್ಡಾ ಜಿಲ್ಲಾಂತ್ ಏಕ್ ಯಾಜಕ್ ಆನಿ ಕಾತೆಕಿಸ್ತಾಕ್ ಮತಾಂತರ್ ಆನಿ ಭುಂಯ್ ಆಪ್ಣಾಯ್ಲಲ್ಯಾ ಬದ್ಲಾಮಾಚೆರ್ ಜಯ್ಲಾಕ್ ಧಾಡ್ಚೆಂ, ಶಹಬ್‌ಗಂಜ್ ಕೊಲೆಜೆಚೆರ್ 500 ಲೋಕಾನ್ ಮಾರಕಾರ್ ಹಾತೆರಾಂ ಸಂಗಿಂ ಆಕ್ರಮಣ್ ಕರ್ಚೆಂ... ಹಿಂ ಘಡಿತಾಂ ಕಿತೆಂ ಸಾಂಗ್ತಾತ್?

ತಮಿಳುನಾಡುಂತ್ ವೆಲಂಕಣಿಕ್ ವೆಚ್ಯಾ ಯಾತ್ರಿಕಾಂಚ್ಯಾ ಪಂಗಡಾಚೆರ್ ಆಕ್ರಮಣ್ ಜಾಲೆಂ. ಗುಜರಾತ್ ಪೊಲಿಸ್ ದಸ್ತಾವೆಜಾಂ ತಪಾಸುಂಕ್ ಥೊಡ್ಯಾ ಇಗರ್ಜಾಂಕ್ ಭೆಟ್ ದಿವ್ನ್ ಆಸಾತ್. ಭಾರತಾಚ್ಯಾ ಹೆರ್ ಜಾಗ್ಯಾಂನಿ ಕ್ರಿಸ್ತಾಂವಾಂ ಥಂಯ್ ಆಕಾಂತ್ ಉಬ್ಜಲೆಂ ಕರುಂಕ್ ಧಾರ್ಮಿಕ್ ಜಾಗ್ಯಾಂಚೆರ್ ದಾಡ್, ಗ್ರೊಟ್ಟೊ-ಇಮಾಜಿ ನಾಸ್ ಕರ್ಚೊ, ಯಾಜಕ್-ಧಾರ್ಮಿಕಾಂಚೆರ್ ಕೊಡ್ತಿಚ್ಯೊ ಕೆಜಿ ಘಾಲ್ಚೊ ವಾ ತಾಂಚ್ಯೆ ವಿಶಿಂ ವಾಯ್ ಪ್ರಚಾರ್ ಕರ್ಚೊ, ಧಾರ್ಮಿಕ್ ಆನಿ ಯಾತ್ರಿಕ್ ಕೆಂದ್ರಾಂಚೆರ್ ಮತಾಂತರ್ ವಾ ಹೆರ್ ಕಾರಣಾಂ ದಿವ್ನ್ ದಾಡ್ ಘಾಲ್ಚಿ ಹೆಂ ಸಗ್ಳೆಂ ಚಲುನ್ ಆಸಾ. ಹಿಮಾಚಲ್ ಪ್ರದೇಶಾಂತ್ ಪಾಟ್ಲಾ ಮ್ಹಯ್ಯಾಂತ್ ಮತಾಂತರ್ ವಿರೋಧಿ ಕಾನುನ್ ಹಾಡ್ಲೆಂ. ಭಾರತ್‌ಭರ್ ಅಸಲೆಂ ಕಾನುನ್ ವೆಗಿಂಚ್ ಯೆತಲೆಂ ಅಶೆಂ ದಿಸ್ತಾ.

ಕ್ರಿಸ್ತಾಂವಾಂಚೆರ್ ಆನಿ ಹೆರ್ ಅಲ್ಪಸಂಖ್ಯಾತ್ ಆನಿ ಅಸ್ತತ್ತ್ ವರ್ಗಾಚ್ಯಾ ಲೋಕಾಚೆರ್ ಆರ್ವಿಲ್ಲಾ ದಿಸಾಂನಿ ಚಲ್ತಾ ತೆಂ ಅಪುಪ್ ಘಡಿತಾಂ ಅಶೆಂ ನ್ಹಯ್. ಹೆಂ ತಕ್ಲಿ ನಾತ್ಲಲಿಂ ವಾ ರಾಜಾಂವ್ ವಾಪಿನಾತ್ಲಲೆ ಪಂಗಡ್ ಕರ್ತಾತ್ ಅಶೆಂ ಲೆಕುನ್ ಬಗ್ಗೆಕ್ ಲೊಟ್ಟಿಂ ಘಡಿತಾಂ ನ್ಹಯ್. ಹಾಚ್ಯೆ ಪಾಟ್ಲಾನ್ ವ್ಹಡ್ ಘುಟ್ಲೆ ಆಸಾ, ಏಕ್ ವ್ಹಡ್ ಪರಿವಾರ್ ವಾವ್ರಾರ್ ಆಸಾ. ಶಿಸ್ತೆನ್ ಆನಿ

ಯೋಜನಾಭರಿತ್ ರಿತಿನ್ ಹಿಂ ಚಲ್ತಾತ್. ಆಡಳ್ತಾರ್ ಆಪ್ಲ್ಯಾ ಸರ್ಕಾರಾಚೊ ದಿಸ್ತೊ ಆನಿ ನಾದಿಸ್ತೊ ಕುಮ್ಮೆ ಹಾತ್ ತಾಂಕಾಂ ಆಸಾ. ಕ್ರಿಸ್ತಾಂವ್ ಆನಿ ಹೆರ್ ಅಲ್ಪಸಂಖ್ಯಾತಾಂಕ್ ಲ್ಹಾನ್ ಕರುಂಕ್, ತಾಣಿಂ ಹೆರ್ ಸಂಗಿ ಥಾವ್ನ್ ಪಾಟಿಂ ಸರಶೆಂ ಕರುಂಕ್ ಹೆಂ ಚಲ್ತಾ. ಹ್ಯಾ ವಿಕಾಳ್ ಚಿಂತ್ಪಾಚ್ಯಾ ಆನಿ ಅಕ್ರಮಿ ವಾವ್ರಾಚ್ಯಾ ಮನ್ಶಾಂಕ್ ಹ್ಯಾ ದೆಶಾಂತ್ಲೆಂ ಸಂವಿಧಾನ್ ನಾಕಾ, ತಾಂತ್ಲಿಂ ಜಾತ್ಯಾತೀತ್ ಆನಿ ಬಹುತ್ವಾಚಿಂ ತತ್ವಾಂ ನಾಕಾ. ತಾಂಕಾಂ ಆಪ್ಲೆಂ ಯೋಜನ್ ಕಾರ್ಯಾಕ್ ಹಾಡುಂಕ್ ಜಾಯ್, ಆಪ್ಲೊ ಧರ್ಮ ರಾಷ್ಟ್ರಾಚೊ ಧರ್ಮ ಕರುಂಕ್ ಜಾಯ್.

ದೆಶಾಂತ್ ಜಾಂವ್ಚ್ಯಾ ಹ್ಯಾ ಆನಿ ಅಸಲ್ಯಾ ಹೆರ್ ಘಡಿತಾಂ ವಿಶಿಂ ಕ್ರಿಸ್ತಿ ಸಮುದಾಯ್ ಆನಿ ತಾಂಚ್ಯಾ ಮುಕೆಲ್ಯಾಂಚಿ ಜಾಪ್ ನಿದುನ್ ಪಡ್ಲಲ್ಯಾ ವರ್ತನಾಚಿಚ್ ದಿಸ್ತಾ. ಜಾಯ್ತ್ಯಾಂಕ್ ಆಪ್ಣಾ ಭೊಂವ್ತಿಂಚ್ಯಾ ಘಡಿತಾಂಚಿ ಖಬರ್‌ಚ್ ಆಸನಾ, ಜಾಯ್ತ್ಯಾಂಕ್ ಭೆಂ ಧೊಸ್ತಾ, ಥೊಡ್ಯಾಂಕ್ ಆಪ್ಲೊ ಸುಶೆಗ್ ಸೊಡುಂಕ್ ನಾಕಾ, ಹೆರಾಂಕ್ ಆಪ್ಣಾಚಿ ವಿಂಚೊವ್ಣಾ ಪರ್ಗಟ್ ಸಾಂಗುಂಕ್ ನಾಕಾ. ಮುಕೆಲ್ಪಣಾಚ್ಯಾ ಪಾಂವ್ಡಾರ್ ಆಸ್ಲಲಿಂ ಹ್ಯಾ ಘಡಿತಾಂ ವಿಶಿಂ ಆವಾಜ್ ಉಟೊಂವ್ಚೊ ನಾಕಾ, ಉಗ್ರ ವಾಟೊ ನಾಕಾತ್, ಪಾಟ್ಲಾ ದಾರಾಂತ್ಲ್ಯಾನ್ ಪ್ರಯತ್ನ್ ಕರ್ಚೊ, ನಿವೊವ್ನ್ ಖಾಂವ್ಚೆಂ ಬರೆಂ, ಅಸಲ್ಯಾ ಚಿಂತ್ಪಾಚಿಂಚ್ ಜಾವ್ನ್ ಉರ್ಚೆಂ ಪಳೆಂವ್ಕ್ ಮೆಳ್ತಾ. ಅನ್ವಾರ್ ಯೆತಾನಾ ಆಪ್ಲಿ ತಕ್ಲಿ ರೆಂವೆಂತ್ ಪುರುನ್ ರಾವ್ತಲ್ಯಾ ಒಸ್ತಿಚ್ ಸುಕ್ಲ್ಯಾ ಬರಿಂ ರಾವ್ಲ್ಯಾರ್, ದೊಳೆ ಧಾಂಪ್ಲ್ಯಾರ್ ರಾತ್ ಜಾತಾ ಅಶೆಂ ಚಿಂತ್ಲ್ಯಾರ್ ಉಪ್ಕಾರ್ಲೆಂ ಅಶೆಂ ಲೆಕ್ಲ್ಯಾಂತ್ ಅರ್ಥ್ ನಾ. ಸಂಸ್ಥಾಂಚಿ, ವ್ಯಕ್ತಿಂಚಿ ಭದ್ರತಿಚ್ ಪಯ್ಲೆಂ ಮ್ಹಳ್ಳೆಂ ಚಿಂತಪ್ ಜಾಲೆಂ ತೆದ್ನಾಂ ಭೊಂವ್ತಿಂ ಮನ್ಶಾ ಹಕ್ಕಾಂ ಮಸ್ತಿಲ್ಲಿಂ ದುಬ್ಲ್ಯಾ ಧಾಕ್ಟಾಂಚೆಂ ಘನ್ ಪಿಸುಡ್ಲಲೆಂ ಪಳೆಂವ್ಕಾಯಿ ಪಳೆನಾತ್ಲೆ ಬರಿಂ ವರ್ತನ್ ಕರಿಜೆ ಪಡತ್ ಆನಿ ಹ್ಯಾ ರಾಷ್ಟ್ರಾಂತ್ಲಾ ಕರೊಡಾಂನಿ ಆಸ್ಲ್ಯಾ ಲೋಕಾನ್ ಭೊಗ್ಲೆ ಆಟಿವಿಟಿ ಆಪ್ಣಾಕ್ ಪಡುನ್ ಗೆಲ್ಲೆಂ ನಾ ಮ್ಹಣ್ ದಾಕೊಂವ್ಚೆಂ ಪಡತ್. ಆಪ್ಲ್ಯಾ ಹಕ್ಕಾಂ ವಿಶಿಂ ಪಡ್ಲಲೆಂ ನಾ ಮ್ಹಣ್ಲೆಂ, ಪೆಲ್ಯಾಚ್ಯಾ ಹಕ್ಕಾಂ ವಿಶಿಂ ಗುಮಾನ್ ದಿನಾತ್ಲಿಂ ಕ್ರಿಸ್ತಾಕ್ ನೆಗಾರ್ ಕರ್ಚಾಂತ್ ಪಯ್ಲಾ ಪಾಂವ್ಡಾರ್ ಆಸಾತ್.

ಕ್ರಿಸ್ತಾಂವಾಂನಿ ವೊಗಿಂ ಉರ್ಚೆಂ ನ್ಹಯ್, ಆಪ್ಲೊ ತಾಳೊ ಉಟೊಂವ್ಕ್ ಜಾಯ್. ಕಷ್ಟಾಂತ್ ಆಸಾ ತೊ ಕಿತ್ಲೊಸೊ ಲೋಕ್ ಕ್ರಿಸ್ತಾಂವಾಂ ಥಾವ್ನ್ ಮುಕೆಲ್ಪಣ್ ಪಳೆಂವ್ಕ್ ಆಶೆಂವ್ನ್ ಆಸಾ. ಕ್ರಿಸ್ತಾಂವಾಂನಿ ಆಪ್ಣಾಚ್ ಸುಶೆಗಾ ವಿಶಿಂ ಚಿಂತ್ಲೆಂಯ್ ನ್ಹಯ್. ಹ್ಯಾ ದೆಶಾಂತ್ ಬರ್ಯಾ ಮನಾಚೊ ಆನಿ ಉಗ್ರಾ ಚಿಂತ್ಪಾಚೊ ಲೋಕ್ ಖುಬ್ ಆಸಾ. ತಾಂಕಾಂ ಸಾಂಗಾತಾ ಘೆವ್ನ್ ವಾವ್ರಾಕ್ ದೆಂವ್ಚೆಂ ಗರ್ಜೆಚೆಂ. ಸಗ್ಳ್ಯಾ ಲೋಕಾನ್ ಸಮಾಧಾನ್, ಧಾದೊಸ್ಕಾಯೆನ್ ಜಿಯೆತಾನಾ ಆಮ್ಚೆಂ ಮಿಸಾಂವ್ ಆಮಿ ಕರ್ತಾಂವ್. ವಾಟ್, ಸತ್, ಉಜ್ವಾಡ್ ಆನಿ ಜಿವಿತ್ ಜಾವ್ನ್ ಉರುಂಕ್ ಜೆಜುನ್ ಆಮ್ಕಾಂ ದಿಲ್ಲೆಂ ಮಿಸಾಂವ್ ವಿಸರ್ಚೆಂ ನ್ಹಯ್.

ಕಳೊವ್ಣಿ

ಸಂದೇಶ ಪ್ರತಿಷ್ಠಾನ್ ಮಂಗ್ಳುರ್ ಆನಿ ಕೊಂಕ್ಣಿ ಲೇಖಕ್ ಸಂಘ್ ಕರ್ನಾಟಕ್ ಸಾಂಗಾತಾ ಮೆಳುನ್ ಅಕ್ಟೋಬರ್ 13ವೆರ್ ಸಾಂಜೆರ್ 3.30 ವರಾರ್ ಬಜ್ಜೊಡಿ ಸಂದೇಶ ಮಿನಿ ಸಭಾಸಾಲಾಂತ್ 'ಕೊಂಕ್ಣಿಚಿ ಆಯ್ಣಿ ಪರಿಗತ್' ಮ್ಹಳ್ಳೆಂ ವಿಚಾರ್ ಸಾತೆಂ ಮಾಂಡುನ್ ಹಾಡ್ತಾತ್.

'ಕೊಂಕ್ಣಿ ಸಾಹಿತ್ಯಾ ಥಂಯ್ ಲೋಕಾಚಿ ವೋಡ್ ಉಣಿ ಜಾಲ್ಯಾ?' ವಿಶಯಾಚೆರ್ ಡೊ ಎಡ್ವರ್ಡ್ ಎಲ್. ನಜೆತ್ ಆನಿ 'ಕೊಂಕ್ಣಿ ಪತ್ರಾಂಚಿ ಪ್ರಸ್ತುತ್ ಪರಿಗತ್' ವಿಶಯಾಚೆರ್ 'ಆಮ್ಚೊ ಸಂದೇಶ' ಸಂಪಾದಕ ವಿಲೆಡ್ ಲೋಬೊ ಉಲಯ್ತಲೆ. ಡೊ ಜೆರಿ ನಿಡ್ವೊಡಿ ಸಭಾಧ್ಯಕ್ಷ ಆಸ್ತಲೊ.



ಸಾಂದ್ರಾ ಕಾಳಾಚೊ ಅಟ್ವಾವಿಸಾವೊ ಆಯ್ತಾರ್ (C) 13 ಅಕ್ಟೋಬರ್ 2019

ವಾಚಪ್: I: 2 ರಾಯ್ 5:14-17

II: 2 ತಿಮೊ 2:8-13

ಕೀರ್ತನ್: 97

ಸುವಾರ್ತಾ: ಲೂಕ್ 17:11-19

ಬರೆಪಣ್ ಕರ್ತಲ್ಯಾ ದೆವಾಶಿಂ ಉಪ್ಕಾರಿ ಉತ್ರಾಂ

●ದೇವ್ ಸರ್ವ್ ಸಕ್ತಿವಂತ್ ಮ್ಹಣ್ ಆಮಿ ವಳ್ಕತಾಂವ್. ತೊ ದೇವ್ ಜಿಂ ಪಿಡೆಂತ್ ಆಸಾತ್ ತಾಂಕಾಂ ಭಲಾಯ್ಕಿ ದಿತಾ ತೆಂ ಆಯ್ಚ್ಯಾ ವಾಚ್ಪಾಂನಿ ಪಳೆಂವ್ಕ್ ಮೆಳ್ತಾ. ಪಯ್ಲಾ ವಾಚ್ಪಾಂತ್ ತಶೆಂ ಸುವಾರ್ತೆಂತ್ ಕೊಡಾಚ್ಯೆ ಪಿಡೆಚಿ ನಿತಳ್ ಜಾಲ್ಯಾತ್ ತೆಂ ಆಮಿ ಪಳೆತಾಂವ್. ತಾಂಚ್ಯಾ ವೆಳಾರ್ ಕೊಡಾಚಿ ಪಿಡಾ ಭೊವ್ ವಾಯ್ ಪಿಡಾ, ತಾಂಚ್ಯಾ ಪಾತ್ಕಾಚಿ ಶಿಕ್ಷಾ ಅಸಲೆಂ ಚಿಂತಪ್ ಆಸ್ಲೆಂ. ತಸಲ್ಯಾ ಪಿಡೆಸ್ತಾಂಕ್ ಸಮಾಜಿಕ್ ಸಂಬಂಧಾ ಥಾವ್ನ್ ಭಾಯ್ರ್ ದವರ್ಚೆ ಖಾತಿರ್ ತಾಂಕಾಂ ಶೆರಾಚ್ಯಾ ಪಾಗೊರಾಚ್ಯಾ ದಾರಾ ಭಾಯ್ರ್ ಲೊಟ್ತಾಲೆ.

●ಅಸಲ್ಯೆ ಲಜೆಚ್ಯೆ ಗತಿಂತ್ ಆಸ್ಲಲ್ಯಾ ಪಿಡೆಸ್ತಾಂನಿ ಭಲಾಯ್ಕೆನ್ ಸಾರ್ಕೆಂ ಜಾಂವ್ಕ್ ಪಳೆಂವ್ಚಾಂತ್ ನವಾಲ್ ನಾ. ತಾಂಕಾಂ ಹೆರಾಂ ಬರಿಂ ಜಾಂವ್ಕ್ ಜಾಯ್, ಸಮುದಾಯಾಕ್ ಪಾಟಿಂ ಯೆಂವ್ಕ್ ಜಾಯ್. ಅಸಲ್ಯಾ ಸಂದರ್ಭಾರ್ ತಾಂಕಾಂ ಆಸುಂಯೆತ್ ತಿಂ ಭೊಗ್ಲಾಂ ಖರ್ಯಾನ್‌ಚ್ ವಿಶೇಸ್. ನಾಮಾನ್ ಆನಿ ಸುವಾರ್ತೆಂತ್ಲೆ ಧಾ ಕೊಡ್ಕಾರ್ ಹ್ಯಾಚ್ ಭೊಗ್ಲಾಂಚೆ, ಹ್ಯಾಚ್ ಚಿಂತ್ಪಾಚೆ. ತಾಂಕಾಂ ಭಲಾಯ್ಕಿ ಜಾಯ್, ತಾಂಕಾಂ ನವೆಂ ಜಿವಿತ್ ಜಾಯ್ ತೆಂ ತಾಣಿಂ ದಾಕೊಂವ್ಚೊ ವರ್ತನಾಂತ್, ತಾಣಿಂ ಉಲೊಂವ್ಚೊ ಉತ್ರಾಂನಿ ಸ್ಪಷ್ಟ್ ಜಾತಾ.

●ಸಿರಿಯಾಚೊ ಕೊಡ್ಕಾರ್ ನಾಮಾನ್ ಎಲಿಶಾ ಪ್ರವಾದ್ಯಾಚ್ಯಾ ಉತ್ರಾಂ ಪರ್ಮಾಣೆಂ ಜೊರ್ದಾನ್ ನ್ಹಂಯ್ ನ್ಹಾಲೊ ಆನಿ ನಿತಳ್ ಜಾಲೊ. ಸುವಾರ್ತೆಂತ್ಲೆ ಕೊಡ್ಕಾರ್ ಜೆಜುಚ್ಯಾ ಉತ್ರಾಕ್ ಲಾಗುನ್‌ಚ್ ನಿತಳ್ ಜಾಲೆ. ದೊನ್ಯೆ ಸಂದರ್ಭಾಂನಿ ಕೊಡ್ಕಾರಾಂನಿ ದೆವಾಚ್ಯಾ ಮನ್ಶಾಂಚ್ಯಾ ಉತ್ರಾಕ್ ಕಾನ್ ದಿಲೆ, ದೆವಾಚ್ಯೆ ಸಕ್ತಿಚೆರ್ ಭರ್ವಸೊ ದವರ್ಲೊ. ದೆವಾಚೆರ್ ಭಾವಾಡ್ತ್ ದವರ್ಲ್ಯಾರ್ ಮನ್ಶಾಕ್ ಕಿತೆಂಚ್ ಉಣೆಂ ಜಾಯ್ನಾ ಬದ್ಲಾಕ್ ಖರ್ಯಾನ್‌ಚ್ ಗರ್ಜೆಚೆಂ ಕಿತೆಂ ತೆಂ ಮೆಳ್ತಾ ತೆಂಯ್ ಹ್ಯಾ ಘಡಿತಾಂತ್ ಸ್ಪಷ್ಟ್ ಜಾತಾ. ಮ್ಹಣ್ಲೆ ಭಾವಾಡ್ತ್ ಪಿಡೆಸ್ತಾಂಕ್ ಬರಿಂ ಜಾಂವ್ಕ್ ಉಪ್ಕಾರ್ತಾ, ಭಾವಾಡ್ತ್ ಮನ್ಶಾಚ್ಯಾ ಗರ್ಜಾಂನಿ ಪಾವ್ತಾ.

●ಜೆಜು ಥಾವ್ನ್ ಆಪ್ಲಿ ಭಲಾಯ್ಕಿ ಜೊಡ್ಲಲೆ ಮನಿಸ್ ತಾಂಚ್ಯೆ ಪೆಕೊವ್ಣೆ ವಿಶಿಂ ಖಾತ್ರನ್ ಜಾಣಾ ಜಾತಾತ್. ತ್ಯಾ ವೆಳಾಚ್ಯೆ ದಸ್ತುರೆ ಪ್ರಕಾರ್ ನಿಯಮಾಕ್ ಸರಿ ಜಾವ್ನ್ ಯಾಜಕಾ ಮುಕಾರ್ ಆಪ್ಣಾಕ್ ದಾಕೊವ್ನ್ ಖಾತ್ರಿ ಜೊಡುನ್ ಘೆತಾತ್. ತ್ಯೆ ವರ್ವಿಂ ತಾಂಚ್ಯಾ ಭಾವಾಡ್ತಾಚಿ ಪರಿಕ್ಷಾ ಜಾತಾ ಆನಿ ಆಪ್ಣಾ ಭಾವಾಡ್ತಾಚಿ ಖಾತ್ರಿ ಮೆಳ್ತಾ ಆನಿ ಸಕತ್ ತಾಂಕಾಂ ಸಮ್ಜತಾ. ಜೆಜುನ್ ಹೆರ್ ಸಂದರ್ಭಾರ್‌ಯಿ ಶಿಕಯ್ಲಾಂ ವಾ ದಾಕಯ್ಲಾಂ ತಶೆಂ ಭಾವಾಡ್ತ್ ವಾರ್ಕಾರ್ ಆಸ್ಲೊ ನ್ಹಯ್. ತೊ ಮನ್ಶಾಚ್ಯಾ ದಿಸಾ ದಿಸ್ತಾ ಉತ್ರಾಂ ಕರ್ಚೊನಿ ಭೊಗುಂಕ್, ಪಳೆಂವ್ಕ್ ಮೆಳಜೆ. ಭಾವಾಡ್ತ್ ಏಕ್ ಫಕತ್ ಕರಿಣ್ ಉತರ್ ನ್ಹಯ್, ಭಾವಾಡ್ತ್ ಸದಾಂಚೊ ಅನ್ವೊಗ್.

●ಜೆಜು ಥಾವ್ನ್ ಧಾ ಜಣ್ ನಿತಳ್ ಜಾಂವ್ಕ್ ಪಾವ್ಲೆ ತರ್ಯಿ ತಾಂಚ್ಯೆ ಪಯ್ಲಿ ಪೆಲ್ಯಾ ಧರ್ಮಾಚೊ ಸಾಮಾರಿಯಾಗಾರ್ ಮಾತ್ ಜೆಜುಚೊ ಉಪ್ಕಾರ್ ಬಾವ್ಣುಂಕ್ ಪಾಟಿಂ ಆಯ್ಲೊ. ಪೆಲ್ಯಾ ಥಾವ್ನ್ ಜಾಲ್ಲ್ಯಾ ಬರೆಪಣಾಕ್, ದೆವಾ ಥಾವ್ನ್ ಜೊಡ್ಲಲ್ಯಾ ಉಪ್ಕಾರಾಂಕ್ ಉಪ್ಕಾರಿ ಮನಾಚಿಂ ಜಾಂವ್ಚೆಂ ಥೊಡ್ಯಾಂಕ್ ಮಾತ್ ಜಾಯ್ ಅಶೆಂ ಹಾಂಗಾ ದಿಸ್ತಾ. ಸದಾಂಚ್ಯಾ ಜಿವಿತಾಂತ್ ಮನ್ಶಾಂ ಜಾಯ್ತಿಂ ಬರೆಪಣ್, ಉಪ್ಕಾರ್ ಆಪ್ಣಾಯ್ತಾತ್ ತರ್ಯಿ ಉಪ್ಕಾರಿ ಮನಾಚಿಂ ಜಾಂವ್ಕ್ ಪಾಟಿಂ ಸರ್ತಾತ್. ಆಮ್ಚೊ ಪಾಪಾ ಫ್ರಾನ್ಸಿಸ್‌ಯಿ ಆಮ್ಕಾಂ ಜಾಗಯ್ತಾ ತಶೆಂ ಸದಾಂಚ್ಯಾ (ಕುಟ್ಮಾಚ್ಯಾ) ಜಿವಿತಾಂತ್ ಉಪ್ಕಾರಿ ಬಾವುಡ್ಲೊ/ದೇವ್ ಬರೆಂ ಕರುಂ ಮ್ಹಣ್ಲೆಂ ಖುಬ್ ಗರ್ಜೆಚೆಂ. ಪಯ್ಲಾ ವಾಚ್ಪಾಂತ್ ತಶೆಂ ಸುವಾರ್ತೆಂತ್ ದಾಕಯ್ಲಾಂ ತಶೆಂ ಉಪ್ಕಾರ್ ಬಾವುಡ್ಲೆಂ ಪರ್ಗಾವ್ಯಾಂಕ್, ಪರ್ಕಿ ಮನ್ಶಾಂಕ್ ಮಾತ್ ಸೊಬ್ತಾ ಅಶೆಂ ಲೆಕ್ಲೆಂ ನ್ಹಯ್. ಸದಾಂಚಿಂ ಕಿತೆಂ ಆಸಾ ತೆಂ ಸವಾಯೆಚೆಂ ಜಾಂವ್ಚೆಂ, ಸವಯೆರ್ ಪಡ್ಲಲೆಂ ಸವಯೆಚೆಂ ಲೆಕ್ಲೆಂ ನ್ಹಯ್. ಉಪ್ಕಾರಿ ಮನೋಭಾವ್ ಸದಾಂಚ್ಯಾ ಜಿವಿತಾಚೊ, ಭಾವಾಡ್ತಾಚೊಯ್ ಏಕ್ ವಾಂಟೊ.

●ದೇವಾನ್ ಆಪ್ಲೆಂ ಆನಿ ಆಪ್ಲ್ಯಾ ರಚ್ಣಾಂ ವರ್ವಿಂ ಆಮ್ಕಾಂ ಜಾಯ್ತಿಂ ಬರೆಪಣ್ ಕೆಲಾಂ. ಸರ್ವ್ ಜನಾಂಗಾಂ ಹುಜಿರ್ ತಾಣೆಂ ಆಪ್ಲಿ ಸೊಡ್ವಣ್ ಪರ್ಗಟ್ ಕೆಲ್ಯಾ. ತಾಕಾ ಉಪ್ಕಾರಿ ಉರ್ಚೆಂ ಆನಿ ತಾಚ್ಯಾ ಪುತಾ ಸವೆಂ ಆಕೆರ್ ಪರ್ಯಾಂತ್ ಥಿರ್ ರಾವುನ್ ತಾಚ್ಯೆ ರಾಜ್ವಟ್ಕಿಂತ್ ಏಕ್ ಜಾಂವ್ಚೆಂ ಆಪೊವ್ಣೆಂ (ದುಸ್ರೆಂ ವಾಚಪ್) ಪಾಳ್ಯಾಂ.

ಭುರ್ಗಿಂ ಆನಿ ಮ್ಹಾಲ್ಗಡಿಂ ಆಮ್ಚಿ ಕುಟ್ಮಾಚೊ ಜೀವ್: ಪಾಪಾ

ಮಿಸಾಚ್ಯಾ ಬಲಿದಾನಾ ವೆಳಾರ್, ಎಕಾ ಕುಟ್ಮಾಂತ್ ಭುರ್ಗಿಂ ಆನಿ ಮ್ಹಾಲ್ಗಡಿಂ ಆಸಾತ್ ತರ್, ದೆವಾಚ್ಯಾ ಹಾಜರ್ದಣಾಚೊ ಅನ್ವೊಗ್ ಜೊಡ್ಯೆತ್ ಮ್ಹಣ್ ಪಾಪಾನ್ ಶಿಕೊವ್ಣ್ ದಿಲಿ. “ಘರಾಂತ್ ಸಬಾರ್ ಭುರ್ಗಿಂ ಆನಿ ಮ್ಹಾಲ್ಗಡಿಂ ಆಸಜೆ. ತೆದಾಳಾ ಲೋಕ್ ಲ್ಹಾನಾಂಚಿ ಆನಿ ವ್ಹಡಿಲಾಂಚಿ ಜತನ್ ಘೆತಾ ಮ್ಹಣ್ ಆಮಿ ಸಮ್ಜವ್ಯೆತ್. ತಾಂಕಾಂ ಕುಟ್ಮಾಚೆಂ ದಿವೆಂ ಮ್ಹಣ್ ಲೆಕ್‌ಲ್ಲ್ಯಾಂತ್ ದೆವಾಚೆಂ ಹಾಜರ್ದಣ್ ಆನಿ ಘುಡಾರಾಚೆ ಖಾತ್ರಿ ಆಮ್ಕಾಂ ಪಳೆಂವ್ಕ್ ಮೆಳ್ತಾ. ಜಂಯ್ ಭುರ್ಗಿಂ ಆನಿ ಮ್ಹಾಲ್ಗಡಿಂ ಸಾಂಗತಾ ಜಿಯೆತಾತ್, ಥಂಯ್ಸರ್ ಜಿವಿತ್ ಪೂರ್ಣ್ ಮಾಪಾನ್ ಪಳೆಂವ್ಕ್ ಮೆಳ್ತಾ. ಜಿವಿತ್, ಜಿವಿತಾಕ್ ದಿಂವ್ಚೊ ಗವ್ವಾ, ಜಿವಿತಾಚೊ ಮೋಗ್ ಆನಿ ತಾಚಿ ವಾಡಾವಳ್ ದೆವಾಚೆಂ ಹಾಜರ್ದಣ್ ಭೊಗುಂಕ್ ಆದಾರ್. ಜರ್ ಮ್ಹಾಲ್ಗಡಿಂ ಕುಟ್ಮಾಂತ್ ಮೆತರ್ ಜಾತಾತ್, ತರ್ ಥಂಯ್ಸರ್ ಕುಟ್ಮಾಚಿ ವಾಡಾವಳ್ ಜಾತಾ. ಯುವಜಣ್ ಆನಿ ಮ್ಹಾಲ್ಗಡೆ ಏಕ್ ರಾಷ್ಟ್ರ ಆನಿ ಪವಿತ್ರ ಸಭಾ ಜಿಯೆತಾ ಮ್ಹಳ್ಳಾಚಿ ಖಾತ್ರಿ. ತೆ ವಜನ್ ವಾ ನಾಕರಿ ಮ್ಹಣ್ ಲೆಕ್ಚಿ ಸಂಸ್ಕೃತಿ ನಾಸಾಕ್ ಕಾರಣ್ ಜಾತಾ. ಗರ್ಭಾಂತ್ ಭುರ್ಗ್ಯಾಂಚೊ ಜೀವ್ ಕಾಡ್ಲೊ ಆನಿ ಮ್ಹಾಲ್ಗಡ್ಯಾಂ ಥಾವ್ನ್ ಕಾಂಯ್ ಫಾಯ್ದೊ ನಾ ಮ್ಹಣ್ ತಾಂಕಾಂ ಆಸ್ತಾಂತ್ ದವರ್ಚಿ ಸಂಸ್ಕೃತಿ ಮಾರಕಾರ್. ದೆಕುನ್ ದೆವಾಚೊ ಮೋಗ್ ಸದಾಂನಿತ್ ಮೊಗಾಚೆಂ ಬಿಂ ಒಂಪ್ಣಾಂತ್ ಆನಿ ವಾಡಾವಳ್ ಜಾಂವ್ಚ್ಯಾಂತ್ ಆಟಾಪುನ್ ಆಸಾ.”



ಶೆಳ್ಳುಡೊ ಭಾವಾಡ್ತ್ ಆಮ್ಚೆಂ ಜಿವಿತ್ ಸಿಮೆಸ್ತಿ ಬರಿಂ ಕರ್ತಾ: ಪಾಪಾ

“ಫಳ್ ದಿನಾತ್ಲಲ್ಯಾ ಸಮಾಧಾನಾನ್ ಕೆದಿಂಚ್ ತೃಪ್ತಿ ಜಾಯ್ನಾಕಾತ್” ಅಶೆಂ ಮ್ಹಣಾಲೊ ಪಾಪಾ ಮಿಸಾಚ್ಯಾ ಬಲಿದಾನಾ ವೆಳಾರ್. ಹಗ್ಗಾಯ್ ಪ್ರವಾದ್ಯಾ ಮಾರಿಫಾತ್ ದೆವಾನ್ ಲೊಕಾಕ್ ತಾಂಚೆಂ ಜಿವಿತ್ ವರವ್ನ್ ಪಳೆಂವ್ಕ್ ಉಲೊ ದಿಂವ್ಚೊ ಆನಿ ತೆಂ ಜಿವಿತ್ ದೆವಾಚೆಂ ರಾಜ್ ಬಾಂದುನ್ ಹಾಡುಂಕ್ ಕುಮಕ್ ಕರ್ಚೆ ವಿಶಿಂ ಪಾಪಾನ್ ನಿಯಾಳ್ ದಿಲೊ. “ಸಲ್ವಣೆಚೆಂ ಜಿವಿತ್ ಸಾರ್ತಲ್ಯಾ ಲೊಕಾಚೆಂ ಕಾಳಿಜ್ ಬದ್ಲುಂಕ್ ಹಗ್ಗಾಯ್ ಪ್ರವಾದಿ ಮೆಟಾಂ ಕಾಡ್ತಾ. ದೆವಾಳ್ ನಾಸ್ ಜಾಲ್ಲೆಂ ಆನಿ ಘರಾಂ ನಾಸ್ ಜಾಲ್ಲೆಂ ಆನಿ ಲೋಕ್ ಕಸಲೆಂಚ್ ಮೇಟ್ ಕಾಡಿನಾಸ್ತಾನಾ ಜಿವಿತ್ ಸಾರ್ತಾಲೊ. ದೆಕುನ್ ದೇವ್ ಪ್ರವಾದ್ಯಾ ಮಾರಿಫಾತ್ ದೆವಾಳ್ ಬಾಂದುಂಕ್ ಲೊಕಾಕ್ ಸಾಂಗ್ತಾ ಆನಿ ಅಸಲೆಂ ಪಂಥಾಹ್ಣಾನ್ ಸ್ವೀಕಾರ್ ಕರುಂಕ್ ಲೋಕ್ ತಯಾರ್ ನಾತ್‌ಲ್ಲೊ. ಪರತ್ ನವಿ ಜಿಣಿ ಸಾರುಂಕ್ ತೊ ಲೋಕ್ ಇನ್ಕಾರ್ ಕರ್ತಾಲೊ ಆನಿ ತೊ ವೇಳ್ ಯೆಂವ್ಕ್ ನಾ ಮ್ಹಣ್ ನಿಬಾಂ ದಿತಾಲೊ. ಅಸಲಿಚ್ ಪರಿಗತ್ ಸಬಾರ್ ಶೆಳ್ಳುಡ್ಯಾ ಕ್ರಿಸ್ತಾಂವಾಂಚೆ. ಹೆಂ ಸಗ್ಳೆಂ ಬರೆಂ, ಪೂಣ್ ಆತಾಂ ನಾಕಾ, ಆನಿ ಥೊಡ್ಯಾ ದಿಸಾಂ ಉಪ್ರಾಂತ್ ಆಮಿ ಕರ್ಯಾಂ ಮ್ಹಳ್ಳೊ ಮನೋಭಾವ್ ಶೆಳ್ಳುಡ್ಯಾ ಕ್ರಿಸ್ತಾಂವಾಂಚೊ. ಅಸಲೆಂ ಮನ್ಶಾಂ ತಾಂಚೆಂ ಜಿವಿತ್ ನಿರ್ಫಳ್ ಕರ್ತಾತ್ ಆನಿ ಆಪ್ಣಾಕ್ ಬುಜಯ್ತಾತ್ ಆನಿ ಸಮಾಧಾನ್ ಕರ್ತಾತ್. ಅಸಲೆಂ ಸಮಾಧಾನ್ ಸಿಮೆಸ್ತಿಂತ್ ಮಾತ್ ಪಳೆಂವ್ಕ್ ಮೆಳ್ತಾ. ಅತ್ರಿಕ್ ರಿತಿನ್ ಶೆಳ್ಳುಡೆ ಜಾತಾನಾ, ಆಮಿ ಸಾರ್ ನಾತ್ಲಲ್ಯಾ ಕ್ರಿಸ್ತಾಂವಾಂ ಬರಿಂ ಜಾತಾಂವ್. ಅಸಲಿ ಸ್ಥಿತಿ ಸಿಮೆಸ್ತಿಂತ್ ಪಳೆಂವ್ಕ್ ಮೆಳ್ತಾ ದೆಕುನ್ ಆಮ್ಚೆ ಥಂಯ್ ಜೀವ್ ಆಸನಾ.”

ಸೊಮಿ ತುಮ್ಕಾಂ ಸಾಕ್ಸ್ ದಿಂವ್ಕ್ ಆಪಯ್ತಾ: ಪಾಪಾ

ಸಾಂ ಪೆದ್ರುಚ್ಯೆ ಬಾಸಿಲಿಕಾಂತ್, ಮಿಸಾಂವಾಚ್ಯಾ ವಿಶೇಸ್ ಮಹಿನ್ಯಾಚೆಂ ಉಗ್ತಾವಣ್ ಕೆಲ್ಲ್ಯಾ ಪಾಪಾನ್, ಕ್ರಿಸ್ತಾಚ್ಯೆ ಪವಿತ್ರ ಸಭೆಂತ್ ಆಮಿ ಮಿಶನರಿ ಜಾವ್ನ್ ತಾಕಾ ಸಾಕ್ಸ್ ದಿಂವ್ಕ್ ಉಲೊ ದಿಲೊ. ಆಪ್ಲ್ಯಾ ಪ್ರವಚನಾಂತ್ ಮಿಸಾಂವಾಚೊ ಪಾತ್ರೊನ್ ಸಾಂ ಫ್ರಾನ್ಸಿಸ್ ಸಾವರ್ ಆನಿ ಜೆಜುಚೆಂ ಲ್ಹಾನ್ ಫುಲ್ ಸಾಂ ತೆರೆಚ್, ತಶೆಂಚ್ ಮಿಸಾಂವ್ ಮೇಳ್ ಸ್ಥಾಪಿತ್ ಕರುಂಕ್ ಕುಮಕ್ ಕೆಲ್ಲಿ ಮಾನಾಪಾತ್ ಪಾಪಾನ್ ಜಾರಿಕೊ ಹಾಂಚೊ ಉಲ್ಲೇಕ್ ಪಾಪಾನ್ ಕೆಲೊ. “ಮಿಸಾಂವಾಚೊ ವಿಶೇಸ್ ಮಹಿನೊ ಆಮಿ ಆಮ್ಚೆ ಆರಾಮಾಯೆ ಥಾವ್ನ್ ಭಾಯ್ರ್ ಯೆವ್ನ್, ಬರೆಂ ಕರುಂಕ್ ಪ್ರೇರಣ್ ದಿಂವ್. ಭಾವಾಡ್ತ್ ದವರ್ಚೆ ನ್ಹಯ್, ಬಗರ್ ಭಾವಾಡ್ತ್ ಪ್ರಸಾರ್ಚೆ ಮಿಶನರಿ ಜಾಂವ್ಕ್ ಆಮಿ ಸಾಧನ್ ಚಲೊವ್ಚಾಂ. ಮಿಶನರಿ ಮ್ಹಳ್ಳಾರ್ ಸಾಕ್ಸೆಚೆಂ ಜಿವಿತ್ ಜಿಯೆಂವ್ಚೆಂ. ಸಾಕ್ಸ್ ದಿಂವ್ಚೆಂ ಆನಿ ಮಾಡ್ತಿರ್ ಜಾಂವ್ಚೆಂ ಏಕ್‌ಚ್ ಅರ್ಥ್ ದಿತಾತ್. ಮಾಡ್ತಿರಾಂನಿ ಶಾಂತಿ ಆನಿ ಸಂತೊಸ್ ಪಾಚಾರ್ಲೊ, ಜೆಜುಚ್ಯಾ ಮೊಗಾನ್ ಭರುನ್ ಸರ್ವಾಂಚೊ ಆನಿ ವಿಶೇಸ್ ಜಾವ್ನ್ ದುಸ್ಮಾನಾಂಚೊ ಮೋಗ್ ಕೆಲೊ. ಹ್ಯಾ ಮಹಿನ್ಯಾಂತ್ ಹಾಂವ್ ಜೆಜುಕ್ ಸಾಕ್ಸ್ ದಿತಾಂ ಮ್ಹಳ್ಳೆಂ ಸವಾಲ್ ಆಮ್ಕಾಂಚ್ ವಿಚಾರ್ತಾಂ. ಹರೆಕ್ಲ್ಯಾಂನಿ ಮಿಶನರಿ ಜಾಂವ್ಕ್ ಆನಿ ಸಾಕ್ಸ್ ದಿಂವ್ಕ್ ಆಪೊವ್ಚೆಂ ಆಸಾ. ಹ್ಯಾ ಮಿಸಾಂವಾಚ್ಯಾ ಮಹಿನ್ಯಾಂತ್ ಹರೆಕ್ಲ್ಯಾನ್ ಹರಾಂಕ್ ದೆಣೆಂ ಜಾಂವ್ಕ್ ಸೊಮಿ ಆಪಯ್ತಾ. ಜಿವಿತ್ ಸಾರ್ಚೆಂ ನ್ಹಯ್, ಬಗರ್ ಜಿವಿತ್ ಹೆರಾಂ ಪಾಸತ್ ದಿಂವ್ಕ್ ಪ್ರಯತ್ನ್ ಕರ್ಯಾಂ ಆನಿ ಕಷ್ಟತಲ್ಯಾಂಕ್ ಆಧಾರ್ ಜಾವ್ಚಾಂ.”

ಪವಿತ್ರ ಅತ್ಮೊ ಸುವಾರ್ತಾ ಪ್ರಸಾರಾಚೊ ಪ್ರತಿಸಾದಕ್: ಪಾಪಾ

ಬುಧ್ವಾರಾ ದಿಸಾ ಲೊಕಾಕ್ ಮೆಳ್‌ಲ್ಲ್ಯಾ ಪಾಪಾನ್, ಧರ್ಮದುತಾಂಚೆಂ ಕೃತ್ಯಾಂ ವಿಶ್ವಾಂತ್ಲಿ ಶಿಕೊವ್ಣ್ ಮುಂದರುನ್ ವ್ಹೆಲಿ ಆನಿ ಪವಿತ್ರ ಅತ್ಮೊ ಸುವಾರ್ತಾ ಪ್ರಸಾರಾಕ್ ಪ್ರೇರಣ್ ದಿತಾ ಮ್ಹಳ್ಳಿ ಶಿಕೊವ್ಣ್ ದಿಲಿ. ಫಿಲಿಪ್ ಆನಿ ಎಥಿಯೊಪಿಯಾಗಾರ್ ಹಿಜ್ಜಾಚೆಂ ಘಡಿತ್ ಪಾಪಾನ್ ನಿಯಾಳಾಕ್ ಘೆಲ್ಲೆಂ. ಹಿಜ್ಜಾನ್ ವಾಚ್ಚೆಂ ದೆವಾಚೆಂ ಉತರ್ ತಾಕಾ ಸಮ್ಜನಾತ್ಲೆಂ. ದೆಕುನ್ ಪವಿತ್ರ ಅತ್ಮೊ ಫಿಲಿಪಾಕ್ ತಾಚ್ಯಾ ಬರಾಬರ್ ವಾಚುಂಕ್ ಆನಿ ಅರ್ಥ್ ಕಳೊಂವ್ಕ್ ಪ್ರೇರಣ್ ದಿತಾ. ಫಕತ್ ದೆವಾಚೆಂ ಉತರ್ ವಾಚ್ಚಾರ್ ಪಾವನಾ, ತಾಚೊ ಅರ್ಥ್ ಆಮಿ ಕರುಂಕ್ ಆಸಾ. ದೆವಾ ಸಂಗಿಂ ಮಿಲಾಗತ್ ಆನಿ ದೆವಾಚೊ ಜಿವೊ ಸಬ್ದ್ ಜೆಜುಕ್ ಆಮ್ಚೆಂ ಜಿವಿತ್ ಅರ್ಪಿಲ್ಯಾರ್, ದೆವಾಚ್ಯಾ ಉತ್ರಾಚೊ ಅರ್ಥ್ ಆಮ್ಕಾಂ ಸಮ್ಜತಾ. ಪವಿತ್ರ ಅತ್ಮಾನ್ ಫಿಲಿಪಾಕ್ ಪ್ರೇರಿತ್ ಕೆಲೆಂ, ದೆಕುನ್ ಪವಿತ್ರ ಅತ್ಮೊ ಸುವಾರ್ತಾ ಪ್ರಸಾರಾಚೊ ಪ್ರತಿಸಾದಕ್. ಪವಿತ್ರ ಅತ್ಮೊ ನಾ ತರ್, ಥಂಯ್ಸರ್ ಸುವಾರ್ತಾ ಪ್ರಸಾರ್ ನಾ. ಜೆಜುಕ್ ಸಾಕ್ಸ್ ದಿಂವ್ಕ್ ಪವಿತ್ರ ಅತ್ಮೊ ಆಮ್ಕಾಂ ಪ್ರೇರಣ್ ದಿತಾ. ಹಿಜ್ಜಾನ್ ದೆವಾಚೆಂ ಉತರ್ ಸತ್ಯಾಂತ್, ಕ್ರಿಸ್ತಾಕ್ ತೊ ವಳ್ಕಲೊ ಆನಿ ಪವಿತ್ರ ಸ್ನಾನ್ ಘೆವ್ನ್ ತಾಚೊ ಭಾವಾಡ್ತ್ ಜೆಜು ಥಂಯ್ ತಾಣೆಂ ಉಚಾರ್ಲೊ. ದೆಕುನ್ ಪವಿತ್ರ ಅತ್ಮೊ ಸುವಾರ್ತಾ ಪ್ರಸಾರ್ ಕರುಂಕ್ ಆಮ್ಕಾಂ ಪ್ರೇರಣ್ ದಿಂವ್. ಹ್ಯಾ ಮಾರಿಫಾತ್ ಆಮಿ ಸಬಾರಾಂಕ್ ಜೆಜು ಲಾಗಿಂ ಹಾಡುಂ.”

ಅತ್ರಿಕ್ ನವರ್ಣೆಕ್ ಯಾತ್ರಿಕ್ ಪಯ್ಣ್ ಆಸಾ ಕೆಲೆಂ

ಅಮೆರಿಕಾಚ್ಯಾ ನ್ಯೂಜರ್ಸಿಚ್ಯಾ ಮೆಟುಕನ್ ದಿಯೆಸೆಜಿಂತ್ ಅತ್ರಿಕ್ ನವರ್ಣೆ ಖಾತಿರ್ ಆಸಾ ಕೆಲ್ಲ್ಯಾ ಯಾತ್ರಿಕ್ ಪಯ್ಣಾಂತ್ 700 ಲೊಕಾಂನಿ ವಾಂಟೊ ಘೆಲ್ಲೊ. ಯಾತ್ರಿಕಾಂನಿ ನವ್ ಮಯ್ಲಾಂ ಚಲುನ್ ಹೆಂ ಯಾತ್ರಿಕ್ ಪಯ್ಣ್ ಅರ್ಥಾಭರಿತ್ ಕೆಲೆಂ. ಯಾತ್ರಿಕಾಂ ಪಯ್ಣಿ 23 ಯಾಜಕ್ ಆಸ್‌ಲ್ಲೆ. ಯಾತ್ರಿಕಾಂನಿ ಇಂಗ್ಲಿಶ್ ಆನಿ ಸ್ಪಾನ್ಯಿಶ್ ಭಾಸಾಂನಿ ತೇರ್ಸ್ ಕೆಲೊ ಆನಿ ಮರಿಯೆಕ್ ಗಿತಾಂ ಗಾಯ್ಲೆಂ. ಯಾಜಕ್ ಕುಮ್ಮಾರಾಕ್ ಆಸ್‌ಲ್ಲೆ ಆನಿ ಎವ್ಕರಿಸ್ತಾಚೆಂ ಆರಾಧನ್ ಹ್ಯಾ ಯಾತ್ರಿಕ್ ಪಯ್ಣಾಚಿ ವಿಶೇಷತಾ. ಕೊಣಾಕ್ ಹ್ಯಾ ಪಯ್ಣಾಂತ್ ಭಾಗ್ ಘೆಂವ್ಕ್ ಜಾಂವ್ಕ್ ನಾ, ತಾಂಕಾಂ ಸಗ್ಳ್ಯಾ ದಿಸಾಚೆಂ ಆರಾಧನ್ ಇಗರ್ಜೆಂತ್ ಮಾಂಡುನ್ ಹಾಡ್‌ಲ್ಲೆಂ. ಮೆಟುಕನ್ ದಿಯೆಸೆಜಿಚೊ ಬಿಸ್ಪ್ ಜೇಮ್ಸ್ ಕೆಚೆಯೊ ಹಾಣಿಂ ನಿಮಾಣಿಂ 3 ಮಯ್ಲಾಂ ಆಸ್ತಾನಾ ಪಾತ್ರ್ ಘೆಲ್ಲೊ ಆನಿ ಮಿಸಾಚೆಂ ಬಲಿದಾನ್ ಭೆಟಯ್ಲೆಂ. ಹ್ಯಾ ಮಿಸಾಕ್ ಚಡಿತ್ 300 ಜಣ್ ಹಾಜರ್ ಆಸ್‌ಲ್ಲೆ.

ಪಂದ್ರಾ ಮಹಿನ್ಯಾಂ ಉಪ್ರಾಂತ್ ಧರ್ಮಭಯ್ಣಿಕ್ ಜಾಮೀನ್ ಮೆಳ್ಳಿ

ಜಾರ್ಖಂಡಾಚ್ಯೆ ಹೈಕೊಡ್ವಿನ್ ಮಾಯಾಮೊಗಾಚ್ಯಾ ಮಿಶನರಿ ಮೆಳಾಚಿ ಧರ್ಮಭಯ್ಣಿ ಕೊಂಚಿಲಿಯಾ ಬಾಕ್‌ಲಾ ಹಿಕಾ ಜಾಮೀನ್ ಮಂಜೂರ್ ಕೆಲ್ಯಾ. 2018 ಇಸ್ವೆಚ್ಯಾ ಜುಲಾಯ್ ಮಹಿನ್ಯಾಂತ್ ತಿಣೆಂ ಭುರ್ಗ್ಯಾಂಚ್ಯಾ ಆಸ್ತಾ ಥಾವ್ನ್ ಭುರ್ಗಿಂ ವಿಕ್ಲಾಂ ಮ್ಹಳ್ಳೊ ಆಪ್ಣಾದ್ ತಿಚೆರ್ ಥಾಪುನ್ ಜಯ್ತಾಂತ್ ಘಾಲ್ಲೆಂ. ಸಬಾರ್ ಪಾವ್ಟಿಂ ಜಾಮಿನೆಕ್ ಅರ್ಜಿ ದಿಲ್ಯಾರಾಯಿ, ವಿವಿಧ್ ನಿಬಾಂ ದಿವ್ನ್ ಜಾಮೀನ್ ಇನ್ಕಾರ್ ಕೆಲ್ಲಿ. ನಿಮಾಣೆಂ ತರಿ, ಸಪ್ಟೆಂಬರ್ 27 ತಾರಿಕೆರ್ ಥೊಡ್ಯಾ ಶರ್ತಾಂಕ್ ಲಾಗುನ್ ತಿಕಾ ಜಾಮೀನ್ ಮಂಜೂರ್ ಕೆಲ್ಯಾ. ನಿವಾಸ್ ಬದ್ಲಿನಾಯಿ, ಪಾಸ್‌ಪೊರ್ಟ್ ಪೊಲಿಸಾಂಕ್ ದಿಜೆ ಮ್ಹಳ್ಳೆಂ ಶರ್ತಾಂ ಕೊಡ್ಲಿನ್ ಘಾಲ್ಯಾಂತ್. ತಿಚ್ಯೆ ವಿರೋಧ್ ನಿರ್ದಿಷ್ಟ್ ಫಿರ್ಯಾದ್ ನಾ, ತಿ ಪಿಡೆಸ್ತ್ ಆನಿ ಕಯ್ಡ್ ಕೆಲ್ಲ್ಯಾ ತವಳ್ ಥಾವ್ನ್ ತಿ ಬಂದೆಂತ್ ಆಸಾ ಮ್ಹಳ್ಳೆಂ ಕಾರಣಾಂ ದಿವ್ನ್ ತಿಚ್ಯಾ ವಕೀಲಾನ್ ವಾದ್ ಮಾಂಡ್‌ಲ್ಲೊ. ತಿಕಾ ಕಯ್ಡ್ ಕೆಲ್ಯಾ ಉಪ್ರಾಂತ್, ಸರ್ಕಾರಾನ್ ಮಾಯಾಮೊಗಾಚ್ಯಾ ಮಿಶನರಿ ಮೆಳಾನ್ ಚಲೊಂವ್ಚ್ಯಾ ಭುರ್ಗ್ಯಾಂಚ್ಯಾ ಘರಾಂ ವಯ್ ತನ್ನಿ ಆರಂಭ್ ಕೆಲ್ಲಿ.

ಸಾಂತಿಪಣಾಚ್ಯೆ ಪ್ರಕ್ರಿಯೆಕ್ ಭಾರತಾ ಥಾವ್ನ್ 180 ಧರ್ಮಭಯ್ಣಿ ವಾತಿಕನಾಕ್


ಅಕ್ಟೋಬರ್ 13 ತಾರಿಕೆರ್ ಪಾಪಾ ಫ್ರಾನ್ಸಿಸ್ ಭಾರತೀಯ್ ಮುಳಾಚಿ ಧರ್ಮಭಯ್ಣಿ ಮರಿಯಮ್ ತ್ರೆಸಿಯಾ ಹಿಕಾ ಸಾಂತಿಪಣಾಕ್ ಉಬಾರ್ತಾಲೊ. ಹ್ಯಾ ಚಾರಿತ್ರಿಕ್ ಘಡಿತಾಕ್ ಸಾಕ್ಸ್ ಜಾಂವ್ಕ್ 180 ಧರ್ಮಭಯ್ಣಿ ವಾತಿಕನಾಕ್ ಪಯ್ಣಿ ಕರ್ತಲಿಂ ಮ್ಹಣ್ ಕಳಯ್ಲಾಂ. ಹಾಂಚ್ಯೆ ಪಯ್ಣಿ 120 ಧರ್ಮಭಯ್ಣಿ ಕೇರಳಾಚ್ಯೊ ಭಾಗೆವಂತ್ ಕುಟ್ಮಾಚ್ಯಾ ಧಾರ್ಮಿಕ್ ಮೆಳಾಚಿ ಭಯ್ಣಿ ಮರಿಯಮ್ ಹಿಣೆಂ ಎಕ್ಸಿಸಾವ್ಯಾ ಶತಮಾನಾಂತ್ ಸಿಯಾಂಚ್ಯಾ ಶಿಕ್ಷಣಾ ಖಾತಿರ್ ಸಾಮಾಜಿಕ್ ವಾವ್ರ್ ಕೆಲ್ಲೊ. ಹ್ಯಾ ಮೆಳಾಚಿಂ 248 ಕೊವೆಂತಾಂ ಕೇರಳಾಂತ್ ಆಸಾತ್ ಆನಿ ಹಾಂತುಂ ಏಕ್ ಹಜಾರ್ ಧರ್ಮಭಯ್ಣಿ ವಾವ್ರ್ ಕರ್ತಾತ್. ಆಕಾಲಿಕ್ ಜಲ್ಮ್ ಘೆತ್ಲೆಂ ಭುರ್ಗಿಂ ಭಲಾಯ್ಕಿ ನಾಸ್ತಾನಾ ಆಸ್‌ಲ್ಲೆಂ. ಹ್ಯಾ ವೆಳಾರ್ ಭುರ್ಗ್ಯಾಚ್ಯಾ ಕುಟ್ಮಾಚ್ಯಾಂನಿ ಸಿಸ್ಟರ್ ಮರಿಯಮ್ ಹಿಚ್ಯೆ ರೆಲಿಕೆ ಮುಕಾರ್ ಮಾಗ್ಣೆಂ ಕೆಲೆಂ ಆನಿ ತೆಂ ಗೂಣ್ ಜಾಲೆಂ. ಹೆಂ ಅಜಾಪ್ ತಿಕಾ ಸಾಂತಿಪಣಾಕ್ ಉಬಾರುಂಕ್ ಕಾರಣ್ ಜಾಲಾಂ.

ಶಾಳಾಂ ಥಾವ್ನ್ ಕ್ರಿಸ್ತಿಫಿಕ್ಸ್ ಕಾಡ್ಚ್ಯಾಕ್ ಬಿಸ್ಪಾಂಚೊ ವಿರೋಧ್

ಇಟಲಿಚೊ ಶಿಕ್ಷಣ್ ಮಂತ್ರಿ ಲೊರೆನ್ಸೊ ಫಿಯೊರಾಂಟೊ ಹಾಣೆಂ ಇಟಲಿಚೆಂ ಇಸ್ಕೂಲಾಂ ಜಾತ್ಯಾತೀತ್ ಜಾಯ್ತೆ. ಹ್ಯಾ ಪಾಸತ್ ಇಸ್ಕೂಲಾಂನಿ ಆಸ್ಲಿ ಕ್ರಿಸ್ತಿಫಿಕ್ಸ್ ಕಾಡಿಜೆ ಮ್ಹಣ್ ದಿಲ್ಲೆಂ ಸುಚನ್ ಇಟಲಿಚ್ಯಾ ಕಥೊಲಿಕ್ ಬಿಸ್ಪಾಂನಿ ಖಂಡನ್ ಕೆಲಾಂ. ಇಟಲಿಚ್ಯಾ ಇಸ್ಕೂಲಾಂನಿ ಭುಂಯ್ ನಕ್ಲಾ ತಶೆಂಚ್ ಸಂವಿಧಾನಾಚೆಂ ಉತ್ರಾಂ ಬರಯ್ಲೆ ಮ್ಹಣ್ ಲೊರೆನ್ಸೊನ್ ಸುಚನ್ ದಿಲಾಂ. ಹೆಂ ಸುಚನ್ ಬಿಸ್ಪಾಂನಿ ಖಂಡನ್ ಕರ್ನ್, ಹೊ ವಾದ್ ಅರ್ಥಾರಹಿತ ಮ್ಹಣ್ ಕಳಯ್ಲಾಂ. ಕ್ರಿಸ್ತಿಫಿಕ್ಸ್ ಆಸ್ಲಿ ವಿಂಗಡ್ ಕರುಂಕ್ ನ್ಹಯ್, ಬಗರ್ ಜಾಗತಿಕ್ ಬಾಂದವ್ಪಣಾಚೊ ಗುರ್ತ್ ಆನಿ ನಾಗರಿಕತೆಚಿ ನಿಶಾನಿ ಮ್ಹಣ್ ಸಾಂಗ್ಲಾಂ. ಇಸ್ಕೂಲಾಂನಿ ಆಸ್ಲೆ ಸಮಸ್ತೆ ಪರಿಹಾರ್ ಕರ್ಚ್ಯಾ ಬದ್ಲಾಕ್, ನಯ್ತೆಕ್ ವಾದ್ ವಿವಾದ್ ಕರ್ಚೊ ಸಾರ್ಕೊ ನ್ಹಯ್ ಮ್ಹಣ್ ಕಳಯ್ಲಾಂ.

ಆಪ್ಣಾಕ್ ಸ್ಥಾನಮಾನ್ ದಿಂವ್ಕ್ ದಲಿತ್ ಕ್ರಿಸ್ತಾಂವಾಂಚೊ ಆಗ್ಸೊ

ದಲಿತ್ ಕ್ರಿಸ್ತಾಂವಾಂಚ್ಯೆ ರಾಷ್ಟ್ರೀಯ್ ಸಮಿತಿನ್, ದಲಿತ್ ಕ್ರಿಸ್ತಾಂವಾಂಕ್ ಆನಿ ಮುಸ್ಲಿಮಾಂಕ್ ಸಾಂವಿಧಾನಿಕ್ ಸ್ಥಾನಮಾನ್ ದಿಂವ್ಕ್ ಕೇಂದ್ರ್ ಸರ್ಕಾರಾಕ್ ಆಗ್ಸೊ ಕೆಲಾ. ಸಪ್ಟೆಂಬರ್ 28 ಆನಿ 29 ತಾರಿಕೆರ್ ಒರಿಸ್ಸಾಚ್ಯಾ ಗೊಪಾಲ್‌ಪುರ್ ಹಾಂಗಾಸರ್ ಜಾಲ್ಲೆ ರಾಷ್ಟ್ರೀಯ್ ಆಡಳ್ತ್ಯಾ ಸಮಿತಿಚ್ಯೆ ಜಮಾತಿಂತ್ ಹಿ ಮನವಿ ಕೆಲ್ಯಾ. ಹಾಚೊ ಅಧ್ಯಕ್ಷ ವಿ.ಜೆ. ಜೊರ್ಜ್ ಆನಿ ಕಾರ್ಯದರ್ಶಿ ಇ.ಡಿ. ಚಾರ್ಲ್ಸ್ ಹಾಂಚ್ಯಾ ಬರಾಬರ್ ಭಾರತಾಚ್ಯಾ ವಿವಿಧ್ ಸುವಾರ್ತಾಂ ಥಾವ್ನ್ 40 ಪ್ರತಿನಿಧಿ ಹಾಜರ್ ಆಸ್‌ಲ್ಲೆ. ಸುಪ್ರಿಮ್ ಕೊಡ್ತಿಂತ್ ಹೆಂ ವಿಚಾರಣ್ ವೆಗಿಂಚ್ ಯೆಂವ್ಕ್ ಆಸಾ ಜಾಲ್ಲ್ಯಾನ್, ಕೇಂದ್ರ್ ಸರ್ಕಾರಾನ್ ಧನಾತ್ಮಕ್ ಜಾಪ್ ದಿಂವ್ಕ್ ಆಗ್ಸೊ ಕೆಲಾ. ನಿತಿಕರ್ತ ರಂಗನಾಥ್ ಮಿಶ್ರ ಸಮಿತಿನ್ ಧನಾತ್ಮಕ್ ಶಿಫಾರಸ್ ಕೆಲ್ಲಿ ತಿ ಉಕಲ್ನ್ ಧರಿಜೆ ಮ್ಹಣ್ ದಲಿತ್ ಕ್ರಿಸ್ತಾಂವಾಚ್ಯೆ ರಾಷ್ಟ್ರೀಯ್ ಸಮಿತಿನ್ ಒತ್ತಾಯ್ ಕೆಲ್ಯಾ.



ಏಕ್ ಘರ್ ಆಸಾ ಕರ್ಚೆಂ ಮ್ಹಳ್ಯಾರ್ ಪ್ರವಾದ್ಪಣಾಕ್ ಮಾಸ್ ಭರ್ಚೆಂ ಆನಿ ಆಪ್ಣಿಂ ವರಾಂ ಆನಿ ದೀಸ್ ಉಣೆ ಥಂಡ್, ಉಣೆಂ ಪಡುಂಕ್ ನಾ ಮ್ಹಳ್ಯಾ ಚಿಂತ್ಪಾಚೆ ಆನಿ ಉಣೆ ಅನಾಮಿಕ್ ಜಾಯ್ತೆ ಕರ್ಚೆ. ಅಶೆಂ ಮ್ಹಳ್ಯಾರ್ ಸಾದ್ಯಾ, ಆಮಿ ಸಗ್ಳಿಂ ಕರುಂಕ್ ಸಕ್ತಾಂವ್ ತ್ಯಾ ಸದಾಂಚ್ಯಾ ಕಾಮಾಂ ವರ್ವಿಂ ಬಾಂದ್ ಆಸಾ ಕರ್ಚೆ. ಆಮಿ ಸಗ್ಳಿಂ ಜಾಣಾಂವ್ ತಶೆಂ ಏಕ್ ಘರ್ ಮ್ಹಣ್ಚೆ ಥಂಯ್ ಹರಕ್ಲಾನ್ ಸಾಂಗತಾ ವಾವುಂಕ್ ಆಸಾ. ಹರಕ್ಲೊಯ್ ಘರ್ ಬಾಂದುಂಕ್ ಜಾಯ್ ತೊ ಫಾತರ್ ಮ್ಹಣ್ಚೆ, ಕೊಣೆಂಯ್ ಆಪ್ಣಾಕ್ ಪಡುಂಕ್ ನಾ ಮ್ಹಣುನ್ ವಾ ವೆಗ್ಳೊಚ್ ರಾವುಂಕ್ ಜಾಯ್ನಾ. ಹೆಂ ಸೊಸ್ಣಿಕ್ ಜಾಂವ್ಚೆಂ, ಎಕಾಮೆಕಾಕ್ ಭಗ್ನುಂಚೆಂ, ನವ್ಯಾನ್ ಸುರು ಕರ್ಚೆಂ ಕಶೆಂ ಮ್ಹಣ್ ಶಿಕುಂಕ್ ಆಮ್ಕಾಂ ಕುರ್ಪಾ ದಿ ಮ್ಹಣ್ ಸೊಮ್ಯಾ ಲಾಗಿಂ ವಿಚಾರ್ಚೆಂಯ್ ಆಟಾಪ್ತಾ. ಹಾಂವೆಂ ಕಿತ್ಲೆ ಪಾವ್ಟಿಂ ಭಗ್ವೆಚೆ ಆನಿ ನವ್ಯಾನ್ ಸುರು ಕರಿಚೆ? ಸಾತಾಂಚೆ ಸತ್ತರ್ ಪಾವ್ಟಿಂ, ಕಿತ್ಲೆ ಪಾವ್ಟಿಂ ಗರ್ಜೆಚೆಂ ತಿತ್ಲೆ ಪಾವ್ಟಿಂ. ಬಳಾಧಿಕ್ ಬಾಂದ್ ಆಸಾ ಕರುಂಕ್ ಸೊಸ್ಣಿಕಾಯ್ ಆನಿ ಭಗ್ವಣ್ಯಾ ವರ್ವಿಂ ಪಾತ್ಯೆಣಿ ಆನಿ ವಿಶ್ವಾಸ್ ಸದಾಂ ಪೊಸ್ಲಲೊ ಜಾಯ್ನಾ. ಆನಿ ಅಶೆಂ ಅಜಾಪ್ ಘಡ್ತಾ: ಹಾಂಗಾ ಆಮಿ ನವ್ಯಾನ್ ಜಲ್ಮಲ್ಯಾಂವ್, ಆಮಿ ಸಗ್ಳಿಂ ನವ್ಯಾನ್ ಜಲ್ಮಲ್ಯಾಂವ್ ಮ್ಹಣ್ ಆಮಿ ಭೊಗುಂಕ್ ಸಕ್ತಾಂವ್, ಕಿತ್ಯಾಕ್ ಏಕ್ ಚಡ್ ಮನ್ಶಾಳ್ ಸಂಸಾರ್ ಸಪ್ಲೆಂವ್ಕ್ ಆನಿ ಅಶೆಂ ಏಕ್ ಚಡ್ ದಯ್ಜಿಕ್ ಸಂಸಾರ್ ಸಪ್ಲೆಂವ್ಕ್ ಆಮಿ ದೆವಾಚಿ ಪೊಶೆವ್ಣಿ ಭೊಗ್ತಾಂವ್".[114]

215. ತರ್ನಾಟ್ಯಾಂನಿ ಭಾವಪಣಾಂತ್ ವಾಡಾವಳ್ ಘೆಂವ್ಪಿ, ಭಾವಭಯ್ಣಿ ಕಶಿಂ ಜಿಯೆಂವ್ಚೆಂ, ಎಕಾಮೆಕಾಕ್ ಆಧಾರ್ ದಿಂವ್ಚೊ, ಸಮುದಾಯ್ ಬಾಂದ್ಚೊ, ಹರಾಂಕ್ ಸೆವೆಚಿಂ ಜಾಂವ್ಚೆಂ, ದುಬ್ಳಾಂಕ್ ಲಾಗಿಂ ಜಾಂವ್ಚೆಂ ಹ್ಯಾ ಸಕ್ತಾ ಉದೆಶಿಂ ತರ್ನಾಟ್ಯಾಂಕ್ ಆಧಾರ್ ಜಾಂವ್ಚೊ ವಾಟೊ ಆನಿ ಸಂಪನ್ಮಳಾಂ ಯುವ ಮಿಸಾಂವ್ ಕಾರ್ಯಕ್ರಮಾಂತ್ ಸ್ಪಷ್ಟಪಣಿಂ ಆಟಾಪುನ್ ಆಸಚೆ. ಜರ್ ಭಾವಪಣಾಚೊ ಮೋಗ್ "ನವೊ ಉಪದೇಸ್" (ಜುವಾಂವ್ 13:34), "ನಿಯಮಾಚೆಂ ಪುರ್ತೆಪಣ್" (ರೊಮಾ 13:10) ಆನಿ ದೆವಾಶಿಂ ಆಮ್ಚೊ ಮೋಗ್ ದಾಕೊಂವ್ಚಿ ಭೊವ್ ಬರಿ ವಾಟ್ ತರ್, ತಾಕಾ ತರ್ನಾಟ್ಯಾಂಚಿ ತರ್ಬೆತಿ ಆನಿ ಜೂನ್ ಪಣಾಕ್ ವಾಡಾವಳಿಚ್ಯಾ ಯೋಜನಾಂತ್ ಮುಕೆಲ್ ಜಾಗೊ ಆಸಚೆ.

ಫಾವೊ ತಿಂ ವಾತಾವರಣಾಂ

216. ಜಾಯ್ತಾ ತರ್ನಾಟ್ಯಾಂ ಕಡೆ ಆಪ್ಣಾಕ್ ಅನಾಥ್ ಕೆಲಾಂ ಮ್ಹಳೆಂ ಖರೆಂ ಭೊಗಪ್ ಆಸಾ ಮ್ಹಣ್ಚೆ, ಆಮ್ಚೆ ಸಗ್ಳೆ ಸಂಸ್ಥೆ ತರ್ನಾಟ್ಯಾಂಕ್ ಚಡ್ ಯೆವ್ಕಾರ್ ದಿಂವ್ಚೆ ಜಾಯ್ತೆ ಕರುಂಕ್ ಜಾಯ್. ಹಾಂಗಾ ಹಾಂವ್ ಕುಟ್ಮಾಚ್ಯಾ ಸಮಸ್ಯಾಂ ವಿಶಿಂ ಉಲ್ಲೇಖ್ ಕರಿನಾಂ, ಬಗರ್ ಚಲಿ ಆನಿ ಚಲಿಯೊ, ತರ್ನಾಟಿಂ ಆನಿ ವ್ಹಡಾಂ, ಜಲ್ಮದಾತಾರಾಂ ಆನಿ ಭುರ್ಗಿಂ ಹಾಂಚ್ಯಾ ಅನ್ಭೊಗಾಚೊ ಉಲ್ಲೇಖ್ ಕರ್ತಾಂ. ಹ್ಯಾ ಸಗ್ಳ್ಯಾ ಅನಾಥಾಂಕ್ ಆನಿ ಆಮ್ಕಾಂಯ್

ಮೆಳೊವ್ನ್ ಆಸತ್-ಫಿರ್ಗಜೊ ವಾ ಇಸ್ಕೊಲಾಂ ತಸಲ್ಯಾ ಸಂಸ್ಥಾಂನಿ ಉಗ್ತೆಪಣಿಂ ಆಮ್ಚೊ ಮೋಗ್, ಆನಿ ವಾಡಾವಳ್ ಅನ್ಭೊಗ್ ಕರ್ಚೆ ಖಾತಿರ್ ಸಾಧ್ಯ್ ಜಾಂವ್ಚೆ ಸಂದರ್ಭ್ ದಿಚೆ. ಆಪ್ಣೆಂ ಆಪ್ಣಾ ಜಲ್ಮದಾತಾರಾಂ ಆನಿ ತಾಂಚ್ಯಾ ವ್ಹಡಿಲಾಂಚಿಂ ಸಲ್ವಲ್ಲಿಂ ಸಪ್ಣಾಂ ಆಪ್ಣಾಯ್ತಾಂತ್ ಮ್ಹಣ್ ಆಜ್ ಜಾಯ್ತಾ ತರ್ನಾಟ್ಯಾಂಕ್ ಭೊಗ್ತಾ. ಅನಿತ್, ಸಾಮಾಜಿಕ್ ಹಿಂಸಾ, ಸ್ಪಾರ್ಡ್ ಆನಿ ಹರಾಂ ವಿಶಿಂ ಉಣೊ ಹುಸ್ಕೊ ಆಸುನ್ ತಿಂ ಸಪ್ಣಾಂ ಫಟಯ್ಲಲಿಂ ಜಾಲ್ಯಾಂತ್. ಎಕಾ ಉತ್ರಾನ್, ಆಪುಣ್ ಹುಮ್ಪಿಲ್ಲಿಂ ಜಾಲ್ಯಾಂತ್ ಅಶೆಂ ತಿಂ ಭೊಗ್ತಾತ್. ಜರ್ ತರ್ನಾಟಿಂ ಗೊಬ್ರಾಚ್ಯಾ ಸಂಸಾರಾಂತ್ ವಾಡ್ತಿತ್ ತರ್, ವರ್ತಿಂ ಸಪ್ಣಾಂ ಆನಿ ಯೋಜನಾಂಚೊ ಉಜೊ ಜಳ್ತೊ ಸಾಂಬಾಳುಂಕ್ ತಾಂಕಾಂ ಕಷ್ಟ್ ಜಾತಲೆ. ಜರ್ ತಿಂ ಅರ್ಥ್ ನಾತ್ಲೆಲೆ ರೆಂವೆಭುಂಯ್ ವಾಡ್ತಿತ್ ತರ್ ತಿಂ ಆಪ್ಲೆಂ ಜಿವಿತ್ ಬಿಂಯ್ಕಾಂ ಒಂಪುಂಕ್ ಸಮರ್ಪಿತ್ ಕರ್ಚಿ ಉಮೆದ್ ಖಂಯ್ ಥಾವ್ನ್ ವಾಡಯ್ಲಿಂ? ನಿರಂತರತಾ ನಾತ್ಲೊ ಅನ್ಭೊಗ್, ಪಾಳಾಂ ಹುಮ್ಪಿಲ್ಲಿ ಬರಿಂ ಜಾಲ್ಲೊ ಆನಿ ಮುಳಾವೆಂ ಖಂಡಿತ್ಪಣ್ ಕೊಸ್ಲೊ ಅನ್ಭೊಗ್ ಜೊ ಆಯ್ಚ್ಯಾ ವಸಾಧ್ಯವ್ ಸಂಸ್ಕೃತಿನ್ ವಾಡಯ್ಲೊ ಆಸಾ ತೊ ಅನಾಥಪಣಾಚೆಂ ಗೂಂಡ್ ಚಿಂತಪ್ ಆಸಾ ಕರ್ತಾ. ಹರಾಂನಿ ಜಿವಿತಾಂತ್ ಏಕ್ ಇರಾದೊ ಆಸಾ ಮ್ಹಳ್ಯಾ ಭೊಗ್ತಾಂನಿ ಜಿಯೆವ್ಪತ್ ಮ್ಹಳ್ಯೆ ತಸಲೆಂ ಆಕರ್ಶಿತ್ ಆನಿ ಬ್ರಾವ್ ಪಣಾಚೆಂ ವಾತಾವರಣ್ ಆಸಾ ಕರ್ಚೆ ವರ್ವಿಂ ತಾಕಾ ಆಮಿ ಜಾಪ್ ದಿಂವ್ಕ್ ಜಾಯ್.

217. ಎಕಾ ಉತ್ರಾನ್, ಏಕ್ 'ಘರ್' ಆಸಾ ಕರ್ಚೆಂ ಮ್ಹಳ್ಯಾರ್ ಏಕ್ 'ಕುಟಮ್' ಆಸಾ ಕರ್ಚೆಂ. "ಫಕ್ತ್ ಗರ್ಜೆಚ್ಯಾ ಆನಿ ಪ್ರಾಯೋಗಿಕ್ ಬಾಂದಾಂ ಪ್ರಾಸ್ ಚಡ್ ರಿತಿರ್ ಹರಾಂ ಸಂಗಿಂ ಬಾಂದ್ ಆಸ್ಲಲಿಂ ಜಾಯ್ತೆಂ ಭೊಗುಂಕ್ ಶಿಕ್ಲೆಂ, ಆಮ್ಚೆಂ ಜಿವಿತ್ ಆಜುನ್ ಥೊಡೆಂ ಚಡ್ ಮನ್ಶಾಳ್ ಮ್ಹಳ್ಯೆ ರಿತಿರ್ ಬಾಂದಾಂತ್ ಆಸ್ಲೆಂ.

ಸಂಪರ್ಕ್ ಆಸಾ ಜಾತಾ. ತಾಚೊ ಜಾಗೊ ಖಂಯ್ಚ್ಯಾಚ್ ಗೊವ್ಣಿಕ್ ಸಂಪನ್ಮಳ್ ವಾ ಯೋಜನಾನ್ ಘೆಂವ್ಕ್ ಜಾಯ್ನಾ.

219. ಚಡ್ ಉಣೆಂ ವಾಂಡಾವಳಿರ್ ಆಸ್ಚ್ಯಾ ಪಂಗಡಾಂನಿ ಇಷ್ಟಾಗತ್ ಆನಿ ಭಾಸಾಭಾಸ್, ಎಕ್ಲ್ಯಾಚೆಂ ವಿಶ್ಲೇಷಣ್ ವಾ ತೀರ್ಪ್ ಜಾಯ್ನಾ ತಸಲ್ಯಾ ಪರಿಸರಾಂತ್, ಸಾಮಾಜಿಕ್ ಆನಿ ಸಂಬಂಧಾಂತ್ ವಾಡಾವಳಿಕ್ ಅವ್ಕಾಸ್ ದಿತಾ. ಪಂಗಡಾಂತ್ಲೊ ಅನ್ಭೊಗ್ ಭಾವಾಡ್ತ್ ವಾಂಟುನ್ ಘೆಂವ್ಕ್ ಆನಿ ಪರಸ್ಪರ್ ಸಾಕ್ ದಿಂವ್ಚ್ಯಾಂತ್ ಏಕ್ ವರ್ತೆಂ ಸಂಪನ್ಮಳ್ ಜಾಂವ್ಕ್ ಪಾವ್ತಾ. ತರ್ನಾಟಿಂ ಹೆರ್ ತರ್ನಾಟ್ಯಾಂಕ್ ವಾಟ್ ದಾಕೊಂವ್ಕ್ ಸಕ್ತಾತ್ ಆನಿ ತಾಂಚ್ಯಾ ಇಷ್ಟಾಂ ಮಧೆಂ ಏಕ್ ಖರಿ ಆಪೊಸ್ತಲಾದ್ ಚಲೊಂವ್ಕ್ ಸಕ್ತಾತ್".[115]

220. ಹಾಚೊ ಅರ್ಥ್ ತಾಂಕಾಂ ವೆಗ್ಳಿಂಚ್ ಕರಿಚೆ ಆನಿ ಪಿರ್ಗಜ್ ಸಮುದಾಯ್, ಸಂಚಾಲನಾಂ ಆನಿ ಹೆರ್ ಪವಿತ್ರ್ ಸಭೆಚ್ಯಾ ಸಂಸ್ಥಾಂ ಥಾವ್ನ್ ತರ್ನಾಟ್ಯಾಂನಿ ಸಗ್ಳೊ ಸಂಪರ್ಕ್ ಸೊಡಿಚೆ ಮ್ಹಣ್ ಅರ್ಥ್ ನ್ಹಯ್. ಪೂಣ್ ಉಗ್ತೆ, ಆಪ್ಣಾ ಭಾವಾಡ್ತಾಂತ್ ಜಿವಾಳ್, ಕ್ರಿಸ್ತಾಕ್ ಪರ್ಜಳುಂಕ್ ಉಮೆದಿನ್ ಆಸ್ಚ್ಯಾ ಸಂತೊಸ್ಪರಿತ್, ಸ್ವತಂತ್ರ್, ಭಾವಪಣಾಚ್ಯಾ ಆನಿ ಸಮರ್ಪಿತ್ ಸಮುದಾಯಾಂನಿ ತಿಂ ಚಡ್ ಬರೆ ರಿತಿನ್ ಜುಲ್ಮಲಿಂ. ಮೊಲಾಧಿಕ್ ಸಂಬಂಧ್ ವಾಡೊಂವ್ಕ್ ಸಾಧ್ಯ್ ಆಸಾ ಮ್ಹಣ್ ತಾಣಿಂ ಭೊಗುಂಕ್ ಲಾಂವ್ಕ್ ಅಸಲೆ ಸಮುದಾಯ್ ಏಕ್ ಬರಿ ಮಾಂಡಾವಳ್ ಜಾಯ್.

ಶಿಕ್ವಾಚ್ಯಾ ಸಂಸ್ಥಾಂನಿ ಯುವ ಮಿಸಾಂವ್

221. ದುಬಾವಾ ವಿಣೆಂ, ಇಸ್ಕೊಲಾಂ ಭುರ್ಗಾಂಕ್ ಆನಿ ತರ್ನಾಟ್ಯಾಂಕ್ ಲಾಗಿಂ ವೊಡ್ಲೊ ಮಾಂಡಾವಳಿ, ಕಿತ್ಯಾಕ್ ಮ್ಹಳ್ಯಾರ್ ವಯುಕ್ತಿಕ್ ವಾಡಾವಳಿಕ್ ತೆ ಇತ್ಲೆ ಬರೆ ಜಾಗೆ ದೆಕುನ್ ಕ್ರಿಸ್ತಿ ಸಮುದಾಯಾನ್ ಸದಾಂಚ್ ಆಪ್ಣಾಚ್ ಶಿಕೊವ್ಣಾಂಕ್ ಆನಿ ಆಡಳಿಂ ಪಳೆತಲ್ಯಾಂಕ್ ತರ್ಬೆತ್ ಕರುಂಕ್ ಆನಿ ವೆವ್ಗ್ಯಾ ರಿತಿಂಚಿಂ ಆನಿ ಪಾಂವ್ಡಾಂಚಿಂ ಆಪ್ಲಿಂಚ್ ಇಸ್ಕೊಲಾಂ ಸುರು ಕರುಂಕ್ ಹುಸ್ಕೊ ದಾಕಯ್ತಾ. ಅತ್ಯಾನ್ ತರ್ನಾಟ್ಯಾಂಕ್ ಶಿಕ್ಪ್ ದಿಂವ್ಚೊ ಹ್ಯಾ ಶೆತಾಂತ್ ಲೇಕ್ ನಾತ್ಲಲಿಂ ದೆಣಿಂ ಆನಿ ಪವಿತ್ರ್ಪಣಾಕ್ ದೆಕಿ ಉಬಾರ್ಲಾತ್. ಪೂಣ್ ತಾಂಚೊ ಗೊವ್ಣಿಕ್ ವಾವ್ರ್, ಜಾಯ್ತೆ ಪಾವ್ಟಿಂ ಲಾಂಬ್ ಕಾಳಾಕ್ ಉರುಂಕ್ ಸಕನಾ ತಸಲ್ಯಾ ಭಾವಾಡ್ತಾಚ್ಯಾ ಅನ್ಭೊಗಾಚೆ ಧಾರ್ಮಿಕ್ ಶಿಕೊವ್ಣೆ ಥಂಯ್ಚ್ ಗುಮಾನ್ ದಿತಾ ತರ್ ಶಾಳಾಂ ತುರ್ತಾನ್ ಸ್ವತಾಚಿ ಟಿಕಾ ಕರ್ಚಿಂ ಜಾಯ್ನಾ. ಥೊಡಿಂ ಕಥೊಲಿಕ್ ಶಾಳಾಂ ಫಕ್ತ್ ಸ್ವತಾಕ್ ಸಾಂಬಾಳ್ಚೊ ಖಾತಿರ್ ಮಾಂಡಾವಳ್ ಕೆಲ್ಲಿಂ ಆಸಾತ್ ಅಶಿಂ ದಿಸ್ತಾತ್. ಖಂಯ್ಚಿಯಾ ಖರಿ ವಾ ಚಿಂತ್ಪಾಚಿ ಬದಲಾವಣ್

ಹಾಡಿತ್ ಮ್ಹಳೆಂ ಭೆಂ ತಾಂಕಾಂ ಕಸಲೆಂಯ್ ಬದಲಾವಣೆಂತ್ ಅಪಾಯಾ ಮುಕಾರ್ ಲಿಪ್ಲಲಿಂ ಆನಿ ಸ್ವತಾಕ್ ರಾಕುನ್ ಘೆತಲಿಂ ಕರ್ತಾ. ಆಪ್ಣಾ ವಿದ್ಯಾರ್ಥಿಂಕ್ ಭಾಯ್ಲ್ಯಾ "ಚುಕಿಂ" ಥಾವ್ನ್ ರಾಕ್ಚೆ ಖಾತಿರ್ ಏಕ್ 'ಬಂಕರ್' ಜಾಂವ್ಚಿಂ ಇಸ್ಕೊಲಾಂ ಅಸಲ್ಯಾ ಚಿಂತ್ಪಾಚಿಂ ರುಪ್ಣೆಂ. ತರ್ನಾಟಿಂ ಎಕಾ ಶಿಕ್ವಾ ಸಂಸ್ಥಾ ಥಾವ್ನ್ ಪದ್ವಿ ಘೆವ್ನ್ ಭಾಯ್ರ್ ಯೆತಾನಾ ಹೆಂ ರುಪ್ಣೆಂ ಭೊವ್ ಭಿರಾಂಕುಳ್ ರಿತಿರ್ ಪಳೆಂವ್ಕ್ ಮೆಳ್ತಾ: ತಾಂಕಾಂ ಕಿತೆಂ ಶಿಕಯ್ಣಾಂ ಆನಿ ತಿಂ ಜಿಯೆತಾತ್ ತೊ ಸಂಸಾರ್ ಹಾಂಚೆ ಮಧ್ಲೊ ಬಾಂದ್ ಭೊವ್ ವ್ಹಡ್ ಪ್ರಮಾಣಾರ್ ತುಟ್ಲಲೊ ಆಸ್ತಾ. ತಾಂಕಾಂ ಧಾರ್ಮಿಕ್ ಆನಿ ನಿತಿಚ್ಯಾಂ ಮೊಲಾಂನಿ ತರ್ಬೆತ್ ಕೆಲ್ಯಾಂತ್ ತ್ಯೆ ರಿತಿನ್ ಹಿಂಚ್ ಮೊಲಾಂ ತಾರಿಪಾಂಕ್ ಒಳಗ್ ಜಾತಾತ್ ತ್ಯಾ ಸಂಸಾರಾಂತ್ ತಿಂ ಉಕಲ್ನ್ ಧರುಂಕ್ ತಾಂಕಾಂ ಶಿಕೊಂವ್ಕ್ ನಾ, ಆನಿ ಆಯ್ಚೆ ಧಾವ್ಣಾ ವೆಗಾಚೆ ಸಮಾಜಿಂತ್ ಮಾಗ್ಣೆಂ ಕರ್ಚೊ ಆನಿ ಆಪ್ಲೊ ಭಾವಾಡ್ ಸೊಂಪೆಪಣಿಂ ಪೊಸುಂಯ್ ತ್ಯೊ ರಿತಿಂಯ್ ತಿಂ ಶಿಕುಂಕ್ ನಾಂತ್. ಏಕ್ ವಿದ್ಯಾರ್ಥಿ ಬಳಾಧಿಕ್ ಜಾಂವ್ಚೊ, ಸಾಕ್ಸ್ ರಿತಿನ್ ಸಮಗ್ರತಾ ಆಪ್ಣಾಯ್ಲೊ ಮನಿಸ್ ಜಾಂವ್ಚೊ, ಏಕ್ ಫುಡಾರಿ, ದಿಂವ್ಕ್ ಆಯ್ಲೊ ಆಸ್ಲೊ ಜಾಲ್ಲೊ ಜಾಂವ್ಚೊ, ಪಳೆಂವ್ಚೆಂ ಎಕಾ ಶಿಕೊವ್ಣಾಚೊ ಭೊವ್ ವರ್ತೊ ಸಂತೊಸ್.

222. ತರ್ನಾಟ್ಯಾಂಕ್ ಸುವಾರ್ತಾ ಪ್ರಸಾರ್ ಕರುಂಕ್ ಕಥೊಲಿಕ್ ಇಸ್ಕೊಲಾಂ ಭೊವ್ ಗರ್ಜೆಚೊ ಸುವಾತಿ ಜಾವ್ನ್ ಉರ್ತಾತ್. ಇಸ್ಕೊಲಾಂ ಆನಿ ವಿದ್ಯಾಪಿಠಾಂನಿ ನವೀಕರಣ್ ಆನಿ ನವೆಪಣಾ ಖಾತಿರ್ ಘೆಜೆ ಜಾಲ್ಲ್ಯಾ ಮಿಸಾಂವ್ ವಾವ್ರಾ ವಿಶಿಂ ಸಮ್ಜುಂಕ್ ವೆರಿತಾಶಿಸ್ ಗಾವ್ಪಿಯುಮ್ ಹಾಂತುಂ ದಿಲ್ಲಿಂ ಜಾಯ್ತೆಂ ಮಾರ್ಗದರ್ಶಿ ಸುತ್ತಾಂ ಲೆಕಾಕ್ ಧರುಂಕ್ ಜಾಯ್. ಹಾಂತುಂ ಹೆಂ ಆಟಾಪ್ತಾ: ಪರ್ಗಟ್ಣೆ (ಕೆರಿಗ್ಲಾ) ವಿಶಿಂ ನವೊ ಅನ್ಭೊಗ್, ವಿಸ್ತಾರ್ ಆಸ್ಲೆಂ ಸಂಭಾಷಣ್, ವೆವ್ಗ್ಯಾ ಶಿಕ್ವಾಂ ಸಂಗಿಂ ಆನಿ ಶಿಕ್ವಾಂ-ಶಿಕ್ವಾಂ ಮಧೆಂ ಸಂಬಂಧ್, ಎಕಾಮೆಕಾ ಮೆಳ್ಳಿ ಸಂಸ್ಕೃತಿ ವಾಡೊಂವ್ಚಿ, ಎಕಾಮೆಕಾ ಮಧೆಂ ಸಂಪರ್ಕ್ ಆಸಾ ಕರ್ಚೆಂ ತುರ್ತಪಣ್ ಆನಿ ಜಿಂ ನಿಮಾಣಿಂ ಆಸಾತ್, ಜಾಂಕಾಂ ಸಮಾಜ್ ಭಾಯ್ರಾಯ್ ತಾಂಚೆ ವಿಶಿಂ ಪಯ್ಲಿ ವಿಂಚೊವ್ಣಾ.[116] ತಶೆಂಚ್ ಗರ್ಜೆಚೆಂ ಮ್ಹಳ್ಯಾರ್ ತಕ್ಲೆಚಿ, ಕಾಳ್ಜಾಚಿ ಆನಿ ಹಾತಾಂಚಿ ಜಾಣ್ವಾಯ್ ಸಾರ್ಕಿ ಜುಳುಂಕ್ ಗರ್ಜ್ ಆಶಾ ತಿ ತಾಂಕ್.



ತುಜೆಂ ನಾಂವ್

ನಾಂವಾಂ ಭಿತರ್ ನಾಂವ್ ತುಜೆಂ ಪವಿತ್ರ್ ನಾಂವ್ ಆಮೊಲಿಕ್ ತೆಂ ನಾಂವ್ ಸುಭಾಗಿ ತೆಂ ಜಾಂವ್ ಹಜಾರ್ ತುಜೆಂ ನಾಂವಾಂ ವಿವಿಧ್ ತುಜೆಂ ರುಪಾಂ ಖಂಯ್ಚ್ಯಾ ನಾಂವಾನ್ ಆತಾಂ ಉಲೊ ಮಾರುಂ ತುಕಾ?



ಸಾಂ ಜುದಾಚೆ ಮಜತೀನ್ ಮ್ಹಜ್ಯಾ ನವ್ರಾಕ್ ಬರೆಂ ಕಾಮ್ ಮೆಳ್ಳೆ ಖಾತಿರ್ ಕಾಳ್ಜಾ ಥಾವ್ನ್ ಅರ್ಗಾ -R.P.

ನಿಯಮಾಕ್ ಖಾಲ್ವಾನ್ - ಸಾಸ್ತಿಕ ಸುಖಾಶಿಂ ವಾಟ್

ರೊಮಾ 6:12-18 ಹ್ಯಾ ಉತ್ರಾ ವಾಂಟ್ಕಾಂತ್ ಪಾವ್ಲು ಮೊಯ್ಜೆಚ್ಯಾ ನಿಯಮಾಚೆರ್ ಆಧಾರುನ್ ರಾಂವ್ಚೆಂ ಉಪ್ಕಾರನಾ ಮ್ಹಣ್ ಲೆಕ್ತಾ, ಕಿತ್ಯಾಕ್ ತೆಂ ಮನ್ಶಾಕುಳಾಕ್ ಸುಟ್ಕಾ ದಿನಾ, ಪೂಣ್ ಮನ್ಶಾಕುಳಾಕ್ ಗುಲಾಮಿ ಕರ್ತಾ ಆನಿ ಚುಕಿದಾರ್ ಕರ್ತಾ. ಖರೆಂ ಮ್ಹಳ್ಯಾರ್ ಮೊಯ್ಜೆಚೆಂ ನಿಯಮ್ ಯೆಂವ್ಚೆ ಆದಿಂ, ಆದಾಂವಾಕ್ ಲಾಗುನ್ ಎದೊಳ್‌ಚ್ ಸಂಸಾರಾಂತ್ ಪಾತಕ್ ಆನಿ ಮರಣ್ ಆಸ್ಲೆಂ. ಪೂಣ್ ನಿಯಮ್ ಎದೊಳ್‌ಯಿ ಉಗ್ಡಾಪೆಂ ಕರುಂಕ್ ನಾತ್ಲೆಂ ಆನಿ ಎದೊಳ್‌ಯಿ ಕಾಯ್ದೆ ನಾತ್ಲೆ. ದೆಕುನ್ ಅಧಿಕೃತ್ ರಿತಿನ್ ಚುಕ್ಲಲ್ಯಾ ಪಾತ್ಕಾಂಕ್ ತಾಂಚ್ಯಾ ಚುಕಿಂ ಖಾತಿರ್ ಚುಕಿದಾರ್ ಕರುಂಕ್ ಆನಿ ತಶೆಂಚ್ ನಿಯಮಾಂತ್ ದಿಲ್ಲಿ ಶಿಕ್ಷಾ ತಾಂಕಾಂ ಲಾಗೊಂವ್ಕ್ ಅವ್ಕಾಸ್ ನಾತ್ಲೊ. ತರ್ಯಿ ಹರೆಕ್ಲ್ಯಾಚ್ಯಾ ಕಾಳ್ಜಾಂ ಬರಯ್ಲಲ್ಯಾ ಸಂಯ್ಜಿಕ್ ನಿಯಮಾಕ್ ಸರಿ ಜಾವ್ನ್ ಪಾತ್ಕಾ ಖಾತಿರ್ ವಂಯ್ಕಿಕ್ ಜವಾಬ್ದಾರಿ ಹರೆಕ್ಲ್ಯಾಚ್ಯಾ ಎಕ್ವೆಚ್ ರಿತಿರ್ ಉಲ್ಲಿ. ದೆಕುನ್, ನಿಯಮ್ ಮೆಳ್ಳಾ ಉಪ್ರಾಂತ್, ಜುದೆವಾಂನಿ ಆಪ್ಲಿ ಜವಾಬ್ದಾರಿ ವಾಡ್ಲಿ ಪಳೆಲಿ ಆನಿ ಸಾಂಗಾತಾಚ್ ತಾಂಚ್ಯೊ ಚುಕಿಯ್ ವಾಡ್ಲೊ.

ನಿಮಾಣ್ಯಾ ದಿಸಾ, ಮೆಸ್ಸಿಯಾ ಆಯ್ಲೊ ತೆದ್ನಾಂ, ತೊ ಏಕ್ ನವೆಂ ನಿಯಮ್ ಹಾಡ್ಲೊ ವಾ ಆತಾಂ ಆಸ್ಲಲ್ಯಾ ನಿಯಮಾಕ್ ನವ್ಯಾನ್ ಅರ್ಥ್ ದಿತಲೊ ಮ್ಹಣ್ ಜುದೆವ್ ಆಶೆವ್ನ್ ಆಸ್ಲೆ. ಸಾವ್ಲುನ್ ಆಪೊಂವ್ಚೊ ಹೊ ಶಿಸ್ರೊ ವೇಳ್ “ವೆಳಾಚಿ ಭರ್ತಿ”, ದೆವಾಚ್ಯಾ ತೆಲಾಯ್ಲಲ್ಯಾ, ಕ್ರಿಸ್ತಾಚ್ಯಾ ಜಲ್ಮಾ ಆನಿ ಪಾಸ್ಕಾಚ್ಯಾ ಘುಟಾ ವರ್ವಿಂ ಸುರ್ವಾತ್ ಜಾಲಾ. ತಾಚ್ಯಾ ವರ್ವಿಂ ಆಮಿ ನಿಯಮಾ ಥಾವ್ನ್ ಸೊಡಯ್ಲಿಂ ಜಾಲ್ಯಾಂವ್ ಮ್ಹಣ್ ಪಾವ್ಲು ಶಿಕಯ್ತಾ, ಕಿತ್ಯಾಕ್ ಸೊಮ್ಯಾ ಜೆಜುಚ್ಯೆ ಕುರ್ಪೆನ್ ರಾಜ್ ಚಲೊಂವ್ಕ್ ಸುರು ಕೆಲೆಂ.

ಪಾವ್ಲು ನೊಯೆಚೊ ವಿವರ್ ಆನಿ ಸೊಲ್ವೊ, ಪಾತಕ್ ಆನಿ ನಿಯಮ್ ಹ್ಯೆ ಬಾಬ್ದಿನ್ ತಾಚೊ ಅರ್ಥ್ ಕಿತೆಂ ಮ್ಹಳ್ಳೊ ವಿವರ್ ಬಗ್ಗೆಕ್ ದವರ್ತಾ ಆನಿ ಶಿದಾ ಆದಾಂವಾ ಥಾವ್ನ್ ಮೊಯ್ಜೆ ತೆವ್ತಿಂ ವತಾ. ತಾಕಾ ಮೊಯ್ಜೆಚ್ಯಾ ನಿಯಮಾಂಕ್ ಸರಿ ಜಾವ್ನ್ ಖೆರಿತ್ ರಿತಿರ್ ತೊ ಸಮಸ್ತೊ ಘಡ್ ಕರುಂಕ್ ಜಾಯ್, ಕಿತ್ಯಾಕ್ ಥೊಡೆ ಜುದೆವ್ ವಾ ಜುದೆವ್ ಕ್ರಿಸ್ತಾಂವ್, ಫಟ್ಕಿರೆ ಭಾವ್ ಹಂಚ್ ಕಾರಣ್ ವಾಪುನ್ ತಾಣೆಂ ಸ್ಥಾಪ್ಲಲ್ಯಾ ಕ್ರಿಸ್ತಿ ಸಮುದಾಯಾಂಕ್ ಧೊಸ್ತಾಲೆ. ಎಕ್ಲಾನ್ ಸೊಡ್ವಣ್ ಜೊಡುಂಕ್ ಆನಿ ದೆವಾ ಥಾವ್ನ್ ಬಚಾವಿ ಆಪ್ಣಾಂವ್ಕ್ ಸುನ್ನತ್ ಭೊವ್ ಗರ್ಜೆಚಿ ಅಶೆಂ ತಿ ತಾಂಚೆರ್

ಧಾಪುಂಕ್ ಪಳೆತಾಲೆ.

ಆತಾಂ, ಪಾತ್ಕಾಂ ಚಡ್ಲಿಂ ಜಾಂವ್ಕ್ ನಿಯಮ್ ಶಾಸ್ತ್ರ್ ಶಿದಾ ನ್ಹಯ್ ತರ್ಯಿ ಏಕ್ ಅದೃಶ್ಯ ಕಾರಣ್ ಆನಿ ಪಾತ್ಕಿ ಮನ್ಶಾಕುಳಾಚೆರ್ ದೆವಾಚಿ ಕುರ್ಪಾ ಭರುನ್ ವೊತಶೆಂ ಜಾಲಿ ಮ್ಹಣ್ ಸಾವ್ಲು ಮ್ಹಣ್ತಾ ತೆದ್ನಾಂ ತೊ ಆಪ್ಣಾಕ್‌ಚ್ ಜಾಯ್ತ್ಯಾ ಸವಾಲಾಂಕ್ ಆನಿ ರಿಕಾಂಕ್ ಉಗ್ಡೊ ದವರ್ತಾ. ಆಪ್ಣಾಕ್ ಹ್ಯೆ ಉದಶಿಂ ಯೆತ್ ತೆಂ ವಿರೋಧ್ವಣ್ ಆದಿಂ ಘಡೆಂಚ್ ಚಿಂತುನ್ ಪಾವ್ಲು ಅಶೆಂ ಖಂಡಿತ್ ಸಾಂಗ್ತಾ: ಮೆಲೊ ಆನಿ ಪರ್ತ್ಯಾನ್ ಜಿವಂತ್ ಜಾಲೊ ತ್ಯಾ ಕ್ರಿಸ್ತಾಚ್ಯಾ ಪಾಸ್ಕಾಚ್ಯಾ ಮಿಸ್ತರಾಂತ್ ಏಕ್ ಪಾವ್ಟಿಂ ರಿಗ್ಲೆಲೊ ಕ್ರಿಸ್ತಾಂವ್ ಹ್ಯಾ ಘಡಾಂ ಪಾತಕ್ ಆನಿ ತಾಚ್ಯಾ ಕರಿಣ್ ಪರಿಣಾಮಾಂ ಸಂಗಿಂ ಕಿತೆಂಚ್ ಕರುಂಕ್ ಆಶೆನಾ. ಕ್ರಿಸ್ತಾಚೆಂ ಪ್ರಾಮಾಣಿಕ್ಪಣ್ ಸಕ್ಡಾಂಕ್ ಸೊಡ್ವಣ್, ಜಿವಿತ್ ಆನಿ ಸುಟ್ಕಾ ಹಾಡ್ತಾ. ಅಶೆಂ ಮ್ಹಳ್ಯಾರ್ ಪಾತ್ಕಾನ್ ಕ್ರಿಸ್ತಾ ಥಂಯ್ ಆಪ್ಲೆ ಸುಟ್ಕೆಚೊ ವಾಯ್ಟ್ ವಾಪರ್ ಕರುನ್ ವಾ ದೆವಾನ್ ತಾಚಿ ಕಾಕುಳ್ತಾ ಆಜುನ್ ಚಡ್ ದಾಕಯ್ಲೆಂ ತಾಕಾ ಚಿಡಾವ್ನ್, ಆದ್ಲೆ ಬರಿಚ್ ವಾ ಆದ್ಲೆ ಪ್ರಾಸ್ ಚಡ್, ತ್ಯೆಚ್ ರಿತಿರ್ ಪಾತಕ್ ಕರುನ್ ರಾವ್ಯೆತ್ ಮ್ಹಣ್ ಅರ್ಥ್ ನ್ಹಯ್. ಖರೊ ಕ್ರಿಸ್ತಾಂವ್ ಆಪುಣ್ ಪಾತ್ಕಾಕ್ ಮೆಲಾ ಮ್ಹಣ್ ಲೆಕ್ತಾ ಆನಿ ಖೆರಿತ್‌ಪಣಿಂ ಕ್ರಿಸ್ತಾ ಥಂಯ್ ದೆವಾ ಖಾತಿರ್ ಜಿಯೆತಾ. ದೆಕುನ್ ಹ್ಯಾ ಘುಡಾಂ ನಿಯಮಾಂಕ್ ಖಾಲ್ ಆಸ್ಲೊ ನ್ಹಯ್ ಆಸುನ್ ಪೂಣ್ ಕುರ್ಪೆಚ್ಯೆ ಜತ್ನೆ ಖಾಲ್ ಆಸುನ್, ಫಕತ್ ಬರೆಪಣ್, ಪರಸ್ಪರ್ ಮೋಗ್ ಆನಿ ನೀತ್ ಪಾಳುಂಕ್ ಆಪ್ಲಿ ಕೂಡ್ ಆನಿ ಆಪ್ಲೆಂ ಮ್ಹಳ್ಳೆಂ ಸಗ್ಳೆಂ ಭೆಟೊಂವ್ಕ್ ಕ್ರಿಸ್ತಿ ಮನ್ಶಾಕ್ ಬೂದ್ ಸಾಂಗ್ಲಿ ಆಸಾ. ತಾಣೆಂ ದೆವಾಚ್ಯೆ ಸೆವೆ ಖಾತಿರ್ ಆನಿ ಪೆಲ್ಯಾಚ್ಯಾ ಬರೆಪಣಾ ಖಾತಿರ್ ಆಪ್ಣಾಕ್‌ಚ್ ಪುರ್ತೆಪಣಿಂ ಸಮರ್ಪುಂಕ್ ತಾಕಾ ಉಲೊ ಆಸಾ. ಹೆಂ ಪವಿತ್ರ್ ಸಭೆಚೆಂ ಸುವಾರ್ತಾ ಪ್ರಸಾರಾಚೆಂ ವರ್ತೆಂ ಮಿಸಾಂವ್. ಖರೆಂ ಮ್ಹಳ್ಯಾರ್ ಸೊಡ್ವಣ್ ಆಮ್ಕಾಂ ಮೊತ್ ಕರ್ತಾ ತ್ಯಾ ದತ್ತಪಣಾಚ್ಯಾ ಬಾಂದಾ ವರ್ವಿಂ ನವ್ಯಾನ್ ಜಲ್ಮಿಂ ಕರ್ತಾ ಆನಿ ಪವಿತ್ರ್ ಅತ್ಮಾಚ್ಯಾ ಉಜ್ವಾಡಾಂತ್ ಎಕಾ ನವ್ಯಾ ಜಿವಿತಾಚಿ ಸುರ್ವಾತ್ ಆಟಾಪ್ತಾ.

ನಿಯಮ್ ಶಾಸ್ತ್ರ್ ವಿಶಿಂ ಪಾವ್ಲುಚಿ ಹಿ ಶಿಕೊವ್ಣ್ ಜೆಜುಚ್ಯೆ ಶಿಕೊವ್ಣೆ ಸಂಗಿಂ ಸಾರ್ಕಿ ಜುಳ್ತಾ. ವೆಸ್ತಿಚಿ ಸ್ಪಷ್ಟ್ ಹುಕುಮ್ ಪಾಳಿನಾಸ್ತಾಂ ಚೂಕ್ ಕೆಲ್ಲ್ಯಾ ಕಾರ್ಭಾರ್ಯಾಕ್ ಚಡ್ ಕರಿಣ್ ಶಿಕ್ಷಾ ಮೆಳ್ತಲಿ. ಚಾಲಿಂತ್ ಆಸಾ ತೊ ಕಾಯ್ದೊ ಕಿತೆಂ ಮ್ಹಣ್ ನೆಣಾ ಆಸ್ತಾಂ ತಿಚ್ ಚೂಕ್ ಕರ್ತಲ್ಯಾಕ್ ಉಣಿ ಶಿಕ್ಷಾ ಮೆಳ್ತಲಿ. ಆಮೊಸ್ತಲ್

ಆಪ್ಲ್ಯಾ ಪತ್ರಾಂತ್ ವಿವರುನ್ ಸಾಂಗ್ತಾ ತಿ ಶಿಕೊವ್ಣಿಯಿ ಹಿಚ್. ನಿಯಮ್ ಶಾಸ್ತ್ರ್ ಜವಾಬ್ದಾರಿ ಚಡ್ ಕೆಲ್ಯಾ, ಆನಿ ದೆಕುನ್ ಪಾತ್ಕಾಚೆಂ ವೊಜೆಂಯ್ ವಾಡ್ಲಾಂ. ಜ್ಯಾ ಸರ್ವಾಂಕ್ ಅಧಿಕಾರ್ ಮೆಳ್ಳಾ ಆನಿ ಧಾರ್ಮಿಕ್, ಸಾಮಾಜಿಕ್, ರಾಜಕೀಯ, ಆರ್ಥಿಕ್ ನಿಯಮಾಂ ಸಂಬಂಧಿತ್, ವಾ ರಿತಿಚ್ಯೊ ಸಂಗಿ ಹಾತಾಳ್ತಲಿಂ ದೆವಾಚ್ಯೆ ಪರ್ಜೆಕ್ ಅಕ್ಮಾನ್ ಕರುಂಕ್, ತಾಂಚೆಂ ಶೋಷಣ್ ಕರುಂಕ್ ವಾ ತಾಂಚೆರ್ ಜುಲುಮ್ ಚಲೊಂವ್ಕ್ ವಾ ದೆವಾಚೆಂ ರಚ್ಣಾಂ ಕಶಿಂ ಆಸ್ಲೆಂ ತಾಂಚೆಂ ಘರ್ ನಾಸ್ ಕರುಂಕ್ ಆಪ್ಲೊ ಅಧಿಕಾರ್ ವಾಪರಿತ್ ತರ್ ತಾಂಕಾಂ ಕರಿಣ್ ಶಿಕ್ಷಾ ಮೆಳ್ತಲಿ. “ಸೊಮ್ಯಾ, ಹಿ ವೊಪಾರ್ ಆಮ್ಕಾಂಚ್ ವಾ ಹೆರ್ ಸಮೇಸ್ತಾಂಕ್ ಯಿ ಮ್ಹಣ್ ಸಾಂಗ್ತಾಯ್?” ಪೆದ್ರುಚೆಂ ಹೆಂ ಸವಾಲ್ ಜಾಗ್ರುತ್ಯಾಯೆಚ್ಯಾ ಸಮುದಾಯಿಕ್ ರುಪಾ ತೆವ್ತಿಂ ದಿಗಂತ್ ಉಗ್ಡೊ ಕರ್ತಾ (ಲೂಕ್ 12:41). ಜೆಜುಚಿ ವೊಪಾರ್ ಕ್ರಿಸ್ತಿ ಧರ್ಮಸಭೆಚ್ಯಾ ಹರೆಕಾ ಸಾಂದ್ಯಾ ಖಾತಿರ್ ಸಾಂಗ್ಲಾ. ಫಾಲ್ಯಾಂ ಪರ್ಯಾಂತ್ ಕಿತೆಂಯ್ ಪಾಟಿಂ ದವರಿನಾಸ್ತಾಂ, ಹರೆಕಾ ದಿಸಾ, ಆಪ್ಲೆಂ ಕಾಮ್ ವಿಶ್ವಾಶಿಪಣಿಂ ಕರುಂಕ್ ತ್ಯಾ ಹರೆಕ್ಲ್ಯಾಚ್ಯಾ ಆಪೊವ್ಣೆಂ ಆಸಾ. ಸಮುದಾಯಾಂತ್ ಪಳೆವ್ನ್ ಘೆಂವ್ಚಿಂ ಮ್ಹಣ್ಣೆ ಮುಕೆಲ್ಪಣ್ ಘೆವ್ನ್ ಆಸಾತ್ ತಾಂಕಾಂ ಏಕ್ ಚಡ್ ವರ್ತಿ ಜವಾಬ್ದಾರಿ ಆಸಾ. ಜೆಜು ಕ್ರಿಸ್ತ್ ಆನಿ ತಾಚ್ಯೆ ಸುವಾರ್ತೆಚಿ ಸೆವಾ ಕರ್ಚಿ ಪೂಣ್ ತಿ ವಾಪರಿನಾಸ್ತಾಂ ರಾಂವ್ಚೆಂ ಪಂಥಾಹ್ವಾನ್, ಸಮುದಾಯಾಚ್ಯಾ ಮುಕೆಲ್ಯಾಂಕ್ ಚಡ್ ಕರುನ್ ಲಾಗ್ತಾ. ಜಿ ಮೆಜಾಚ್ಯಾ ಪ್ರಧಾನ್ ಸುವಾರ್ತೆರ್ ಬಸ್ಲಿಂ ಆಸಾತ್ ತಾಣಿಂ ಆಪ್ಣಾಕ್ ಘೆಂವ್ಚೆ ಆದಿಂ ಹೆರಾಂಕ್ ತಾಂಚೊ ವಾಂಟೊ ಮೆಳ್ಳಾ ಮ್ಹಣ್ ಖಂಡಿತ್ ಕರಿಚೆ. ಜೆಜು ಪ್ರಾಮಾಣಿಕ್ ಆನಿ ಶಾಣ್ಯಾ ಕಾರ್ಭಾರ್ಯಾ ವಿಶಿಂ ಬರೆಂ ಉಲಯ್ತಾ. ತೊ ಪದ್ವೆಚ್ಯಾ ಆಕರ್ಶಣಾಚ್ಯಾ ಪಾಸಾಂತ್ ಪಡ್ಲಲೊ ನಾ ಆನಿ ಜೊಕ್ಲ್ಯಾ ಪ್ರಮಾಣಾರ್ ಅಲಗ್ ರಾವುನ್ ಸಂಪನ್ಮಳಾಂ ವಾಪರ್ತಾ. “ಆಪ್ಲೊ ಧನಿ ಘರಾ ಪಾಟಿಂ ಯೆತಾನಾ ಆಪ್ಲೆಂ ಕಾಮ್ ಕರುನ್ ಆಸ್ಲೊ ಚಾಕರ್ ಭಾಗಿಚ್ ಸಯ್! ಸತ್‌ಚ್ ಹಾಂವ್ ತುಮ್ಕಾಂ ಸಾಂಗ್ತಾಂ: ತೊ ತಾಕಾ ಆಪ್ಲೆ ಸಗ್ಳೆ ಆಸ್ತೆಚೊ ಕಾರ್ಭಾರಿ ಕರ್ತಲೊ” (ಲೂಕ್ 12:43-44). ಸಾರ್ಕ್ಯೆ ರಿತಿನ್, ನಿಶಿನ್ ಆನಿ ಉಗ್ತೆಪಣಿಂ ಸಂಸಾರಿ ವಸ್ತು ವಾಪರೆಂ ಹ್ಯಾ ಸಂಸಾರಾಂತ್ ವ್ಹಡ್ ಗರ್ಜೆಚಿ ವಿಶಯ್. ಜಾಗತಿಕ್ ಪಾಂವ್ಚಾರ್ ಸಂಸಾರ್ ಹೊರ್ಬಸಾನ್ ಘಾಯೆಲಾ ಆನಿ ತಾಂತುಂ ಉತ್ಪನ್ನಾಂ ಆನಿ ವಸ್ತುಂ ಪ್ರಾಸ್ ಮನ್ಶಾಂ ಉಣ್ಯಾ

ಮೊಲಾಚಿಂ ಜಾಲ್ಯಾಂತ್. “ಪೂಣ್ ತೊ ನವ್ಕರ್ ಮ್ಹಜೊ ಧನಿ ಪಾಟಿಂ ಯೆಂವ್ಕ್ ಆನಿಕ್‌ಯಿ ವೇಳ್ ಆಸಾ ಮ್ಹಣ್ ಚಿಂತುನ್ ಆಪ್ಲ್ಯಾ ಚಾಕ್ರಾ ಚಾಕ್ರಾಂಕ್ ಕಷ್ಟಿತ್ ಜಾಲ್ಯಾರ್ ಆನಿ ಅಮಾಲ್ ಚಡ್ತಾ ಪರ್ಯಾಂತ್ ಪಿಯೆವ್ನ್ ಪಡತ್ ಜಾಲ್ಯಾರ್, ತ್ಯಾ ಚಾಕ್ರಾಚೊ ದನಿ, ತೊ ತಾಚಿ ವಾಟ್ ಪಳೆವ್ನ್ ನಾತ್ಲಲ್ಯಾ ದಿಸಾ ಆನಿ ತಾಣೆಂ ಚಿಂತಿನಾತ್ಲೆ ಘಡಿಯೆ ಯೆತಲೊ ಆನಿ ತಾಕಾ ಕರಿಣ್ ಶಿಕ್ಷಾ ಲಾಯ್ತಲೊ ಆನಿ ಅವಿಶ್ವಾಸಾಂಚಿ ಗತ್ ತಾಕಾ ತರಾಯ್ತಲೊ” (ಲೂಕ್ 12:45-46).

ಹಾಂಗಾ ದಿಲ್ಲ್ಯಾ ಉತ್ರಾಂನಿ, ಅವಿಶ್ವಾಶಿ ಚಾಕ್ರಾಚ್ಯಾ ಮನೋಭಾವಾಚೆರ್ ಗುಮಾನ್ ದಿಂವ್ಚೆಂ ಗರ್ಜೆಚೆಂ. ಸೊಮ್ಯಾಚೆಂ ಯೆಣೆಂ ಭೊವ್ ಪಯ್ ಆಸಾ ಮ್ಹಣ್ ತೊ ಖಂಡಿತ್ ಜಾಣಾ, ಆನಿ ನಿಮಾಣೊ ಉಲ್ಲೇಖ್ “ಅವಿಶ್ವಾಶಿ” ಹಾಕಾಯ್ ಗುಮಾನ್ ದಿಂವ್ಕ್ ಜಾಯ್. ಕೀರ್ತನಾಂನಿ ಪಿಶೆಪಣ್ ಆನಿ ನಾಸ್ತಿಕವಾದ್ ಏಕ್ ಜೊಡಿಯೆಚಿಂ ಮ್ಹಳ್ಳೆ ಬರಿಂ ಯೆತಾತ್: “ಪಿಸೊ ಆಪ್ಲ್ಯಾ ಮನಾಂತ್ ಮ್ಹಣ್ತಾ, “ದೇವ್ ನಾ!” (ಕೀ. 14:1; ಪಳೆ, ಕೀ. 53:2). ದೆವಾಕ್ ಆಪ್ಲ್ಯಾ ಕಾಳ್ಜಾ ಥಾವ್ನ್ ಭಾಯ್ ದವ್ರುಂಕ್ ಆಶೆತಾತ್ ತಿಂ ಸೊಂಪೆಪಣಿಂ ಆಪ್ಲ್ಯಾ ಶೆಜಾರ್ಯಾಂಕ್ ಯೆವ್ಕಾರ್ ದಿಂವ್ಕ್ ಆನಿ ಆಪ್ಣಾಂಕ್ ಆಸಾ ತೆಂ ದಯ್ಜಿಕ್ ಯೋಜನ್ ವಳ್ಕುಂಕ್ ಸಕ್ಚಿಂನಾಂತ್. ಸಕ್ಡಾಂಚಿ ರುಡ್ತಿ ಕರ್ಚಿ ಖಾತಿರ್ ಸೊಮಿ ಪರ್ತ್ಯಾನ್ ಯೆತಲೊ ಆನಿ ಹರೆಕ್ಲ್ಯಾನ್ ಆಪಾಪ್ಲ್ಯಾ ಜಿವಿತಾಚೆಂ ಲೇಕ್ ದಿಂವ್ಚೆಂ ಪಡ್ಲಲೆಂ ಮ್ಹಣ್ ಸುವಾರ್ತಾ ಪರ್ಗಟ್ತಾ. ಶಿಕ್ಷಾ ದಾಕೊವ್ನ್ ಆಮ್ಚ್ಯಾರ್ ಆಪ್ಣಾಕ್‌ಚ್ ಥಾಪ್ಲೆಂ ದೆವಾಚ್ಯಾ ಶಿಕೊವ್ಣಾ ವಿಧಾನಾಚೊ ಏಕ್ ವಾಂಟೊ ನ್ಹಯ್. ಕ್ರಿಸ್ತಿ ಸಮುದಾಯ್

ಬಾಪಾಚೆಂ ಘರ್. ಥಂಯ್ ಜಿವಿತ್ ಆನಿ ಮೋಗ್ ಸಂಭ್ರಮ್ತಾತ್. ತಾಂಚೆಂ, ಆಮಿ ಹರೆಕ್ಲ್ಯೊ ಕರ್ತಾಂವ್ ತೆ ವಿಂಚೊವ್ಣೆಚೆಂ ಫಳ್, ಇನಾಮ್ ವಾ ಭಾಯ್ವಾಂವ್ ಪಳೆಂವ್ಕ್ ಮೆಳ್ತಲೆಂ.

ಸಾಂ ಪಾವ್ಲುಚ್ಯೆ ಆನಿ ಸುವಾರ್ತೆಚ್ಯೆ ದಿಷ್ಟಿನ್, ಮರ್ಣಾಚೆರ್ ಕ್ರಿಸ್ತಾಚ್ಯಾ ಜಯ್ತಾಚ್ಯಾ ಉಜ್ವಾಡಾಂತ್ ಪಳೆತಾನಾ, ಕರಿಣ್ ಮ್ಹಣ್ ಲೆಕ್ಲಲೆಂ ವಾಯ್ಟ್, ಕ್ರಿಸ್ತಿ ಮಿಸಾಂವಾಕ್ ಏಕ್ ಗಂಭೀರ್ ಆಡ್ಕಳ್ ಮ್ಹಣ್ ಲೆಕ್ಲಾಂ. ಬಾಪ್ತಿಜಾಂತ್ ಅತ್ಮಾಚ್ಯಾ ವಾವ್ರಾ ವರ್ವಿಂ, ಮಿಶನರಿ ಶಿಸಾಚ್ಯಾ ಕಾಳ್ಜಾಂತ್ ಕ್ರಿಸ್ತಾನ್ ಸುರು ಕೆಲೆಂ ರುಗ್ಡೆಂ. ಕ್ರಿಸ್ತಿ ಪರ್ಗಟ್ಣಿ ಆನಿ ಸಾಕ್ಷೆಚಿ ಕೇಂದ್ರ್ ಕೂಸ್ ದಾಕಯ್ತಾ. ಜಯ್ತಾ ಆನಿ ಕಾಕುಳ್ತಾಚ್ಯಾ ಮೊಗಾಚ್ಯಾ ಖಂಡಿತ್‌ಪಣಾಂತ್ ಚಲಾವಣ್ ಘೆತಾ ತೆಂ ಪವಿತ್ರ್ ಸಭೆಚೆಂ ಮಿಸಾಂವ್, ಸರ್ವ್ ರುಪಾಂನಿ ದಿಸುನ್ ಯೆತಾ ತ್ಯಾ ವಾಯ್ವಾಚೆರ್ ರುಜುಂಕ್ ಭಿಯೆನಾ. ಭಾವಾಡ್ಪಾಂಕ್ ಜಾಯ್ತೆಂ ದಿಲಾಂ, ತಾಂಕಾಂ ಜಾಯ್ತೆಂ ಜಾಯ್ - ಭೆಟೊಂವ್ಚೆಂ, ಪರ್ಗಟ್ಣೆಂ ಆನಿ ವಾಂಟ್ಣೆಂ. ವಾಯ್ಟ್ ಆನಿ ಮರ್ಣಾ ಥಾವ್ನ್ ಸಾಲ್ವಾಸಾಂವ್ ಮೆಳ್ಳೆಂ ಜೆಜು ಕ್ರಿಸ್ತಾ ಥಾವ್ನ್ ಮಾತ್ ಮ್ಹಣ್ ಸ್ಪಶ್ಟ್ ಆನಿ ಭರ್ವಶ್ಯಾಭರಿತ್ ಪರ್ಗಟ್ಣಿ ಕೆಲ್ಯಾ.

ಕಳೊವ್ಣಿ
ಸಾಂತ್ ಆಂತೊನ್ ಪೂನ್‌ಶೆತ್, ಕೆರೆಕ್ಚೆ
ಹರೆಕಾ ಮಂಗಳ್ಯಾರಾ ಸಣ್ಣಿಂ 10-11 ಆರಾಧನ್.
11 ವರಾರ್ ಮಿಸಾಚೆಂ ಬಲಿದಾನ್ ಆನಿ
ಸಾಂತಾಚ್ಯಾ ಮಾನಾಕ್ ನವೆನ್.
ಮಿಸಾ ಆದಿಂ ಕುಮ್ಮಾರಾಕ್ ಅವ್ಕಾಸ್ ಆಸಾ.
ಉಪ್ರಾಂತ್ ಜೆವಣ್ ಆಸಾ.
ರೆಕ್ಟರ್ - 9448167077
08259-288310

ಸಾಂ ಲೊರೆಸಾಚೆಂ ಪೂನ್‌ಶೆತ್, ಬೊಂದೆಲ್
ಹರೆಕಾ ಮಂಗಳ್ಯಾರಾ ಸಾಂ ಲೊರೆಸಾಚ್ಯಾ ಮಾನಾಕ್ ನವೆನ್
ಸಣ್ಣಿಂ : 10.00 ವರಾರ್ ಕುಮ್ಮಾರಾಂ
10.30 ವರಾರ್ ಆರಾಧನ್
11.30 ವರಾರ್ ಮಿಸಾಚೆಂ ಬಲಿದಾನ್ ಆನಿ ನವೆನ್
12.30 ವರಾರ್ ಭಕ್ತಿಕಾಂಕ್ ಜೆವಣ್
ಸರ್ವ್ ಭಕ್ತಿಕಾಂಕ್ ಮೊಗಾಚೆಂ ಆಮೊವ್ಣೆಂ
- ಬಿಗಾರ್.

AYURVEDIC POWER®
FOR
HAIR
AND
MIGRAINE
TRESS
ಮೈಗ್ರೇನ್ ತಳ್ಳೆ ಫಡಾಫಡ್
ನಿದಾರ್ತಾ. ಅಕಾಲಿಕ್ ಆನಿ
ವಿಪರೀತ್ ಕೇಸ್ ಝಡ್ಡೆ
ರಾವಯ್ತಾ. ಮಾತ್ಸ್ಯ ತಾಳು
ಥಂಡಾಯ್ಕಿಂವಿತ್ ದವರ್ತಾ.
ಬರಿ ನೀಡ್ ಯೇಶೆಂ ಕರ್ತಾ.
ಕೆಸಾಂಚಿ ಭಲಾಯ್ಕಿ ಸಾಂಬಾಳ್ತಾ.
WESTERN GHATS
PHARMACEUTICALS
Ph: 080 - 28437439, 28437832

“ಗುಡ್ ಮೊರ್ನಿಂಗ್ ಸರ್” ಮುಳ್ಳೊ ವ್ಹಡ್ ತಾಳೊ. ಹಾಕಾ ಕಾರಣ್ ಕ್ಲಾಶಿ ಭಿತರ್ ಚಾರ್ಲಿ ಮಾಸ್ತರಾಚೆಂ ಯೆಣೆಂ. ಪಂಚ್ವೆಸ್ ವರಾಂಚೊ ಅನ್ವೊಗ್ ಪೂಣ್ ಹೈ ಕೊಲೆಜಿಕ್ ಹ್ಯಾಚ್ ವರಾನ್ ವರ್ಗ್ ಜಾವ್ನ್ ಆಯ್ಲಾ. ವಿದ್ಯಾರ್ಥಿಂಕ್ ಬಸುಂಕ್ ಪರ್ವಣಿ ದಿತಚ್ ಹಾಜಿ ಕಾಡಿ ಆನಿ ಕ್ಲಾಸ್ ಸುರಾತ್ಲಿ. ಸುಮಾರ್ ಕಾಲ್ತೆಂ ವರ್ ಜಾತಾನಾ ಕೊಲೆಜಿಚೊ ಪ್ರಾಂಶುಪಾಲ್ ಕ್ಲಾಶಿ ಭಿತರ್ ರಿಗ್ಲೊ. ಪ್ರಾಂಶುಪಾಲಾಚೆಂ ಮುಖಮಳ್ ರಾಗಾನ್ ಭರ್ಲೆ ಬರಿಂ ದಿಸ್ತಾಲೆಂ. “ಚಾರ್-ಪಾಂಚ್ ದಿಸಾಂ ಥಾವ್ನ್ ಹೈ ಮಾಳ್ಕೆರ್ ಹಾಂವ್ ಪಾಶಾರ್ ಜಾತಾನಾ ಮ್ಹಜ್ಯಾ ನಾಕಾಕ್ ಸಿಗ್ಗಿಟೆಚೊ ವಾಸ್ ಮಾರ್ಚ್ ಆಸಾ!” ಸಿಗ್ಗಿಟೆಚೊ ವಾಸ್ ಮ್ಹಣ್ತಾನಾ ಸರ್ವಾಂನಿ ಹುಂಗುಂಕ್ ಸುರು ಕೆಲೆಂ. ಮುಂದರುನ್, “ಹ್ಯಾ ಕಾರಣಾಕ್ ಲಾಗುನ್ ಶಿಸ್ತ್ ಸಮಿತಿಚ್ಯಾ ಸಾಂದ್ಯಾಂನಿ ಸರ್ವ್ ವಿದ್ಯಾರ್ಥಿಂಚಿ ತಪಾಸ್ಣಿ ಕರ್ಚಾಕ್ ಮೇಟ್ ಕಾಡ್ಲಾಂ. ಸರ್ವಾಂನಿ ತಪಾಸ್ಣಿಕ್ ಅವ್ಯಾಸ್ ಕರ್ನ್ ದಿಂವ್ಚೊ, ಜಿಂ ಕೊಣ್ ಸಾಂಪಡ್ತಾತ್ ತಾಂಕಾಂ ಕೊಲೆಜಿ ಥಾವ್ನ್ ಡಿಬಾರ್ ಕರ್ತಲ್ಯಾಂವ್” ಮ್ಹಣ್ ಉದ್ಗಾರ್ಲೊ. ಶಿಸ್ತ್ ಸಮಿತಿಚೊ ವಿದ್ಯಾರ್ಥಿ ಸಂಯೋಜಕ್ ರಾಹುಲ್. ಜೊ ಕ್ಲಾಶಿಚೊ ಮುಖೆಲಿ. ಬುದ್ಧಂತ್ ವಿದ್ಯಾರ್ಥಿ, ಭಾಶಣಾಂ ದಿಂವ್ಚ್ಯಾಂತ್ ಅವ್ಲಾ, ತಾಚ್ಯಾಕಿ ವರ್ತ್ಯಾನ್ ಚಾರ್ಲಿ ಮಾಸ್ತರಾಚೊ ಶೆಜಾರಿ. ತಪಾಸ್ಣಿ ಸುರು ಕೆಲ್ಲಿಚ್ ಸರ್ವ್ ವಿದ್ಯಾರ್ಥಿಂ ಥಂಯ್ ಭೆಂ ದಿಸುನ್ ಯೆತಾಲೆಂ. ತಪಾಸ್ಣಿ ಸೊಂಪ್ಲಿ, ಪೂಣ್ ಕೊಣಾಚ್ ಸಾಂಪಡ್ಲೊ ನಾ! ಹೆಂ ಪಳೆವ್ನ್ ಚಾರ್ಲಿ ಮಾಸ್ತರ್ ಆಪ್ಣಾಚಿಂ ಭುರ್ಗಿಂ ಶಿಸ್ತ್ ಚಿಂ ಮ್ಹಣ್ ಚಿಂತುನ್ ಸಂತೊಸ್ಲೊ ಆನಿ ಫಾಮ್ ಪುಸುಂಕ್ ಆಪ್ಲೊ ತುವಾಲೊ ಬೊಲ್ನಾ ಥಾವ್ನ್ ಭಾಯ್ರ್ ಕಾಡ್ತಾನಾ “ಪಟ್ವ್ ಕರ್ನ್ ಏಕ್ ಆವಾಜ್ ಆಯ್ಲೊ. ಸರ್ವಾಂಚೆಂ ಧ್ಯಾನ್ ಆವಾಜಾ ತೆವಿಂ ಖಿಂಚ್ಲೆಂ. ಚಾರ್ಲಿ ಮಾಸ್ತರಾನ್ ಸಕ್ಲಾ ದೀಷ್ಟ್ ಲಾಯ್ಲಿ ತರ್ ಥಂಯ್ಸರ್ “ಬ್ರಿಸ್ಕೋಲ್ ಸಿಗ್ಗಿಟೆಚಿ ಪ್ಯಾಕೆಟ್” ತಾಚ್ಯಾ ಬೊಲ್ನಾ ಥಾವ್ನ್ ಪಡ್ಲಿ.

ಪ್ರಾಂಶುಪಾಲ್ ಹಿ ಪ್ಯಾಕೆಟ್ ದೆಕ್ತಚ್, ಸ್ವಯಂವ್ ಆಪ್ಲ್ಯಾ ಹಾತಾಂತ್ ತಿ ಉಕಲ್ತ್ ಮ್ಹಣಾಲೊ: “ಪಳೆಯಾ, ಅಪ್ರಾಧಿ ಆಮ್ಚೆ ಮಧೆಂಚ್ ಆಸಾ!” ಹಿಂ ಉತ್ರಾಂ ಆಯ್ಕುನ್ ಕಿತೆಂ ಜಾಪ್ ದಿಂವ್ಚಿ ಮ್ಹಣ್ ಕಳನಾಸ್ತಾಂ ಚಾರ್ಲಿ ಮಾಸ್ತರ್ ಮೊಗೊಚ್ ಪ್ರಾಂಶುಪಾಲಾಚ್ಯಾ ದಫ್ತರಾಕ್ ಗೆಲೊ.

ಕ್ಲಾಶಿಂತ್ ಘಡ್ಲಿ ಗಜಾಲ್ ಜಿಯೊ 4ಜಿ ಪರಿಂ ಹರೆಕ್ಲ್ಯಾಚ್ಯಾ ಕಾನಾಂತ್ ಪಡ್ಲಿ ಆನಿ ಸಗ್ಳೆ ಕೊಲೆಜಿಂತ್ ಗಾಜ್ಲಿ. ತುರ್ತಾನ್ ಕೊಲೆಜಿಚ್ಯಾ ಸಂಚಾಲಕಾನ್ ಆಡಳ್ತ್ಯಾ ಸಮಿತಿಚಿ ಜಮಾತ್ ಆಪಯ್ಲಿ. ಜಮಾತ್ ಸುರಾತ್ಲಾನಾ ಸುಮಾರ್ ದೊನ್ವಾರ್ ಜಾಲ್ಲೊ.



ಜಮಾತ್ ಸಾಲಾಂತ್ ಕೊಡ್ತಿಚೆಂ ವಾತಾವರಣ್. ಸರ್ವ್ ಸಾಂದೆ ಅರ್ಧ್ಯಾ ವೃತ್ತಾಕಾರಾಂತ್ ಬಸ್ಲೆ. ಮಧ್ಯಾತ್ ಸಾಂಪಡ್ಲಲ್ಯಾ ಚಾರ್ಲಿ ಮಾಸ್ತರಾಕ್ ವಿಶಿಶ್ ಬಸ್ತಾ ಅಮಾನತ್ ಕೆಲ್ಲಿ ಆನಿ ಎಕಾ ಮೆಜಾರ್ ತಿಚ್ ಬ್ರಿಸ್ಕೋಲ್ ಸಿಗ್ಗಿಟೆಚಿ ಪ್ಯಾಕೆಟ್ ಪ್ರದರ್ಶನಾಕ್ ದವರ್ಲಿ. ಚಾರ್ಲಿ ಮಾಸ್ತರಾಕ್ ಕಶಿ ತಿ ಸಿಗ್ಗಿಟ್ ಪ್ಯಾಕೆಟ್ ಆಪ್ಣಾಚ್ಯಾ ಬೊಲ್ನಾಂತ್ ಆಯ್ಲಿ ಆನಿ ಆಪ್ಣಾಕ್ ಸಿಗ್ಗಿಟ್ ಪಿಯೆಂವ್ಚಿ ಸವಯ್ ನಾ ಮ್ಹಣ್ ಪರಾತ್ಪಾರ್ತಾಯಿ ತಾಕಾ ಆಯ್ಕುಂಚೊ ತೈ ಜಮಾತೆಂತ್ ಕೊಣಾಚ್ ನಾ ಜಾಲೊ. ಆಕಿರಿಕ್ ಆಡಳ್ತ್ಯಾ ಸಮಿತಿನ ಮಾಸ್ತರಾಕ್ ನಿರಾಪ್ರಾಧಿ ಮ್ಹಣ್ ರುಜು ಕರುಂಕ್ ದೋನ್ ದಿಸಾಂಚೊ ಅವ್ಯಾಸ್

ಡಬ್ಲ್ಯು.ನಿಶ್ ಮಾರ್ಟಿನ್, ಅಲಂಗಾರ್



ದಿಲೊ. ಕಿತೆಂಚ್ ಸಾಕ್ಸ್ ವಾ ಪುರಾವೊ ಮೆಳ್ಳೊ ನಾ ತರ್ ತಾಕಾ ಕೊಲೆಜಿ ಥಾವ್ನ್ ಡಿಬಾರ್ ಕರ್ತಲ್ಯಾಂವ್ ಮ್ಹಣ್ ಕಳಯ್ಲೆಂ. ಚಿಂತಾಜನಕ್ ಚಾರ್ಲಿ ಮಾಸ್ತರ್ ಆಪ್ಲ್ಯಾ ಸ್ಕೂಟರಾರ್ ವಾರ್ಯಾರ್ ಆಯಿಲ್ಲ್ಯೆ ಪರಿಂ ಘರಾ ಯೆವ್ನ್ ಪಾವ್ಲೊ. ಮಾಸ್ತರ್ ಆಂಕ್ವಾರ್ ಆನಿ ಘರಾ ತಾಚಿ ಆನಿ ಮಾಂಯ್ಚಿ ವಸ್ತಿ. ಮಾಂಯ್ಕಿ ಖಬರ್ ಕಳುಂಕ್ ನಜೊ ಮ್ಹಣ್ ತಾಣೆಂ ಮನ್ ಕೆಲೆಂ ಪೂಣ್ ದಾರ್ ಥಾಪುಡ್ಚೆ ಆದಿಂಚ್ ತಿಣೆಂ ದಾರ್ ಕಾಡ್ನ್ “ಕಿತೆಂರೆ, ಚೊರಿಯಾಂ ಚೊರಿಯಾಂ ಸಿಗ್ಗಿಟ್ ವೊಡುಂಕ್ ಸುರು ಕೆಲ್ಯಾಯ್? ತುವೆಂ ಕೊಲೆಜಿಂತ್ ಸಿಗ್ಗಿಟ್ ವೊಡ್ಲಿ ಖಬರ್ ಗಾಂವ್ ಭರ್ ಗಾಜ್ಲ್ಯಾ ಕಾವ್ ಹಾತಿಂ ಥಾವ್ನ್ ನಿಕಳ್ಕಿಂಗಿ?” ವಿಚಾರ್ಲೆಂ. “ನಾ ಮಾಂಯ್, ಕೊಣೆಂಗಿ ಮ್ಹಾಕಾ ಹಾಂತುಂ ಫಸಯ್ಲಾಂ! ಹಾಂವ್ ಕಸಲಿಚ್ ಮಾದಕ್ ವಸ್ತು ಸೆವಿನಾ ಮ್ಹಣ್ ತುಂ ಜಾಣಾಯ್... ಜರ್

ದೋನ್ ದಿಸಾಂ ಭಿತರ್ ತ್ಯಾ ಬಾವ್ವಾಕ್ ಸೊಡ್ಲೆಂ ನಾ ತರ್ ಕಾಮ್ ನಿಕಳ್ಕಿಂ ಖಂಡಿತ್..!”

ಘರ್ದಿ ಕರಂದಾಯ್ ಪಯ್ಸ್ ಕರುಂಕ್ ಮಾಸ್ತರ್ ಸಾಂಜ್ ಜಾತಾನಾ ವಾಕಿಂಗಾಕ್ ಭಾಯ್ರ್ ಸರ್ಲೊ. ವಾಕಿಂಗ್ ರಸ್ತಾ ಬಗ್ಗನ್ ಪೂಣ್ ಮತ್ ವಿರಾರ್. ಕೊಣೆಂ ಆಪ್ಣಾಕ್ ಫಸಯ್ಲೆಂ ಮ್ಹಳ್ಯಾ ಹತಾಶ್ ಭಾವಾನ್ ಮಾಸ್ತರಾನ್ ಮೆಟಾಂ ಕಾಡ್ಲೆಂ. ಅಶೆಂ ವಾಕಿಂಗಾರ್ ಆಸ್ತಾನಾ ಅಚಾನಕ್ ತಾಕಾ ರಾಹುಲ್ ಭೆಟ್ಲೊ. ಘಡ್ಲೆಲ್ಯೆ ಸಂಗಿಂ ಉಪ್ರಾಂತ್ ರಾಹುಲಾಕ್ ಮಾಸ್ತರಾ ಲಾಗಿಂ ಉಲೊಂವ್ಕ್ ಖುಶಿ ನಾತ್ಲಿ ಮ್ಹಣ್ ತಾಕಾ ಪಳೆತಾನಾಚ್ ಕಳ್ತಾಲೆಂ ಜಾಲ್ಯಾರಿ ಆಪುಣ್ಚ್ ತಾಚ್ಯೆ ಲಾಗಿಂ ದೋನ್ ಸಬ್ದ ಉಲಯ್ತಾಂ ಮ್ಹಣ್ ಮಾಸ್ತರಾನ್ ಮನ್ ಕರ್ನ್ ತಾಚ್ಯೆ ತೆವಿಂ ಚಮ್ಕಾಲೊ. ಮಾಸ್ತರ್ ರಾಹುಲಾ ಲಾಗಿಂ ಯೆಂವ್ಚೊ ಪಳೆವ್ನ್ ರಾಹುಲ್ ಶರ್ಮೆವ್ನ್ “ಗುಡ್ ಇವ್ನಿಂಗ್ ಸರ್” ಮ್ಹಣಾಲೊ. ಪೂಣ್ ಮಾಸ್ತರ್ ಶೀದಾ ವಿಶಯಾಚೆರ್ ದೆಂವ್ಲೊ. “ಅಳಿ ರಾಹುಲ್, ತುಂ ಮ್ಹಜೊ ಶೆಜಾರಿ, ತುಕಾ ಕಳಿತ್ ಆಸ್ತಲೆಂಕಿ ಆಮ್ಕರ್ ಅಮಾಲ್ ಪಿಯೊಣೆಂ ಜಾಂವ್, ಮಾದಕ್ ವಸ್ತುಂಕ್ ಸ್ಥಾನ್ ನಾ ಮ್ಹಣ್... ಮ್ಹಜ್ಯೆ ಜಿಣ್ಯೆಂತ್ ಕೆದಿಂಕ್ಚ್ ಸಿಗ್ಗಿಟ್ ಹಾಂವೆಂ ಸೆಂವ್ಕ್ ನಾ, ಪೂಣ್ ಕಶಿ ತಿ ಪ್ಯಾಕೆಟ್ ಮ್ಹಜ್ಯಾ ಬೊಲ್ನಾಂತ್ ಆಯ್ಲಿ ಮ್ಹಣ್ ಮ್ಹಾಕಾ ಸವಾಲ್ ಧೊಸುನ್ ಆಸಾ. ತುಂ ಶಿಸ್ತ್ ಸಮಿತಿಚೊ ಸಾಂದೊ ಜಾಲ್ಲ್ಯಾನ್ ತುಂಚ್ ಸಂಚಾಲಕಾಕ್ ಮ್ಹಜ್ಯೆ ವಿಶಿಂ ಸಾಂಗ್ತಿ?” ಮ್ಹಣ್ ವಿಚಾರ್ತಾನಾ ರಾಹುಲಾನ್ ತೊಂಡಾಂತ್ಲಿ ಇಲ್ಲಿ ಥಿಂಪಿ ಗಿಳ್ನ್ “ಸರ್, ಆಡಳ್ತ್ಯಾ ಸಮಿತಿನ ನಿರ್ಧಾರ್ ಘೆತ್ಲ್ಯಾ ಉಪ್ರಾಂತ್ ಮ್ಹಾಕಾ ಕಾಂಯ್ ಕರುಂಕ್ ಜಾಯ್ನಾ. ಪೂಣ್ ಕೊಣಾ ಥಾವ್ನ್ ತೊ ವಾಸ್ ಪ್ರಾಂಶುಪಾಲಾಚ್ಯಾ ನಾಕಾಕ್

ಮಾರ್ಲೊ ಮ್ಹಣ್ ಕಳ್ಳೆಂ ಭೊವ್ ಗರ್ಜೆಚೆಂ. ಅಶೆಂಚ್ ಘಡ್ಲ್ಯಾರ್ ಆಮ್ಚಿ ಕೊಲೆಜ್ ಮಾದಕ್ ದ್ರವ್ಯಾಂಚೆಂ ಕಟ್ಟೊಣ್ ಜಾಂವ್ಕ್ ಆಸಾ” ಮ್ಹಣಾಲೊ. ರಾಹುಲಾಚಿ ಪರಿಸ್ಥಿತಿ ಮಾಸ್ತರಾಕ್ ಸಮ್ಜಲಿ ಆನಿ ತಾಚೊ ಸ್ವಭಾವ್ ಬರೊ ಲಾಗ್ಲೊ ಪೂಣ್ ನಿರಾಶಾ ಕಾಳ್ಜಾಂತ್ ಧೊಸ್ತಾಲಿ.

ರಾತ್ಲೆಂ ಜೆವಣ್ ಸೊಂಪೊವ್ನ್ ಮಾಂದ್ರಿ ಧರ್ಲಿಚ್ ಮಾಸ್ತರಾಕ್ ಸದಾಂಯ್ ನೀದ್ ಪಡ್ತಾಲಿ. ಪೂಣ್ ಆಜ್ ರಾತ್ಲೆಂ ಜೆವಣ್ ಸಯ್ತ್ ರುಚ್ಲೆಂ ನಾ. ಎಕಾ ಕೊನ್ಯಾರ್ ಬಸ್ಲೆಲ್ಯಾ ಮಾಸ್ತರಾಚ್ಯೆ ವಂತಿಂತ್ ವಿರಾರಾಂಯೆಚೊ ರೆವೊಡ್ ಮತಿಂತ್ ಘುಂವ್ತಾನಾ ಎಕಾಚ್ ಫರಾ ತಾಕಾ ದೋನ್ ದಿಸಾಂ ಆದಿಂ ಆಪ್ಲಿಂ ಪ್ಯಾಂಟ್-ಶರ್ಟಾಂ ಲಾಂಡ್ರೆಕ್ ದಿಲ್ಲೊ ಉಗ್ಡಾಸ್ ಕಿಟಾಳಾ ಭಾಶೆನ್ ರುಳ್ಳಲೊ ಆನಿ ಲಾಂಡ್ರೆವಾಲ್ಯಾನ್ಚ್ ಫಸಯ್ಲಾಂ ಮ್ಹಣ್ ಚಿಂತುನ್ ದುಸ್ರ್ಯಾ ದಿಸಾಚ್ ತಾಚ್ಯೆ ಆಂಗ್ಲಿಕ್ ವಚುನ್ ಆಪ್ಲೆಂ ಧೋರಣ್ ದಾಕೊವ್ನ್ ವಿಚಾರ್ ಕರ್ಚೊ ಮ್ಹಣ್ ಪ್ಲಾನ್ ಕೆಲೆಂ.

ಆಯ್ಕಾರಾಚೊ ದೀಸ್. ಮಾಸ್ತರ್ ಸಕಾಳಿಂಚ್ಯಾ ಮಿಸಾಕ್ ವಚುನ್ ಲಾಂಡ್ರೆ ಆಂಗ್ಲಿಕ್ ಸ್ಕೂಟರಾರ್ ಗೆಲೊ. ಲಾಗಿಂ ಲಾಗಿಂ ಪಾವ್ತಾನಾ ಪಯ್ಸ್ ಥಾವ್ನ್ ತಾಕಾ ಪ್ರಾಂಶುಪಾಲಾಚಿ ಗಾಡಿ ದಿಸ್ಲಿ. ತಿ ಲಾಂಡ್ರೆ ಮುಕಾರ್ಚ್ ರಾವ್ಲಿ. ಸ್ಕೂಟರ್ ಚಿಕ್ ಪಯ್ಸ್ ರಾವುನ್ ಪ್ರಾಂಶುಪಾಲಾನ್ ಲಾಂಡ್ರೆವಾಲ್ಯಾಕ್ ಪಂಪ್ ದಿಂವ್ಚೆಂ ಆನಿ ದೊಗಾಯ್ಚಿ ಹಾಸೊನ್ ಉಲೊಂವ್ಚೆಂ ಪಳೆವ್ನ್ ಮಾಸ್ತರಾಕ್ ಪ್ರಾಂಶುಪಾಲಾಚೆರ್ ದುಬಾವ್ ಚಡ್ಲೊ. (ಪ್ರಾಂಶುಪಾಲಾಕ್ ಆನಿ ಚಾರ್ಲಿ ಮಾಸ್ತರಾಕ್ ದೋನ್ ಉತ್ರಾಂ ಲಾಗ್ಲೆಲ್ಯಾನ್ ಪ್ರಾಂಶುಪಾಲಾನ್ ಮಾಸ್ತರಾಕ್ ದೊಳೆ ವಾಟಾರ್ ಪಳೆಂವ್ಚೆಂ ಆಸ್ಲೆಂ). ಪ್ರಾಂಶುಪಾಲಾಚ್ಯಾ ಉತ್ರಾ ಪರ್ಮಾಣೆಂ ಹ್ಯಾ ಲಾಂಡ್ರೆವಾಲ್ಯಾನ್ ಫಸಯ್ಲಾಂ ಮ್ಹಣ್ ಸಮ್ಜುನ್ ತಕ್ವಣ್ ಮಾಸ್ತರಾನ್ ಕೊಲೆಜಿಚ್ಯಾ ಕ್ಲಿನರ್ ಪಾವ್ತಾಮಾಕ್ ಫೋನ್ ಕೆಲೆಂ ಆನಿ ವಿಶಯ್ ಕಳೊವ್ನ್ ಗುಟಾನ್ ಪ್ರಾಂಶುಪಾಲಾಚ್ಯಾ ದಫ್ತರಾಂತ್ ಖಂಯ್ ತರಿ ಸಿಗ್ಗಿಟೆಚಿ ಪ್ಯಾಕೆಟ್ ಮೆಳ್ತಾಗಿ ಮ್ಹಣ್ ವಿಚಾರ್ನ್ ಸೊದುಂಕ್ ಸಾಂಗ್ಲೆಂ. ದಫ್ತರಾಂತ್ ಸೊದ್ತಾನಾ ಕಿತೆಂಚ್ ಮಾದಕ್ ಸಾಧನಾಂ ಮೆಳುಂಕ್ ನಾಂತ್ ಮ್ಹಣ್ ಪಾವ್ತಾಮಾನ್ ಮಾಸ್ತರಾಕ್ ಪಾಟಿಂ ಫೊನಾರ್ ಸಾಂಗ್ಲೆಂ. ಆಯ್ಕಾರಾಚ್ಯಾ ದಿಸಾ ಸಯ್ತ್ ಪಾವ್ತಾಮಾಕ್ ರಜಾ ನಾತ್ಲಿ.

ಜೋರ್ ಪಾವ್ನ್ ಯೆತಾನಾ ಟಿವಿರ್ ಸಿಗ್ಗಲ್ ತುಟ್ಲೆ ಪರಿಂ ಚಾರ್ಲಿ ಮಾಸ್ತರಾಚ್ಯೆ ಸೊದ್ಲೆಕ್ ಹೊ ಪ್ರಾಂಶುಪಾಲ್ ಮಧೆಂ ಘುಸ್ಲೊ ಆನಿ ಮಾಸ್ತರಾಚಿ ಮತ್ ಖಂಯ್ ಖಂಯ್ ಗೆಲಿ. ಲಾಂಡ್ರೆವಾಲ್ಯಾ ಲಾಗಿಂ ಆಯಿಲ್ಲೊ ಉದ್ದೇಶ್ ವಂತಿಕ್ ಜಳ್ತಚ್ ತಾಕಾ

ಮೆಳುಂಕ್ ಆಂಗ್ಲಿಕ್ ಗೆಲೊ. ಲಾಂಡ್ರೆವಾಲ್ಯಾನ್ ಹಾಸುಕ್ರಾ ತೊಂಡಾನ್ “ಹೊ ಮಾಸ್ತರಾ, ಮಾರ್ಲೊ” ಮ್ಹಣ್ಚ್ ಮಾಸ್ತರಾಕ್ ರಾಗ್ ತಕ್ಲರ್ ಚಡ್ಲೊ ಆನಿ ಮ್ಹಣಾಲೊ “ಸತ್ ಬೊಗಳ್ಳಾಂಯ್ ತರ್ ಖಂಡಿತ್ ಮಾರ್ತಾಂ”. ವಿಶಯ್ ಕಿತೆಂ ಮ್ಹಣ್ ವಿಚಾರ್ತಚ್ ಮಾಸ್ತರಾನ್ ಸಗ್ಳೊ ವಿಶಯ್ ವ್ಹಡ್ ತಾಳ್ಯಾನ್ಚ್ ಕಳಯ್ಲೊ. ವಿಶಯ್ ಆಯ್ಕುನ್ ಥಟಕ್ ಜಾಲ್ಲ್ಯಾ ಲಾಂಡ್ರೆವಾಲ್ಯಾನ್ “ಪೋರ್ ದೋನ್ ಸಿಗ್ಗಿಟಿ ಪ್ಯಾಕೆಟ್ಲೊ ಹಾಂವೆಂ ಘೆತ್ಲೆಲ್ಯೊ, ತಾಂತ್ಲಿ ಏಕ್ ಸಾಂಡುನ್ ಗೆಲ್ಲಿ, ತಿಚ್ ತುಜ್ಯಾ ಬೊಲ್ನಾಂತ್ ದವರ್ಲಿ ಜಾಯ್” ಸಾಂಗ್ತಾನಾ ಮಾಸ್ತರಾಕ್ ಖುಶೆಚೊ ರಿಕಾಣೊ ನಾ ಜಾಲೊ ಆನಿ ಆಸಾ ತಶಿ ಸಂಗತ್ ಪ್ರಾಂಶುಪಾಲಾ ಮುಕಾರ್ ಸಾಂಗುಂಕ್ ವಿನತಿ ಕರ್ತಾನಾ ಲಾಂಡ್ರೆವಾಲೊ ಖುಶೆನ್ ಒಪ್ಲೊ. ಸಂತೊಸಾನ್ ಪಾಟಿಂ ವೆತಾನಾ ರಿತ್ಯಾ ಹಾತಾಂನಿ ವೆಚೆಂ ನ್ಹಯ್ ಮ್ಹಣ್ ಸಮ್ಜುನ್ ಏಕ್ ಕಿಲೊ ಕುಂಕ್ಟಾ ಮಾಸ್ ಘೆವ್ನ್ ಘರಾ ಚೆಲ್ಲೊ. ಆತಾಂ ಮಾಸ್ತರಾಚಿ ತಕ್ಲಿ ಹಳು ಜಾಲಿ.

ಸೊಮಾರಾ ಸಕಾಳಿಂ, ಲಾಂಡ್ರೆವಾಲ್ಯಾಕ್ ಸ್ಕೂಟರಾರ್ ಬಸೊವ್ನ್ ಕೊಲೆಜಿಕ್ ಚಮ್ಕಾಲೊ. ಕೊಲೆಜಿ ವಾರಾ ಭಿತರ್ ರಿಗ್ತಾನಾ ಸರ್ವಾಂನಿ ಹಾಂಚ್ಯೆ ಕುಶಿಂ ನದರ್ ಘುಂವ್ತಾಯ್ತಾನಾ ಆಪುಣ್ ಆಕಾಂತ್ ವಾದಿ ಮ್ಹಣ್ ಮಾಸ್ತರಾನ್ ಚಿಂತ್ಲೆಂ. ಸರ್ವಾಂ ಹೈ ದೃಶ್ಟೆನ್ ಹಾಂಕಾಂ ಪಳೆತಾನಾ ಹಾಣಿಂ ಕೊಲೆಜಿಚೊ ದೊರೊ ಉಡೊನ್ ಯೆಂವ್ಚೆಂಚ್ ಸೊಂಪೆಂ ಮ್ಹಣ್ ದಿಸ್ಲೆಂ ಪೂಣ್ ದೊರೊ ಉಡ್ಚೆ ತಿಲ್ಲಿ ತಾಂಕ್ ದೊಗಾಯ್ಚಿ ನಾತ್ಲಿ ಮ್ಹಣುನ್ಯೆ ಸಮ್ಜಲೆಂ. ಪ್ರಾಂಶುಪಾಲಾಚ್ಯಾ ಕುಡಾ ಭಿತರ್ ರಿಗುನ್, ಉಲೊವ್ನ್, ಲಾಂಡ್ರೆವಾಲ್ಯಾನ್ ಆಪ್ಲಿ ಕಾಣಿ ಆಸಾ ತಶೆಂ ಪ್ರಾಂಶುಪಾಲಾ ಮುಕಾರ್ ದವ್ಲಿ. ಹೆಂ ಆಯ್ಕುನ್ ಪ್ರಾಂಶುಪಾಲಾಕ್ ಮನಾ ಭಿತರ್ ಜಳ್ಳೆಂ ತರಿ ಚಾರ್ಲಿ ಮಾಸ್ತರ್ ನಿರಾಪ್ರಾಧಿ ಮ್ಹಣ್ ಮಾನುನ್ ಘೆಲ್ಲೆಂ ಆನಿ ಸದಾಂಚ್ಯೆ ಜಮಾತೆರ್ ಸರ್ವಾಂ ಮುಕಾರ್ ಚಾರ್ಲಿ ಮಾಸ್ತರ್ ನಿರಾಪ್ರಾಧಿ ಮ್ಹಣ್ ಕಳಯ್ಲೆಂ. ಪೂಣ್ ಸಿಗ್ಗಿಟ್ ಸೆವ್ವಾಚಿಂ ಸೊದ್ತಾಂ ಪ್ರಗತೆರ್ ಆಸಾತ್ ಮ್ಹಣ್ ಕಳಯ್ಲೆಂ.

ತ್ಯಾ ದಿಸಾಚಿ ಕ್ಲಾಸ್ ಸೊಂಪೊವ್ನ್ ಮಾಸ್ತರ್ ಪಾಟಿಂ ಘರಾ ಆಯ್ಲೊ, ಚಾ ಪಿಯೆಲೊ ಆನಿ ರಾಹುಲಾ ಕಡೆನ್ ಉಲೊಂವ್ಕ್ ಮ್ಹಣ್ ತಾಚ್ಯಾ ಘರಾ ಗೆಲೊ. ರಾಹುಲ್ ವಯ್ರ್ ಟೆರೆಸಾರ್ ಶಿಕುನ್ ಆಸಾ ಮ್ಹಣ್ ಆವಯ್ನ್ ಸಾಂಗ್ಲೆಂ. ಆಪುಣ್ಚ್ ಟೆರೆಸಾಕ್ ಚಡೊನ್ ಉಲಯ್ತಾಂ ಮ್ಹಣ್ ಚಾರ್ಲಿ ಮಾಸ್ತರ್ ವಯ್ರ್ ಗೆಲೊ. ಟೆರೆಸಾರ್ ಪಾವ್ತಚ್ ರಾಹುಲಾಚ್ಯಾ ಹಾತಾಂತ್ ಏಕ್ ಬೂಕ್, ಬೊಲ್ನಾಂತ್ ಮೊಬಾಯ್, ದೊನಿ ಕಾನಾಂ ಭಿತರ್ ಇಯರ್ ಫೋನ್ ಆನಿ ವೊಂಟಾಂ ಮಧೆಂ ಏಕ್ ಜಳ್ತಿ ಸಿಗ್ಗಿಟ್ ಆಸ್ಲಿ!

ಕುಜ್ಜಾಂತ್ ಕ್ಯಾನ್ಸರ್‌ಕ್ ಪ್ರೇರಣಾಂ

● ಆಯ್ಸ್ಲರ್ ಹಾಂವೆಂ ಮೊಬಾಯ್ಲರ್ ಏಕ್ ವಿಡಿಯೊ ಪಳಯ್ಲೊ. ಆಮ್ಚ್ಯಾ ರಾಂದ್ವಾ ಕುಡಾಂತ್ ವಾಪುಂಚ್ಯಾ ಸದಾಂಚ್ಯಾ ಆಯ್ಸನಾಂ ಥಾವ್ನ್ ಕ್ಯಾನ್ಸರ್ ಯೆಂವ್ಕ್ ಸಾಧ್ಯ್ ಆಸಾ ಮ್ಹಣ್ ಕ್ಯಾನ್ಸರ್ ಪಿಡೆಚಿ ತಜ್ಞ್ ದಾಕ್ಟರಿನ್ ದಿಂವ್ಚೊ ವಿವರ್ ತ್ಯಾ ವಿಡಿಯೊಂತ್ ಆಸ್‌ಲ್ಲೊ. ಸಬಾರ್ ಜಣಾಂ ಕುಜ್ಜಾಂತ್ ಮೈಕ್ರೊಅವನ್ ವಾಪ್ರಿತಾತ್. ಮೈಕ್ರೊಅವನಾಂತ್ ಖಾಣ್ ತಯಾರ್ ಕೆಲ್ಯಾರ್ ವಾ ರಾಂದ್ವಾರ್ ಕ್ಯಾನ್ಸರ್‌ಕ್ ಕಾರಣ್ ಆಸ್ಚಿಂ ಕಿರ್ಣಾಂ ಖಾಣಾಂತ್ ಭರ್ಸುನ್ ಕ್ಯಾನ್ಸರ್ ಉಬ್ಜಯ್ತಾ ಮ್ಹಣ್ ತಿಣೆಂ ಜಾಗ್ವಣಿ ದಿಲ್ಯಾ. ಆಮ್ಚ್ಯಾ ಕುಜ್ಜಾಂನಿ ಆತಾಂ ಚಿಡ್ಕನಾತ್‌ಲ್ಲ್ಯಾ ಆಯ್ಸನಾಂನಿ ರಾಂದ್ವೆಂ, ಖಾಣ್ ಭಾಜ್ಚೆಂ ಚಡ್ ಜಾಯಿತ್ ಆಸಾ. ಚಿಡ್ಕನಾತ್‌ಲ್ಲ್ಯಾ ಆಯ್ಸನಾಂನಿ, ರಾಂದ್ವಾರ್ ತಾಂತುಂ ಆಸ್ಚೆಂ ಕೆಮಿಕಲ್ ಖಾಣಾಂತ್ ಮೆಳುನ್ ಕ್ಯಾನ್ಸರ್ ಉಬ್ಜಯ್ತಾ. ಅಶೆಂಚ್ ಅಲ್ಯುಮಿನಿಯಮಾಚ್ಯಾ ಆಯ್ಸನಾಂನಿ ರಾಂದ್ವಾರ್ ವಾ ಅಲ್ಯುಮಿನಿಯಮಾಚ್ಯಾ ಆಯ್ಸನಾಂನಿ ರಾಂದ್ವೆಂ ಖಾಣ್ ಜಮೊವ್ನ್ ದವರ್ಲ್ಯಾರ್, ಆಯ್ಸನಾಂ ಥಾವ್ನ್ ಅಲ್ಯುಮಿನಿಯಮ್ ಭಾಯ್ರ್ ಸರುನ್ ಕುಡಿ ಭಿತರ್ ವೆತಾ ಆನಿ ಕಿಡ್ಲಿ, ಮೆಂದು ಆನಿ ಕಾಳ್ಜಾಕ್ ಅನಾಹುತ್ ಕರ್ತಾ; ಕ್ಯಾನ್ಸರ್ ಪಿಡಾಂಯ್ ಉಬ್ಜಯ್ತ್ ಮ್ಹಣ್ ತಿಣೆಂ ವಿವರ್ ದಿಲಾ. ಹೊ ವಿಡಿಯೊ ಪಳಯಿಲ್ಲ್ಯಾ ಉಪ್ರಾಂತ್ ಹಾಂವೆಂ ಹ್ಯಾ ತಿನಾಯಿ ವಸ್ತುಂಚೊ ಉಪ್ಯೋಗ್ ರಾವಯ್ತಾ. ಹಿ ಚತ್ರಾಯ್ ಹೆರಾಂಕ್ ದಿಲ್ಯಾರ್ ಬರಿ ಜಾಯ್.

—ಎಮ್. ಜಿ., ಮಂಗ್ಳುರ್

● ಪಾಟ್ಲ್ಯಾ ವರ್ಸಾಂನಿ ಮೊಬಾಯ್ಲರ್ ಅಸಲೆ ಕಾಂಯ್ ಸಂದೇಶ್, ವೀಡಿಯೊ ಪಾಶಾರ್ ಜಾಯಿತ್ ಆಸಾತ್. ಆಪುಣ್ ತಜ್ಞ್ ವಾ ಸಂಶೋಧಕ್ ಮ್ಹಣುನ್ ಚೂಕ್ ಗಜಾಲಿ ಮೊಬಾಯ್ಲಾಚೆರ್ ಫಾಲ್ತಾತ್ ಆನಿ ತೆ ಎಕ್ಲ್ಯಾ ಥಾವ್ನ್ ದುಸ್ರ್ಯಾಕ್ ಅಶೆಂ ಪಾಶಾರ್ ಜಾಯಿತ್ ಆಸ್ತಾತ್. ಅಸಲೆ ವಿಡಿಯೊ, ಸಂದೇಶ್ ಚೂಕ್ ಆನಿ ಫಟ್ ಆಸ್ಲ್ಯಾಯಿ ಎಕ್ಲ್ಯಾ ಥಾವ್ನ್ ದುಸ್ರ್ಯಾಕ್ ಪ್ರಸಾರ್ ಜಾಯಿತ್ ಆಸ್ತಾತ್. ತುವೆಂ ಉಲ್ಲೇಕ್ ಕೆಲ್ಲೊ ಹೊ ವಿಡಿಯೊ ತಯಾರ್ ಕೆಲ್ಲಿ ವ್ಯಕ್ತಿ ಕ್ಯಾನ್ಸರ್ ಪಿಡೆಚಿ ತಜ್ಞ್ ಆಸ್ಚಿ ಸಾಧ್ಯತಾ ನಾ. ತಿಣೆಂ ಕಿತೆಂ ಸಂದೇಶ್ ದಿಲಾ ತೊ ಸಾರ್ಕೊ ನಾ.

ಮೈಕ್ರೊಅವನ್ ಆನಿ ಕ್ಯಾನ್ಸರ್:

ಆಮ್ಚ್ಯಾ ಘರಾಂನಿ ವಾಪುಂಚ್ಯಾ ಪ್ರಾಸ್ ಕಿತ್ಲೆತ್ಯಾ ಚಡ್ ವಾಂಟ್ಕಾಂನಿ ಅಮೇರಿಕಾ ಆನಿ ಯುರೊಪಾಚ್ಯಾ ಥಂಡಿಯೆಚ್ಯಾ ಗಾಂವಾಂನಿ ಖಾಣ್ ತಯಾರ್ ಕರುಂಕ್ ಆನಿ ತಯಾರ್ ಕೆಲ್ಲೆಂ ಖಾಣ್ ಹುನ್ ಕರುಂಕ್ ಮೈಕ್ರೊಅವನ್ ವಾಪ್ರಿತಾತ್. ಅಮೇರಿಕಾಚ್ಯಾ ಲಗ್ವ್ 97% ಘರಾಂನಿ ಮೈಕ್ರೊಅವನ್ ಆಸಾ.



ತ್ಯಾ ಗಾಂವಾಂನಿ ಆಮ್ಚೆ ಪ್ರಾಸ್ ಚಡ್ ಭಲಾಯ್ಕೆ ಚತ್ರಾಯ್ ಘೆತಾತ್ ಆನಿ ಕ್ಯಾನ್ಸರ್ ತಸಲಿ ಪಿಡಾ ಉಬ್ಜುಂಕ್ ಕಾರಣ್ ಆಸ್ಲ್ಯಾರ್ ಮೈಕ್ರೊಅವನಾಚೆರ್ ಬಂದಡ್ ಆಸ್ತಿ.

ಮೈಕ್ರೊಅವನಾಂತ್ ಉಬ್ಜುಂಚ್ಯಾ ಕಿರ್ಣಾಂ ವಿಶಿಂ ಕಳಿತ್ ಆಸ್ಚೆಂ ಬರೆಂ. ಆಮ್ಚ್ಯಾ ಭೊಂವ್ತಿಂ ಉಬ್ಜುಂಚ್ಯಾ ಕಿರ್ಣಾಂನಿ ಪ್ರಮುಕ್ ದೋನ್ ರಿತಿ ಆಸಾತ್. ಪಯ್ಲಿಂ ಎಕ್ಸ್-ರೆ ಆನಿ ಗಾಮಾ ಕಿರ್ಣಾಂ. ಎಕ್ಸ್-ರೆ ಕಿರ್ಣಾಂ ಚಡ್ತಾವ್ ಆಸ್ತೆಂನಿ ವಾಪ್ರಿತಾತ್. ಗಾಮಾ-ರೆ ಕಿರ್ಣಾಂ ಸುರ್ಯಾ ಥಾವ್ನ್ ಯೆತಾತ್ ತರಯಿ ತಿಂ ಧರ್ಣಿಕ್ ಪಾವನಾಂತ್. ಗಾಮಾ ಕಿರ್ಣಾಂ ಅಣು ಸಕ್ತಿ ಥಾವ್ನ್ಯಾ ತಯಾರ್ ಕರ್ತಾತ್. ಎಕ್ಸ್-ರೆ ಆನಿ ಗಾಮಾ-ರೆ ಹಿಂ ಕಿರ್ಣಾಂ ಚಡ್ ಸಕ್ತಿಚಿಂ ಆಸುನ್ ತಿಂ ಮನ್ಯಾಚ್ಯಾ ಜೀವ್ ಕಣಾಂನಿ ಬದ್ಲಾಪ್ ಕರುಂಕ್ ಸಕ್ತಾತ್ ಆನಿ ತ್ಯಾ ವರ್ವಿಂ ಹಿಂ ಕಿರ್ಣಾಂ ಕ್ಯಾನ್ಸರ್‌ಕ್ ಕಾರಣ್ ಜಾವ್ತಾ. ತ್ಯಾ ಪಾಸತ್ ಎಕ್ಸ್-ರೆ ತಸಲ್ಯಾ ಕಿರ್ಣಾಂಕ್ ಚಡ್ ಕಾಳ್ ಉಗ್ತೆಂ ಜಾಂವ್ಚೆಂ ಭಲಾಯ್ಕೆ ಬರೆಂ ನ್ಹಯ್. ದುಸ್ರ್ಯಾ ರಿತಿಚ್ಯಾ ಕಿರ್ಣಾಂಕ್ radiofrequency (RF) radiation ಮ್ಹಣ್ ನಾಂವ್ ಆಸಾ. ಹಾಂತುಂ radio waves ಆನಿ microwaves ಮ್ಹಳ್ಳಿಂ ದೋನ್ ರಿತಿ ಆಸಾತ್. ಹಿಂ ಕಿರ್ಣಾಂ ಜೀವ್ ಕಣಾಂಚೆರ್ ಬದ್ಲಾಪ್ ಹಾಡಿನಾಂತ್ ಆನಿ ಕ್ಯಾನ್ಸರ್ ತಶೆಂ ಹೆರ್ ಕಿತೆಂಯ್ ಅನಾಹುತ್ ಕರಿನಾಂತ್.

ಮೈಕ್ರೊಅವನಾಂತ್ ವಿಶೇಸ್ ರಿತಿಚಿಂ (high frequency) radio waves ವಾಪ್ರಿತಾತ್. ರೇಡಿಯೊ ವೇವ್ ಮ್ಹಣ್ಚೆಂ ಹಿಂ ಕಿರ್ಣಾಂ ಟೆಲಿವಿಶನಾಚೆ, ಮೊಬಾಯ್ಲಾಚೆ ಆನಿ ಹೆರ್ ಸಂದೇಶ್ ಪಾಶಾರ್ ಕರುಂಕ್ಯಾ ವಾಪ್ರಿತಾತ್. ಮೈಕ್ರೊಅವನಾ ಭಿತರ್ ದವರ್‌ಲ್ಲ್ಯಾ ಖಾಣಾಂತ್ ಆಸ್ಚೆ ಉದ್ದಾಚೆ ಖಣ್, ಹ್ಯಾ ರೇಡಿಯೊವೇವ್ ಕಿರ್ಣಾಂಚ್ಯಾ ಪ್ರಭಾವಾನ್ ಹುನ್ ಜಾತಾತ್ ಆನಿ ತ್ಯೆ ವರ್ವಿಂ ಖಾಣ್ ಹುನ್ ಜಾತಾ ವಾ ರಾಂದುಂಕ್ ಜಾತಾ. ಹಿಂ ಕಿರ್ಣಾಂ ಖಾಣಾಂತ್ ಭರ್ಸುನ್ ಆಸನಾಂತ್. ಕಶೆಂ ಮೊಬಾಯ್ಲಾರ್ ಉಲಯ್ತಾನಾ, ಮೊಬಾಯ್ಲಾ ಥಾವ್ನ್ ಆಯಿಲ್ಲಿಂ ಕಿರ್ಣಾಂ ಮನ್ಯಾಚ್ಯೆ ಕುಡಿಚೆರ್ ಪರಿಣಾಮ್ ಕರಿನಾಂತ್ ತಶೆಂಚ್ ಮೈಕ್ರೊಅವನಾ ಭಿತರ್ ಉಬ್ಜಲ್ಲಿಂ

ಕಿರ್ಣಾಂ ಉದಕ್ ಹುನ್ ಕರ್ಚೆಂ ಸೊಡ್ನ್ ಹೆರ್ ಕಿತೆಂಯ್ ಕರಿನಾಂತ್. ತರಯಿ ತಿಂ ಕಿರ್ಣಾಂ ಭಾಯ್ರ್ ಯೆನಾಶೆಂ ಮೈಕ್ರೊಅವನಾಂತ್ ವ್ಯವಸ್ಥಾ ಆಸಾ. ಉದ್ಯಾಚೊ ಅಂಶ್ ನಾತ್‌ಲ್ಲೆ ವಸ್ತು ಮೈಕ್ರೊಅವನಾಂತ್ ಹುನ್ ಜಾಯ್ನಾಂತ್. (ಹುನ್ ಜಾಲ್ಲ್ಯಾ ಖಾಣಾ ಥಾವ್ನ್ ಉಬ್ಜಲ್ಲೆ ಉಬೆನ್ ಮೈಕ್ರೊಅವನಾ ಭಿತರ್ ದವರ್‌ಲ್ಲೆಂ ಆಯ್ಸನ್ ಹುನ್ ಜಾಯ್ನ್) ವಾ ಮೈಕ್ರೊಅವನಾಂತ್ ರಾಂದ್‌ಲ್ಲೆಂ, ಹುನ್ ಕೆಲ್ಲೆಂ ಖಾಣ್ ಕ್ಯಾನ್ಸರ್‌ಕ್ ಕಾರಣ್ ಜಾಂವ್ಚೆ ತಶೆಂ radioactive ಜಾಯ್ನಾ. ಹೆರ್ ರಿತಿನ್ (ರಾಂದ್ಲಿರ್ ವಾ ಗ್ಯಾಸಾಂತ್) ರಾಂದ್ತಾನಾ ಖಾಣಾಂತ್ ಕಿತೆಂ ಬದ್ಲಾಪ್ ಜಾತಾ, ತೆಂಚ್ ಮೈಕ್ರೊಅವನಾಂತ್ ರಾಂದ್ತಾನಾಂಯ್ ಜಾತಾ. ಖಾಣಾಂತ್ಲೆ ಸತ್ತ್ ಚಡನಾಂತ್ ವಾ ಉಣೆಂ ಜಾಯ್ನಾಂತ್. ಮೈಕ್ರೊಅವನಾಚೆಂ ದಾರ್ ಧಾಂಪ್ಲ್ಯಾರ್ ಮಾತ್ ಮೈಕ್ರೊಅವನ್ ಕಾಮ್ ಕರ್ತಾ ಜಾಲ್ಲ್ಯಾನ್ ಮೈಕ್ರೊಅವನಾ ಭಿತರ್ ಉಬ್ಜಲ್ಲಿಂ ಕಿರ್ಣಾಂ ಭಾಯ್ರ್ ಯೆನಾಂತ್. ಮೈಕ್ರೊಅವನ್ ವಾಪ್ರಿತಾನಾ, ಸರ್ವ್ ರಿತಿಚಿಂ ಆಯ್ಸನಾಂ ವಾಪುಂಕ್ ಜಾಯ್ನಾಂತ್. ಮೈಕ್ರೊಅವನಾ ಭಿತರ್ ದವುಂಕ್ ಜಾಂವ್ಚಿಂ ಆಯ್ಸನಾಂ ವಾಪ್ರಿನಾತ್ಲ್ಯಾರ್, ಮೈಕ್ರೊಅವನ್ ಘುಟುನ್ ಅನಾಹುತ್ ಜಾವ್ತಾ, ನ್ಹಯ್ ತರ್ ಹೆರ್ ಅಪಾಯ್ ನಾಂತ್.

ಚಿಡ್ಕನಾತ್‌ಲ್ಲಿಂ ಆಯ್ಸನಾಂ:

ಆಜ್‌ಕಾಲ್ ಜಾಯ್ತ್ಯಾ ಕುಜ್ಜಾಂನಿ ಖಾಣ್ ಭಾಜುಂಕ್, ರಾಂದುಂಕ್ ಚಿಡ್ಕನಾತ್‌ಲ್ಲಿಂ ಆಯ್ಸನಾಂ (nonstick cookware) ವಾಪ್ರಿತಾತ್. ಹ್ಯಾ ಆಯ್ಸನಾಂನಿ ಖಾಣ್ ಆಯ್ಸನಾಕ್ ಚಿಡ್ಕನಾಶೆಂ ಟೆಫ್ಲೊನ್ ಮ್ಹಳ್ಳಿ ವಸ್ತು ಆಯ್ಸನಾಚೆರ್ ಲಾಗಯಿಲ್ಲಿ ಆಸ್ತಾ. ಟೆಫ್ಲೊನಾ ಥಾವ್ನ್ perfluorooctanoic acid (PFOA) ನಾಂವಾಚೆಂ ರಾಸಾಯನಿಕ್ ಉಬ್ಜತಾ ಆನಿ ಹೆಂ ಮನ್ಯಾಚೆ ಭಲಾಯ್ಕೆ ಪಾಡ್ ಮ್ಹಣ್ ವಿವರ್ ಆಸ್‌ಲ್ಲೊ. ಆತಾಂ ರಾಂದ್ವಾಕ್ ವಾಪುಂಚ್ಯಾ ಹ್ಯಾ ಆಯ್ಸನಾಂನಿ ಆಸ್ಲ್ಯಾ ಟೆಫ್ಲೊನಾಂತ್ ಹ್ಯೆ ರಿತಿಚೆಂ ರಾಸಾಯನಿಕ್ ಉಬ್ಜನಾ. ತಶೆಂ ಜಾಲ್ಲ್ಯಾನ್ ಚಿಡ್ಕನಾತ್‌ಲ್ಲ್ಯಾ ಆಯ್ಸನಾಂನಿ ರಾಂದ್‌ಲ್ಲೆಂ ಖಾಣ್

ಸೆವ್‌ಲ್ಲ್ಯಾನ್ ಕ್ಯಾನ್ಸರ್ ಕಿರ್ಲನಾ. ಹಿಂ ಆಯ್ಸನಾಂ ವಾಪ್ರಿತಾನಾ ಆಯ್ಸನಾಂಕ್ ಲಾಗಯಿಲ್ಲಿಂ ಟೆಫ್ಲೊನ್ ಸುಟನಾಶೆಂ ಚತ್ರಾಯ್ ಸಾಂಬಾಳುಂಕ್ ಜಾಯ್.

ಚಿಡ್ಕನಾತ್‌ಲ್ಲ್ಯಾ ಆಯ್ಸನಾಂನಿ ಸ್ವೀಲಾಚಿಂ ವಾ ಹೆರ್ ಫಟ್ ಕುಲೆರಾಂ ವಾಪುಂಕ್ ನಜೊ ತಶೆಂ ಧುತಾನಾ ಫಟ್ ವಸ್ತುನಿ ಫಾಸುಂಕ್ ನಜೊ. ಅಶೆಂ ಕೆಲ್ಲ್ಯಾನ್ ಟೆಫ್ಲೊನ್ ಉಕ್ಲುಂಕ್ ಸಾಧ್ಯ್ ಆಸಾ. ಅಶೆಂ ಚತ್ರಾಯ್ ಘೆನಾತ್ಲ್ಯಾರ್ ಥೊಡೆ ಪಾವ್ತಿಂ ಟೆಫ್ಲೊನಾಚೆ ಲ್ಹಾನ್ ಕುಡ್ಕೆ ಆಯ್ಸನಾಂ ಥಾವ್ನ್ ಸುಟುನ್ ಖಾಣಾಂತ್ ಭರ್ಸತಿತ್. ತಶೆಂ ಕಾಂಯ್ ಟೆಫ್ಲೊನಾಚೆ ಲ್ಹಾನ್ ಕುಡ್ಕೆ ಪೊಟಾ ಭಿತರ್ ಗೆಲ್ಯಾರ್ ತೆ ಜಿರೊನ್ ವಚನಾಂತ್; ಆಸಾ ತಶೆಂಚ್ ಭಾಯ್ರ್ ವೆತಾತ್ ಜಾಲ್ಲ್ಯಾನ್ ಅಪಾಯ್ ಜಾಯ್ನಾ. ಚಿಡ್ಕನಾತ್‌ಲ್ಲಿಂ ಆಯ್ಸನಾಂ ಬರ್ಯಾ ಕಂಪ್ಲೆಚಿಂ ಮಾತ್ ವಾಪುಂಕ್ ಜಾಯ್. ಕಿತೆಂಚ್ ಖಾಣ್ ನಾಸ್ತಾಂ (ನಿರಾಳ್ ವಾ ಖಾಲಿ ಆಯ್ಸನಾಂ) ಚಡ್ ಉಬೆಂತ್ ಹುನ್ ಕರಿನಾಯೆ. ಹಳ್ಳ ಹುನ್ ಜಾತಾನಾಂಚ್ ರಾಂದುಂಕ್/ಭಾಜುಂಕ್ ಆಸ್ಚೆಂ ಖಾಣ್ ಫಾಲ್ಸ್ ಹುನ್ ಕರಿಜೆ.

ಅಲ್ಯುಮಿನಿಯಮಾಚಿಂ ಆಯ್ಸನಾಂ:

ಅಲ್ಯುಮಿನಿಯಮಾಚ್ಯಾ ಆಯ್ಸನಾಂನಿ ತಯಾರ್ ಕೆಲ್ಲೆಂ ಖಾಣ್ ಸೆವ್ತಾನಾ ಲಗ್ವ್ ಏಕ್ ಥಾವ್ನ್ ದೋನ್ ಮಿಲಿಗ್ರಾಮಾ ತಿಲ್ಲೆಂ ಅಲ್ಯುಮಿನಿಯಮ್ ಪೊಟಾಕ್ ವೆಚಿ ಸಾಧ್ಯತಾಯ್ ಆಸ್ತಾ. ಭಲಾಯ್ಕೆನ್ ಆಸ್ಚ್ಯಾ ವನ್ಯಾನ್ ಎಕಾ ದಿಸಾಕ್ ಸುಮಾರ್ 50 ಮಿಲಿಗ್ರಾಮ್ ತಿಲ್ಲೆಂ ಅಲ್ಯುಮಿನಿಯಮ್ ಸೆವ್‌ಲ್ಲ್ಯಾನ್ ಕಿತೆಂಯ್ ಬಾದಕ್ ನಾ ಮ್ಹಣ್ ವಿಶ್ವ ಭಲಾಯ್ಕೆ ಸಂಸ್ಥಾನ್ ಕಳಯ್ಲಾಂ. ಪರ್ಯಾ ಆನಿ ಥಳ್ ಪಾಡ್ ಜಾಲ್ಲ್ಯಾ ಉಣ್ಯಾ ಮೊಲಾಚ್ಯಾ ಅಲ್ಯುಮಿನಿಯಮ್‌ಚ್ಯಾ ಆಯ್ಸನಾಂನಿ ರಾಂದ್ವಾರ್ ಮಾತ್ ಅಲ್ಯುಮಿನಿಯಮ್ ಖಾಣಾಕ್ ಮೆಳ್ಳಿ ಸಾಧ್ಯತಾಯ್ ಆಸ್ತಾ. ಪೊಟಾ ಭಿತರ್ ಗೆಲ್ಲೆಂ ಸಕ್ಕಡ್ ಅಲ್ಯುಮಿನಿಯಮ್ ಜಿರೊನ್ ರಗ್ತಾಕ್ ಮೆಳನಾ.

ಅಲ್ಯುಮಿನಿಯಮ್ ತಯಾರ್ ಕರ್ಚ್ಯಾ ಸುವಾತ್ಯಾಂನಿ ಕಾಮ್ ಕರ್ತಲ್ಯಾಂಕ್ ವಾರ್ಯಾ ಮುಕಾಂತ್ ಅಲ್ಯುಮಿನಿಯಮಾಚಿ ಧುಳ್ ಪೊಪ್ಪಾಕ್ ವಚುನ್ ಸಮಸ್ಲೊ ಯೆಂವ್ಚಿ ಸಾಧ್ಯತಾಯ್ ಚಡ್; ಅಲ್ಯುಮಿನಿಯಮ್ ಖಾಣಾಂತ್ ಕುಡಿ ಭಿತರ್ ವಚುನ್ ಭಲಾಯ್ಕೆ ಪಾಡ್ ಜಾಂವ್ಚೆ ಸಂದ್ರಾಪ್ ಅಪ್ಪೊಪ್. ಎಕಾ ವೆಳಾ ಕುಡಿಂತ್ ಮಿತಿ ಪ್ರಾಸ್ ಚಡ್ ಅಲ್ಯುಮಿನಿಯಮ್ ಆಸ್ಲ್ಯಾರ್ ಮಾಸ್ಕುಟ್, ಹಾಡಾಂನಿ ಸಮಸ್ಲೆ ಯೆಂವ್ತಾ ಶಿವಾಯ್ ಅಲ್ಯುಮಿನಿಯಮ್ ಥಾವ್ನ್ ಕ್ಯಾನ್ಸರ್ ಉಬ್ಜಲ್ಲೆ ದಾಖ್ಲೆ ನಾಂತ್.

ತರಯಿ, ಪರ್ಯಾ ಆನಿ ಭಿತರ್ಲ್ಯಾನ್ ಥಳ್ ಪಾಡ್ ಜಾಲ್ಲ್ಯಾ



ಅಲ್ಯುಮಿನಿಯಮ್‌ಚ್ಯಾ ಆಯ್ಸನಾಂನಿ ಖಾಣ್ ತಯಾರ್ ಕರ್ಚೆಂ ನ್ಹಯ್. ತಯಾರ್ ಕೆಲ್ಲೆಂ ಖಾಣ್ ಸಾಧ್ಯ್ ತಿಲ್ಲೆಂ ಅಲ್ಯುಮಿನಿಯಮ್ ಆಯ್ಸನಾಂನಿ ಸಾಂಬಾಳ್ ದವರ್ಚೆಂ ನ್ಹಯ್. ತೆಂಯ್ ಆಮ್ಣಾಕ್ ಚಡ್ ಆಸ್ಚ್ಯಾ ಖಾಣಾಂನಿ ಚಡ್ ಮಾಪಾನ್ ಅಲ್ಯುಮಿನಿಯಮ್ ಖಾಣಾಂತ್ ಭರ್ಸುಂಚಿ ಸಾಧ್ಯತಾಯ್ ಆಸಾ. ಸಾದ್ಯಾ ಅಲ್ಯುಮಿನಿಯಮಾ ಪ್ರಾಸ್ ಎಂಡೋಲಿಯಮ್ (ಅಲ್ಯುಮಿನಿಯಮ್ ಥಾವ್ನ್ ತಯಾರ್ ಕೆಲ್ಲಿಂ) ಆಯ್ಸನಾಂ ರಾಂದ್ವಾಕ್ ಬರಿಂ.

ಅಶೆಂಚ್ ಸ್ಪೇಯ್ಸ್‌ಲೆಸ್ ಸ್ವೀಲಾಚ್ಯಾ ಆಯ್ಸನಾಂನಿ ಖಾಣ್ ತಯಾರ್ ಕೆಲ್ಯಾಯಿ ಲ್ಹಾನ್ ಮಾಪಾನ್ ಲೊಂಕಡ್, ನಿಕ್ಲೆಲ್ ಆನಿ ಕ್ರೋಮಿಯಮ್ ಖಾಣಾಕ್ ಮೆಳ್ಳಿ ಸಾಧ್ಯತಾಯ್ ಆಸಾ. ಹ್ಯೆ ವರ್ವಿಂ ಕುಡಿಕ್ ಬಾದಕ್ ಜಾಂವ್ಚೆ ಸಂದ್ರಾಪ್ ನಾಂತ್.

ಖಾಣ್ ಆನಿ ಕ್ಯಾನ್ಸರ್:

ಮನ್ಯಾಕ್ ಕ್ಯಾನ್ಸರ್ ಕಿತ್ಯಾಕ್ ಯೆತಾ ಮ್ಹಣ್ ಆಜೂನ್ ಸ್ಪಷ್ಟ್ ಕಳಿತ್ ನಾ. ಪೂಣ್ ಥೊಡ್ಯಾ ವಾಂಟ್ಕಾಕ್ ಧುಮ್ಪಿ, ಅಮಾಲ್ ಪಿಯೊಣೆಂ, ವಿವಿಧ್ ರಿತಿಚ್ಯೊ ರಾಸಾಯನಿಕ್ ವಸ್ತು ಕ್ಯಾನ್ಸರ್‌ಕ್ ಪ್ರೇರಣ್ ಮ್ಹಣ್ ಕಳಿತ್ ಜಾಲಾಂ. ತ್ಯಾ ಪಯ್ಲಿಂ ಸಿಗ್ಗಿಟ್, ಬಿಡಿ, ಗುಟ್ಕಾ ಆನಿ ಹೆರ್ ರಿತಿನ್ ಧುಮ್ಪಿ ಸೆವ್‌ಲ್ಲ್ಯಾನ್ ವಿವಿಧ್ ಕ್ಯಾನ್ಸರಾಂ ಯೆವ್ತಾ. ಮೀತ್ ಚುಕೊನ್ ಅವಾಲ್ ಪಿಯೆಂವ್ಚ್ಯಾ ಥೊಡ್ಯಾಂಕ್ ತೊಂಡಾಚೆಂ, ತಾಳ್ಕಾಚೆಂ, ಖಾಣಾ ನಳಿಯೆಚೆಂ ಆನಿ ಖಾಣಾಕೊಶಾಚಿಂ ಕ್ಯಾನ್ಸರ್ ಉಬ್ಜುಂಚಿ ಸಾಧ್ಯತಾಯ್ ಆಸಾ.

ಆಜ್‌ಕಾಲ್ ಪೆಕೆಟಿಂನಿ ವಾ ಅಶೆಂಚ್ ವಿಕ್ರಾಕ್ ಮೆಳ್ಳ್ಯಾ ಖಾಣಾಂಕ್, ಥೊಡ್ಯಾ ತಯಾರ್ ಕೆಲ್ಲ್ಯಾ ವಿಕ್ರಾಕ್ ಮೆಳ್ಳ್ಯಾ ಖಾಣಾಂಕ್ ರಂಗ್, ರೂಚ್ ಆನಿ ಪರ್ಮಳ್ ಯೆಂವ್ಚ್ಯಾಕ್ ಸಬಾರ್ ರಿತಿಂಚಿಂ ರಾಸಾಯನಿಕಾಂ ವಾಪ್ರಿತಾತ್. ಖಾಣಾಚ್ಯೆ ಪೆಕೆಟಿಂ ವಯ್ರ್ artificial flavors ಆಸಾ ಮ್ಹಣ್ ಮಾತ್ ಬರೊವ್ನ್ ಆಸ್ತಾ. ಹೊಟೆಲಾಂನಿ ತಯಾರ್ ಕೆಲ್ಲ್ಯಾ ಖಾಣಾಂ ವಿಶಿಂ ಕೊಣ್‌ಯಿ ಗಣ್ಣೆಂ ಕರಿನಾಂತ್. ಪಾಶ್ಚಾತ್ಯ ಗಾಂವಾಂನಿ ಅಶೆಂ ವಿಕ್ರಾಕ್ ಖಾಣಾಂನಿ ವಾಪುಂಚ್ಯಾ ರಾಸಾಯನಿಕ್ ವಸ್ತುಂಚೆರ್ ನಿಗಾ ದವರ್ಚೆ ಸಂಸ್ಥೆ ಆಸಾತ್, ಪೂಣ್ ಆಮ್ಚ್ಯಾ ದೆಶಾಂತ್ ವಿಚಾರ್ ಕರ್ಚೆಕ್ ನಾಂತ್. ಥೊಡೆ ವಸ್ತುಂಕ್ ಫಾಲ್ಚೆ ರಂಗ್‌ಯಿ ಖಾಣಾಂಕ್ ಆನಿ ಪಿಯೊಣ್ಯಾಕ್ ಭರ್ತಿತಾತ್. ಉಣ್ಯಾ ಮೊಲಾಕ್ ಮೆಳ್ಳ್ಯಾ ಹ್ಯಾ ಖಾಣಾಂನಿ ಭರ್ಸುನ್ ಆಸ್ಚೆ ರಾಸಾಯನಿಕ್ ಅನಾಹುತಾಂಕ್ ಪ್ರೇರಣ್ ಜಾವ್ತಾ.

ತೇರ್ಸ-ಸೊಡ್ವಣೆಚ್ಯಾ ಮಿಸ್ತೆರಾಚೊ ನಿಯಾಳ್

ಅಕ್ಟೋಬರ್ 7ವೆರ್ ರೊಜಾರ್ ಸಾಯಿಬಣಿಚೆಂ ಫೆಸ್ತ್. ರೊಜಾರಿಚೆಂ ವಾ ತೇರ್ಸಾಚೆಂ ಭಕ್ತಿಪಣ್ ಕ್ರಿಸ್ತಾಂವಾಂಕ್ ಮೊಗಾಚೆಂ. ಎಕಾ ವೆಳಾರ್ ತೇರ್ಸಾ ಏಕ್ ಮರಿಯಾಳ್ ಭಕ್ತಿಪಣ್ ಮ್ಹಣ್ ಲೆಕ್ಕೆಂ ಆಸ್ಲೆಂ. ಪೂಣ್ ಪಾಪಾ ಸಾಂ ಜುವಾಂವ್ ಪಾವ್ ದುಸ್ರ್ಯಾನ್ ಹೈ ವಿಶಿಂ ಚಡ್ತಿಕ್ ಜಾಣ್ವಾಯ್ ದಿಲಿ ಆನಿ ಮ್ಹಳೆಂ: “ತೇರ್ಸಾ ಮ್ಹಳ್ಯಾರ್ ಮರಿಯೆಚ್ಯಾ ಶಾಳಾಂತ್ ಆಸುನ್ ಸೊಮ್ಯಾಚೆಂ ಮುಖಮಳ್ ನಿಯಾಳ್ಲೆಂ. ತೇರ್ಸಾ ಏಕ್ ಕ್ರಿಸ್ತ್ ಕೆಂದ್ರಿತ್ ಮಾಗ್ಲೆಂ.” ಅಶೆಂ ತೇರ್ಸಾ ಆಮ್ಚ್ಯಾ ಸಾಲ್ವಾಸಾಂವಾಚ್ಯಾ ನಿಯಾಳಾಕ್ ವ್ಹರ್ತಾ, ಗುಂಡಾಯೆನ್ ತೊ ಮಿಸ್ತೆರ್ ನಿಯಾಳುಂಕ್ ಉಪ್ಕಾರ್ತಾ.

ಆತಾಂ ವೀಸ್ ಮಿಸ್ತೆರ್ ಆಸಾತ್, ತರ್ಯಿ ಆದಿಂ ಪಂದ್ರಾ ಆಸ್ಲೆ. ತೇರ್ಸಾ ಮ್ಹಣ್ವಾನಾ ಹ್ಯಾ ಪಂದ್ರಾಂತ್ಲೆ ಪಾಂಚ್ ಮಿಸ್ತೆರ್ ಮ್ಹಣ್ಲೆ ‘ತಿಸ್ರೊ ವಾಂಟೊ’ ವಾ ತಿನಾಂತ್ಲೊ ಏಕ್ ವಾಂಟೊ, ಸಾಂಗಾತಾಚ್ ಲದಿನ್, ನಮಾನ್ ರಾಣಿಯೆ ಆನಿ ಥೊಡ್ಯಾ ಘರಾಂನಿ ಹೆರ್ ಥೊಡಿಂ ದೆವಾಸಾಂವಾಂ ಆಸ್ತಾಲಿಂ. ಹ್ಯಾ ಸಗ್ಳ್ಯಾಂತ್ ಜಾಯ್ತಿ ಗ್ರೆಸ್ತಕಾಯ್ ಆಟಾಪ್ಲ್ಯಾ ಖರೆಂ. ಪೂಣ್ ಹಾಂತುಂ ಚಡ್ ವೇಳ್ ಲಾಗ್ತಾ ವಾ ತೆಚ್ ಮಿಸ್ತೆರ್ ತ್ಯಾಚ್ ಉತ್ರಾಂನಿ ಜಾಂವ್ಚೆ ಬದ್ಲೆಕ್ ನವ್ಯೆ ಆನಿ ನವ್ಯೆ ರಿತಿನ್ ಪವಿತ್ರ್ ಪುಸ್ತಕಾರ್ ಆಧಾರುನ್ ಆಸ್ಲೆ ತೇರ್ಸಾ ಆಂಯ್ಲೆ. ಪಾಪಾ ಜುವಾಂವ್ ಪಾವ್ಲಾನ್ ಪಂದ್ರಾ ಖಣ್ ಆಸ್ಲಲೆ ತೆ ವೀಸ್ ಕೆಲೆ ತೆದ್ನಾಂ ಎಕ್ ಭಾಶೆನ್ ನವ್ಯೊ ರಿತಿ ವಾಪುಂಕ್ ವಯ್ರ್ ಥಾವ್ನ್ ಅವ್ಕಾಸ್ ಮೆಳ್ಳೊ.


ಅಶೆಂ ಆಜ್ ಕಿತ್ಲೆ ಶ್ಯಾ ಘರಾಂನಿ, ಸಮುದಾಯಾಂನಿ, ಇಗರ್ಜಾಂನಿ ಆನಿ ಹೆರ್ ಧಾರ್ಮಿಕ್ ಜಾಗ್ಯಾಂನಿ ತಿನಾಂತ್ಲೊ ಏಕ್ ವಾಂಟೊ ವಾ ಪಾಂಚ್ ಖಣ್ ಕರ್ಚೆ ಸುವಾತೆರ್ ನವ್ಯೊ ನವ್ಯೊ ರಿತಿ ವಾಪರ್ತಾತ್. ಏಕ್ ವಾ ದೋನ್ ಮ್ಹಣುನ್ ದೆವಾಚ್ಯಾ ಉತ್ರಾಚೊ ನಿಂಯಾಳ್ ಮೆಳಯ್ತಲಿಯೆ ಆಸಾತ್. ಹೈ ವಿಶಿಂ ಅಧಿಕೃತ್ ಶಿಕೊವ್ಣಾ ವಾ ಸಾಂಗ್ಲಲೆಂ ಮೆಳನಾ ಮ್ಹಣ್ವಚ್ ಜಾಂಯ್ತಾಂನಿ ಹೆಂಚ್ ಮಾಂದುನ್ ಘೆಂವ್ಚೆಂ ಪಳೆಂವ್ಕ್ ಮೆಳ್ತಾ. ತೇರ್ಸಾ ಕಾಂಯ್ಸ್ ಹಾಲೊಂವ್ಕ್ ವಾ ಬದ್ಲುಂಕ್ ಜಾಯ್ತಾ ಮ್ಹಳೆಂ ಥೊಡ್ಯಾ ವರ್ಸಾಂ ಆದ್ಲೆಂ ಚಿಂತಪ್ ಆತಾಂ ಮಾಜ್ವಲಾಂ ಅಶೆಂ ದಿಸ್ತಾ.

ಪವಿತ್ರ್ ಸಭಾ ನಿರಂತರ್ ನವಿ ಜಾಂವ್ಕ್ ಜಾಯ್ ತೆಂ ಖರೆಂ. ವೆಳಾಕಾಳಾಚ್ಯಾ ಗರ್ಜಾಂಕ್ ಪಳೆವ್ನ್ ಪವಿತ್ರ್ ಅತ್ಮಾಚ್ಯಾ ಪ್ರೇರಣಾಚ್ಯಾ ಪ್ರಭಾವಾನ್ ಆಪ್ಲೆ ಚಾಲಿಂತ್, ಮಾಗ್ಣ್ಯಾಂ-ದೆವಾಸಾಂವಾಂನಿ, ರಿತಿ-ಚಾಲಿಂನಿ ತಿಣೆಂ ಜಾಯ್ತಿ ಬದ್ಲಾವಣ್ ಪಳೆಲ್ಲಿ ಆಸಾ. ಜೆಂ ಕಿಶೆಂ ಬದ್ಲುಂಕ್ ಜಾತಾ ಆನಿ ಗರ್ಜೆಚೆಂ ತೆಂ

ಬದ್ಲಿ ಕರ್ಚೆಂ ವಾಜ್ವಿ. ತೇರ್ಸಾ ವಿಶಿಂಯ್ ಹೆಂ ಲಾಗ್ತಾ ತೆಂ ಪಾಟ್ಲ್ಯಾ ವರ್ಸಾಂನಿ ಕಾರ್ಯಾನ್ ದಿಸುನ್ ಆಯ್ಲಾಂ. ಪೂಣ್ ಹ್ಯಾ

ಹೆರ್ ವರ್ಸಾ ಅಕ್ಟೋಬರ್ 18ವೆರ್ ಸಂಸಾರ್ಭರ್ ಏಕ್ ಮಿಲಿಯನ್ ಭುರ್ಗ್ಯಾಂನಿ ತೇರ್ಸಾ ಕರ್ಚಿ ಪ್ರಕ್ರಿಯಾ ಚಾಲು ಆಸಾ. ಹ್ಯಾ ತೇರ್ಸಾಚೊ ಇರಾದೊ: ಎಕ್ತಾರ್ ಆನಿ ಶಾಂತಿ. ಗರ್ಜೆಂತ್ ಆಸ್ಲೆಲ್ಯೆ ಪವಿತ್ರ್ ಸಭೆಕ್ ಆಧಾರ್ ದಿಂವ್ಚ್ಯಾ ಅಂತರ್‌ರಾಷ್ಟ್ರೀಯ ಸಂಸ್ಥಾಚ್ಯಾ ಮುಕ್ತಿಪಣಾರ್ ಹೊ ತೇರ್ಸಾ ಚಲ್ತಾ. 2005

ವರ್ಸಾಂತ್ ದಕ್ಶಿಣ್ ಆಫ್ರಿಕಾಚ್ಯಾ ವೆನೆಜುಲಾಂತ್ ರಸ್ತ್ಯಾ ದೆಗೇರ್ ಪೂನ್‌ಶೆತಾಂತ್ ಥೊಡ್ಯಾ ಭುರ್ಗ್ಯಾಂನಿ ಜಮ್ಯಾಂತ್ ತೇರ್ಸಾ ಕರುಂಕ್ ಸುರು ಕೆಲ್ಲೆಂ ತೆಂ ಆಜ್ ಏಕ್ ವ್ಹಡ್ ಆಂದೋಲನ್ ಕಶೆಂ ಜಾಲ್ಲೆಂ ಆಸಾ.



ಸಕ್ಡಾಂತ್‌ಚ್ ಚಡ್ ಗರ್ಜೆನ್ ತೇರ್ಸಾಚೊ ಖರೊ ಅರ್ಥ್ ಸಮ್ಜುಂಕ್ ಜಾಯ್.

ತೇರ್ಸಾ ಏಕ್ ಸೊಬಿತ್ ಮಾಗ್ಲೆಂ. ದೆಕುನ್ ಹೆರ್ ಮಾಗ್ಣ್ಯಾಂ ಬರಿಂ ದ್ಯಾನ್ ದಿವ್ನ್ ಮ್ಹಣ್ಲೆಂ, ದೆವಾ ಲಾಗಿಂ ಉಲೊಂವ್ಚೆಂ, ತಾಣೆಂ ಸಾಂಗ್ಲಲೆಂ ಆಯ್ಕುಂಚೆಂ-ಸಮ್ಜುಂಚೆಂ ಹಾಂತುಂ ಆಸಜೆ. ಹೆರ್ ಮಾಗ್ಣಿಯೆ ಆನಿ ಚಡ್ ಕರುನ್ ತೇರ್ಸಾಚೆಂ ಮಾಗ್ಣೆಂ ಯಾಂತ್ರಿಕ್ ರಿತಿರ್, ಸವಯೆಚೆಂ ಜಾಲ್ಲೆಂ ಆಸ್ತಾಂ. ಅಸಲ್ಯೆ ಸವಯೆಚಿ ಚಾಲ್ ಚಡ್ ಉಪ್ಕಾರಾಚಿ ಜಾಯ್ತಾ.

ಪಾಪಾ ಜುವಾಂವ್ ಪಾವ್ಲಾನ್ ಸ್ಪಷ್ಟಪಣಿಂ ದಾಕಯ್ಲಾಂ (ರೊಜಾರಿಯುಮ್ ಮರಿಂಯೆ ವರ್ಜೀನಿಸ್) ತಶೆಂ ತೇರ್ಸಾ ಪವಿತ್ರ್ ಪುಸ್ತಕಾಚೆರ್ ಕೆಂದ್ರಿತ್ ಮಾಗ್ಲೆಂ. ಎಕಾ ವೆಳಾರ್ ಲೊಕಾಕ್ (ಚಡ್ತಿಕ್) ಬರಪ್ ವಾಚಪ್ ಕಳಿತ್ ನಾತ್ಲೆಂ ತೆದ್ನಾಂ ತೇರ್ಸಾ ‘ಲಾಯಿಕಾಂಚಿ ಬ್ರೆವಿಯರಿ’ ಅಶೆಂ ಲೆಕ್ಲಲೆಂ ಆಸಾ ತರ್ಯಿ ಆತಾಂ ಆಮ್ಕಾಂ ಪವಿತ್ರ್ ಪುಸ್ತಕ್ ಮೆಳ್ಳಾಂ ಆನಿ ತೆಂ ಸಕ್ಡಾಂಕ್ ವಾಚುಂಕ್ ಜಾತಾ. ತೇರ್ಸಾಂತ್ ಮರಿಯೆಚೆಂ ನಾಂವ್ ಉಚಾರ್ತಾಂವ್ ತರ್ಯಿ ಕ್ರಿಸ್ತಾಕ್, ಆಮ್ಚ್ಯಾ ಸೊಡ್ವಣಾರಾಕ್ ಕೇಂದ್ರ್ ಕರುನ್ ಆಮಿ ಬಚಾವೆಚೊ ಮಿಸ್ತೆರ್ ನಿಯಾಳ್ತಾಂವ್.

ತೇರ್ಸಾಚೆಂ ಮಾಗ್ಣೆಂ ಎಕ್ಕ್ಲ್ಯಾನ್ ಕರುಂಕ್ ಖುಬ್ ಅವ್ಕಾಸ್ ಆಸಾತ್ ವ್ಹಯ್ ತರ್ಯಿ ಹೆಂ ಚಡ್ ಕರುನ್ ಏಕ್ ಸಮುದಾಯಿಕ್ ಮಾಗ್ಣೆಂ. ತಾಂತ್ಲಿಂ ಮಾಗ್ಣಿಂ ಆಮಿ ಜವ್ಪಾಂನಿ ವಾಂಟುನ್ ವ್ಹಣ್ತಾಂವ್. ತೆಂ ಮಾಗ್ಣೆಂ ಸಂತೊಸಾನ್ ಭರ್ಲಲೆಂ ಮಾಗ್ಣಿಯೆ ವ್ಹಯ್. ದೆಕುನ್ ತಾಂತುಂ ಮಧೆಂ ಜೊಕ್ಡ್ಯಾ ಗಿತಾಂಕಾಯಿ ಅವ್ಕಾಸ್ ಆಸುಂಕ್ ಜಾಯ್. ಕಿತ್ಯಾಕ್ ಹೆಂ ಏಕ್ ಮೊಗಾಚೆಂ ಮಾಗ್ಣೆಂ.

ತೇರ್ಸಾ ದೆವಾಚ್ಯಾ ಉತ್ರಾಚೆರ್ ಕೆಂದ್ರಿತ್ ಮಾಗ್ಣೆಂ ಮ್ಹಣ್ತಾಂವ್ ತೆದ್ನಾಂ ಹರೆಕಾ ಖಣಾ ಮಧೆಂ ಆಸ್ಲೆಂ ಮಾಗ್ಣೆಂ ತ್ಯಾ ಸ್ಥಿತಿತಾಂತ್

ಕಾಕುಳ್ತಚಿ ಅಧಿಕ್ ಗರ್ಜ್ ಆಸ್ಲಲ್ಯಾಂಕ್ ಸರ್ಗಾರ್ ವ್ಹರ್ನ್ ಪಾವಯ್.” ಹೆಂ ಚಾಲ್ತೆಂ ಮಾಗ್ಣೆಂ ಎಕ್ ರಿತಿರ್ ಮಾಗ್ಣೆ ಕರ್ತಲ್ಯಾ ಥಂಯ್ ಭೆಂ ಆಸಾ ಕರ್ತಾ. ದೆಕುನ್ ತೆಂ ಅಶೆಂ ಬದ್ಲೆಲ್ಲೆಂ ತರ್ ಬರೆಂ ಆಸ್ಲೆಂ ಮ್ಹಣ್ ತಾಚೆಂ ಸುಚನೆಯಿ ಆಸ್ಲೆಂ: “ಮೊಗಾಳಾ ಜೆಜು, ತುಜ್ಯಾ ಜಿವಿತಾ, ಮರ್ಣಾ ಆನಿ ಪುನರ್‌ಜಿವಂತಪ್ಪಣಾ ವರ್ವಿಂ, ತುವೆಂ ಆಮ್ಕಾಂ ಸರ್ಗಿಂಚಿ ವಾಟ್ ದಾಕಯ್ಲಿ. ಹ್ಯಾ ಸಂಸಾರಾಂತ್ ತುಜ್ಯಾ ಪಾವ್ಲಾಂನಿ ಚಲೊವ್ನ್, ಸಗ್ಳ್ಯಾಂಕ್ ಆಮ್ಕಾಂ ಸರ್ಗಾರ್ ವ್ಹರುನ್ ಪಾವಯ್.” ಹೆಂ ಸುಚನ್ ಬರೆಂ ಆಸಾ ಕಿತ್ಯಾಕ್ ಹಾಂತುಂ ದೆವಾಚೊ ಮೋಗ್ ಉಪತಾ. ಹಿಂ ಉತ್ರಾಂ ಬರಿಂ ಆಸಾತ್ ತರ್ಯಿ ಆಮಿ ಚಾಲ್ತೆಂ ಮ್ಹಣ್ಲೆಂ ಉತ್ರಾಂ ಮರಿಂಯೆನ್ ಪೊರ್ಚುಗಲಾಂಚ್ಯಾ ಫಾತಿಮಾಂತ್ (1917 ಅಕ್ಟೋಬರ್ 13) ಭುರ್ಗ್ಯಾಂಕ್ ದಿಷ್ಟಿ ಪಡ್ಲೆಲ್ಯೆ ವೆಳೆಂ ಶಿಕಂಯ್ಲಲಿಂ/ದಿಲ್ಲಿಂ ಅಶೆಂ ಸಾಂಗ್ಲಲೆಂ ಆಸಾ.

ಆತಾಂ ಆಮಿ ಅಕ್ಟೋಬರಾಂತ್

ಆಸಾಂವ್. ಹೊ ಮ್ಹಯ್ಲ್ಯೊ ಮಿಸಾಂವಾಚೊ ವಿಶೇಸ್ ಮ್ಹಯ್ಲ್ಯೊ ತರ್ಯಿ ಆದಿಂ ಥಾವ್ನ್ ಹೊ ರೊಜಾರ್ ಮಾರುಂಯೆಕ್ ಭೆಟಯ್ಲೊ ತೇರ್ಸಾಚೊ ಮ್ಹಯ್ಲ್ಯೊ. ತೇರ್ಸಾ ಇತ್ಲೆಂ ಬರೆಂ ಮಾಗ್ಣೆಂ ಮ್ಹಣ್ವಚ್ ತೆಂ ಸೊಡ್ವೆಂ ಸ್ವಯ್. ಜೆಜುಕ್ ಆನಿ ಮರಿಯೆಕ್ ಲಾಗಿಂ ಸರುಂಕ್ ಆಧಾರ್ ಜಾಂವ್ಚ್ಯಾ ಹ್ಯಾ ಮಾಗ್ಣ್ಯಾಚಿ ಸದಾಂಚಿ ರೀತ್ ಸ್ವಯ್ ಆಸ್ತಾಂ ಮಿಸಾಂವಾಚೊ ತೇರ್ಸಾ ಅಶೆಂಯ್ ತೇರ್ಸಾಚಿ ಏಕ್ ನವಿ ರೀತ್ ದಿಲ್ಲಿ ಆಸಾ. ತಿಯ್ ಪಾಳ್ತಾ. ಮಿಶನರಿ ತೇರ್ಸಾಚಿ ಬಾಂದಾವಳ್ ಅಶಿ: 1) ಗೀತ್, 2) ಮಿಸ್ತೆರ್ ಸಾಂಗ್ಣೊ, 3) ಮಿಶನರಿ ಇರಾದೊ ವಾಚ್ಚೊ, 4) ವಾಂಜೆಲ್ ವಾ ಪವಿತ್ರ್ ಪುಸ್ತಕಾಂತ್ಲೊ ಏಕ್ ವಾಂಟೊ ವಾಚ್ಚೊ, 5) ಮಿಸಾಂವಾಚಿ ಸಾಕ್ಸ್ ವಾ ಹೆರ್ ಅತ್ಮಿಕ್/ಭಕ್ತಿಕ್ ವಾಚಪ್ ವಾಚ್ಚೆಂ, 6) ಆಮ್ಚ್ಯಾ ಬಾಪಾ, 10 ನಮಾನ್ ಮರಿಯೆ, ಮಹಿಮಾ ಬಾಪಾ, 7) ಮೆಲ್ಲ್ಯಾಂ ಖಾತಿರ್ ಮಾಗ್ಣೆಂ (ಫಾತಿಮಾಚೆಂ ಮಾಗ್ಣೆಂ).

‘ರಾಕ್ಲೊ’ ಸಾಹಿತ್ಯ ಸ್ಪರ್ಧಾ 2019

ವಿಭಾಗ್ 1. ಮೊಟ್ಟೆ ಕಾಣಿ:

(800 ಸಬ್ದಾಂಕ್ ಉಣೆ ಪಡನಾಶೆಂ 1000 ಸಬ್ದಾಂಕ್ ಮಿಕ್ಟನಾಶೆಂ)

ವಿಭಾಗ್ 2. ಲೇಖನ:

(800 ಸಬ್ದಾಂಕ್ ಉಣೆಂ ಪಡನಾಶೆಂ 1000 ಸಬ್ದಾಂಕ್ ಮಿಕ್ಟನಾಶೆಂ)

ನೆಮಾಂ:

1. ಸಾಹಿತ್ಯ ಸ್ಪರ್ಧಾ ದೋನ್ ಪಾಂವ್ಚ್ಯಾಂಚೊ ಆಸಾ; ಪಯ್ಲೊ ಪಾಂವ್ಚೊ ಪ್ರಾಯೆನ್ 25 ವರ್ಸಾಂ ಸಕಯ್ಲ್ಯಾಂಕ್ ಆನಿ ದುಸ್ರೊ ಪಾಂವ್ಚೊ ಪ್ರಾಯೆನ್ 25 ವರ್ಸಾಂ ವಯ್ಸ್ಲಾಂಕ್. ಸ್ಪರ್ಧಾಂತ್ ಭಾಗ್ ಘೆತಲ್ಯಾಂನಿ ಆಪ್ಣಾಕ್ 2019 ಅಕ್ಟೋಬರ್ 31 ವೆರ್ 25 ವರ್ಸಾಂ ಭರುಂಕ್ ನಾಂತ್ ತರ್ ತೈ ಬಾಬ್ತಿಸ್ ದಾಖ್ಲೊ ಧಾಡುಂಕ್‌ಚ್ ಜಾಯ್. ಧಾಡ್ಲೊನಾ ತರ್ 25 ಭರ್ಯಾಂತ್ ಮ್ಹಣ್ ಲೆಕ್ತಾಂವ್.

2. ಸ್ಪರ್ಧಾಕ್ ಧಾಡ್ಲೆ ಖಂಯ್ಚ್ಯಾ ಕೃತಿಯೆಚೊ ವಿಷಯ್ ‘ರಾಕ್ಲೊ’ ಪತ್ರಾಚೆಂ ಧೋರಣ್ ಆಟಾಪ್ಲೊ. ‘ರಾಕ್ಲೊ’ಚ್ಯಾ ವಾಚ್ಪಾಂಕ್ ಉಪ್ಕಾರ್ಲೊ ಆಸಜೆ. ಬರ್ಪಾ ರೀತ್ ಜಾತಾ ತಿಲ್ಲಿ ರಾಕ್ಲೊಚಿ ಆಸುಂ.

3. ಸ್ಪರ್ಧಾಕ್ ಧಾಡ್ಲೊ ಕೃತಿಯೊ ಸ್ವಂತ ಆನಿ ಎದೊಳ್ ಫಾಯ್ಸ್ ಜಾಂವ್ಕ್ ನಾತ್‌ಲ್ಲ್ಯೊ ಜಾಯ್.

4. ಬರ್ಪಾಂ ಕಾಗ್ಡಾಚೆ ಎಕ್ಚೆಚ್ ಕುಶಿನ್ ಟೈಪ್ ಕರಿಚಿ ವಾ ನಿತಳ್ ಹಾತ್‌ಬರ್ಪಾನ್ ಬರಯ್ಲೆ.

5. ಸ್ಪರ್ಧೆನ್ ಆಪ್ಲೆಂ ನಾಂವ್, ವಿಳಾಸ್ ಆನಿ ಫೊನ್, ಸ್ಪರ್ಧಾಚೊ ವಿಭಾಗ್ ವೆಗ್ಳ್ಯಾಚ್ ಎಕಾ ಸಗ್ಳ್ಯಾ ಕಾಗ್ಡಾರ್ ಬರೊವ್ನ್ ಆಪ್ಲ್ಯಾ ಬರ್ಪಾ ಸಾಂಗಾತಾ ಲಾವ್ನ್ ಧಾಡಿಜೆ.

6. ಬರ್ಪಾಂ 2019 ನವೆಂಬರ್ 09 ತಾರಿಕೆ ಆದಿಂ ‘ರಾಕ್ಲೊ’ ದಪ್ತರಾಕ್ ಪಾವಜೆ.

9. ಸ್ಪರ್ಧಾಕ್ ಆಯಿಲ್ಲಿಂ ಬರ್ಪಾಂ ಖಂಯ್ಚ್ಯಾ ಕಾರಣಾಕ್ ಪಾಟಿಂ ಮೆಳನಾಂತ್.

ಇನಾಮಾಂ: ನಿಯಮಾಂ ಪಾಳ್ಳಲ್ಯಾ ಆನಿ ಅರ್ಹತಾ ಆಸ್ಚ್ಯಾ ಕೃತಿಯಾಂಕ್ ಹರೆಕಾ ವಿಭಾಗಾಂತ್ ಪಯ್ಲೆಂ, ದುಸ್ರೆಂ ಆನಿ ದೋನ್ ಉಮೆದ್ ದಿಂವ್ಚಿಂ ಇನಾಮಾಂ ಆಸಾತ್. ಫಲಿತಾಂತ್ ನವೆಂಬರ್ 22-28, 2019 ರಾಕ್ಲೊರ್ ಪರ್ಗಟ್ತಾಂವ್.

ಪಯ್ಲೆಂ : ರು. 5,000/- (ರು. 2,500/- ನಗ್ಡೆನ್ ಆನಿ ರು. 2,500/- ಮೊಲಾಚಿಂ ಪುಸ್ತಕಾಂ)

ದುಸ್ರೆಂ : ರು. 4,000/- (ರು. 2,000/- ನಗ್ಡೆನ್ ಆನಿ ರು. 2,000/- ಮೊಲಾಚಿಂ ಪುಸ್ತಕಾಂ)

ಉಮೆದ್ ದಿಂವ್ಚಿಂ ಇನಾಮಾಂ: ರು. 1000/- (ರು. 500/- ನಗ್ಡೆನ್ ಆನಿ ರು. 500/- ಮೊಲಾಚಿಂ ಪುಸ್ತಕಾಂ)

ಬರ್ಪಾಂ ಧಾಡುಂಕ್ ವಿಳಾಸ್:

Literary Competition, Raknno Weekly, Bishops House, Mangalore - 575 003. ವಾ

raknnosahithysparido@gmail.com (ನಾಂವ್ ಆನಿ ವಿಳಾಸ್ ಆಸುನ್)

ಕೊಂಕ್ರಿಪಣ್: ಕೊಂಕ್ರಿ ಭಾಸ್ ಆನಿ ತರ್ನಾಟಿಂ

ಕೊಂಕ್ರಿ ಭಾಸ್ ಏಕ್ ರಘುಜಾರಿ ಭಾಸ್. ತಿಚ್ಯಾ ಇತಿಹಾಸಾಂತ್ ಆನಿ ಫುಡಾರಾಂತ್ ಸಂಸ್ಕೃತಿ ರಘುಜುನ್‌ಚ್ ಸದಾಂ ಆಸ್ತಲಿ. ಹೆರಾಂಶಿಂ ವಾ ಆಪ್ಲ್ಯಾ ಲೊಕಾಂ ಮಧೆಂ-ಹೊ ಮಾತ್ ಏಕ್ ವೆಗ್ಳೊ ಪ್ರಶ್ನೆ. ಖಂಯ್ಚೆಂಯ್ ಕಾಮ್ ವಾ ಮಿಸಾಂವ್ ಪೊಂತಾಕ್ ಪಾವೊಂವ್ಕ್ ಆಸ್ಲಾರ್ ತಾಕಾ ಮನ್ಶಾ ಬಳ್ (man-power) ಆನಿ ದುಡ್ಡಾ ಬಳ್ (money-power) ಜಾಯ್. ಹೆಂ ಮೆಳ್ತಚ್ ತೆಂ ಕಾಮ್ ಫುಡೆಂ ವ್ಹರುಂಕ್ ಧಾರಾವಿಕ್ ಏಕ್ ಮಾಂಡಾವಳ್ ವಾ ಯೆವ್ಣಣ್ ಜಾಯ್. ವೆಳಾ ಕಾಳಾ ಪರ್ಮಾಣೆಂ ತ್ಯಾ ವಾವ್ರಾಂತ್ ನವೆಪಣ್/ನವೆಸಾಂವ್ ಭೊವ್ ಗರ್ಜೆಚೆಂ. ಅಶೆಂ ಜರ್ ಜಾಲೆಂ ನಾ, ತರ್ ಕಿತ್ಲೆಂಯ್ ಬರೆಂ ಕಾಮ್ ಆಸುಂ, ಕಿತ್ಲೊಯ್ ದುಡ್ಡು ಆಮ್ಕಾಂ ಮೆಳುಂ, ಅಧಿಕೃತ್ ಆನಿ ಅನಧಿಕೃತ್ ಮ್ಹಣ್ ಕಿತ್ಲೆಂಯ್ ಪೆಂಪಾರೆಂ ವಾಜಯ್ಲಾರ್ಯಾ ಆಮ್ಕಾಂ ಆಮ್ಚೆ ವಾವ್ರ್ ಫುಡೆಂ ವ್ಹರುಂಕ್ ಹ್ಯೊ ಸಗ್ಳೊ ಗಜಾಲಿ ಕಿತ್ಯಾಕ್‌ಚ್ ಉಪ್ಕಾರ್‌ಯ್. ಜಶೆಂ ಹೆರ್ ಸಂದರ್ಭಾಂನಿ ಹೆಂ ಖರೆಂ, ಕೊಂಕ್ರಿ ಭಾಶೆಚ್ಯಾ ಸಂದರ್ಭಾರ್ ಸಂಸ್ಕೃತಿ ಹೆಂ ತಿತ್ಲೆಂಚ್ ಖರೆಂ. ಅಸಲ್ಯಾ ವೆಳಾರ್ ತರ್ನಾಟಾಂಚೆಂ ಯೋಗ್‌ದಾನ್ ಖುಬ್ ಮಹತ್ವಾಚೆಂ. ತರ್ನಾಟಾಣ್ ಮ್ಹಳ್ಯಾರ್ ನವೆಪಣ್, ಸೃಜನ್‌ಶೀಲತಾ, ಉರ್ಬಾ, ಉಮೆದ್, ಇತ್ಯಾ, ಆಂವ್ಡ್, ಅಪೇಕ್ಷಾ, ಮಹತ್ವಕಾಂಶಾ ಇತ್ಯಾದಿ. ತರ್ನಾಟಾಂಕ್ ಜಿತ್ಲಾ ಸೊಂಪೆಪಣಾನ್ ಜಿಕ್ರುಂಕ್ ಜಾತಾ, ತಿತ್ಲಾಚ್ ಸೊಂಪೆಪಣಾನ್ ತಾಂಕಾಂ ಹೆರಾಂಚ್ಯಾ ಸ್ವಾರ್ಥಾ ಖಾತಿರ್ ವಿಕುಂಯ್ ಜಾತಾ. ಕೊಂಕ್ರಿ ಭಾಶೆಕ್ ಕೊಂಕ್ರಿ ತರ್ನಾಟಿಂ ಕಶಿಂ ಉಪ್ಕಾರ್‌ಯ್? ಹ್ಯಾ ನಿಬಂಧಾಂತ್ ಹ್ಯಾಚ್ ವಿಶಯಾಚೆರ್ ನಿಯಾಳ್ ಕೆಲಾ.

ಕೊಂಕ್ರಿ ತರ್ನಾಟಿಂ-ಆದಿಂ:

ಸಂಸಾರ್‌ಭರ್ ಅಶಿ ಏಕ್ ಸಮ್ಜಣಿ ಆಸಾ. ತಿ ಚೂಕ್ ವಾ ಸಾರ್ಕಿ ತೆಂ ಧಾರಾಂವ್ಕ್ ಮಾತ್ ಕೆಲಿಣ್. ಖಂಯ್‌ಚ್ಯಾಂಯ್ ಕಾಮಾಂತ್ ಸೃಜನ್‌ಶೀಲತಾ (creativity) ಆನಿ ನವೆಪಣ್ (novelty) ಹಾಡುಂಕ್ ಜಾಯ್ ಜಾಲ್ಯಾರ್ ತರ್ನಾಟಾಂ ಕಡೆ ವಚತ್. ಹಾಕಾಚ್ ಲಾಗುನ್ ಹೆರಾಂನಿ ಅಂತರ್‌ರಾಷ್ಟ್ರೀಯ್ ಮಳಾರ್ ಲೆಗುನ್ ಕಂಪೆನಿ ಆನಿ ಉದ್ಯೋಗ್ ಸಂಸ್ಥೆ ಚಡಾಂತ್ ಚಡ್ ತರ್ನಾಟಾಂಕ್ ಆಪ್ಲ್ಯಾ ವಾವ್ರಾಂತ್ ಭರ್ತಿ ಕರ್ತಾತ್. ತರ್ನಾಟಾಂಚಿ ಸಕತ್ ತೆ ಪಾರ್ಕುಂಕ್ ಜಾಣಾಂತ್. ಆಪ್ಲ್ಯಾ ವಾವ್ರಾಂತ್ ತರ್ನಾಟಾಂಚೊ ಫಾಯ್ದೊ ಕಿಶೆಂ ಮ್ಹಣ್ ತಾಂಕಾಂ ಕಳಿತ್ ಆಸಾ.

ಕೊಂಕ್ರಿ ಸಂಸಾರಾಂತ್ಯಾ ಎಕಾ ಕಾಳಾರ್ ತಶೆಂಚ್ ಜಾಲ್ಲೆಂ ಮ್ಹಳ್ಯಾರ್ ಚೂಕ್ ಜಾಂವ್ಚಿ ನಾ. ಗೊಂಯ್ಚ್ಯಾ ಸಂದರ್ಭಾಂತ್ ಆಮಿ ಪಳಯ್ಲಾರ್ “ಕೊಂಕ್ರಿ ಪರ್ಜೆಚೊ ಆವಾಜ್” ಹಿ ಚಳ್ವಳ್, ಗೊಂಯಾಂತ್ ಕೊಂಕ್ರಿ ಭಾಶೆಕ್ ಅಧಿಕೃತ್ ಸುವಾತ್ ದಿಂವ್ಚೆ ಖಾತಿರ್ ವಾವುರಿ, ರಾಜ್‌ಭಾಸ್ ಕಾಯ್ದಾಂತ್ ಕೊಂಕ್ರಿಚೊ ಆಸ್ತಾವ್ ಜಾಂವ್ಚೆ ಖಾತಿರ್ ಜಾಯ್ ತರ್ನಾಟೆ ಕೊಂಕ್ರಿ ಭಾಶೆಕ್ ಮಾನಾಚಿ ಸುವಾತ್ ಮೆಳೊಂವ್ಚೆ ಖಾತಿರ್ ರಸ್ತಾರ್ ದೆಂವ್ಚೆಂ. ತರ್ನಾಟೆ ಕೊಂಕ್ರಿ ಬರೊವ್ಪಿ ಕೊಂಕ್ರಿ ಸಾಹಿತ್ಯಾಚೆ ವಾಡಾವಳಿ ಪಾಸತ್ ವಾವುರೆ. ಕೊಂಕ್ರಿ ಖಾತಿರ್ ತೆ ರಘುಜಾರಿ ಆನಿ ಫುಡಾರಿ, ರಾಯ್ಪರ್ ಆನಿ ಫಾಯ್ಪರ್ ದೊನ್ಯಾಂ ಜಾಲೆ.

ಕೊಂಕ್ರಿ ಚಳ್ವಳ್ ವೆಳಾರ್ ಲೆಗುನ್ ಜಾಲೊ. ತಾಚೆಂ ನಾಂವ್ ಫ್ಲೊರಿನ್ ವಾಜ್. ಅಸಲ್ಯಾಚ್ ತರ್ನಾಟಾ ಕೊಂಕ್ರಿ ಮಾಡಿರಾಕ್ ಲಾಗುನ್ ಆಜ್ ಕೊಂಕ್ರಿ ಭಾಶೆಕ್ ಮಾನ್ಯತಾಯ್ ಲಾಬ್ಲಾ. ಪಯ್ಲೆಂ ಕೊಂಕ್ರಿ ಬಸ್ತೆ ವೆಳಾರ್ ಲೆಗುನ್ ಕೊಂಕ್ರಿ ತರ್ನಾಟಾಂಚೊ ಆಸ್ತಾವ್ ಆಸ್ಲೊ. ಪೂಣ್ ಆಜ್ ಮಾತ್ ಚಿತ್ ಬದಲಾಂ!

ಕೊಂಕ್ರಿ ತರ್ನಾಟಿಂ - ಆತಾಂ:

ಎಕ್ ಭಾಶೆ ವರ್ವಿಂ ಜೆದ್ನಾಂ ಆರ್ಥಿಕ್ ಪರಿಸ್ಥಿತಿ ಸುಧಾರ್ತಾ, ತೆದ್ನಾಂ ಲೋಕ್ ತಿ ಭಾಸ್ ಶಿಕುಂಕ್ ತ್ರಾಸ್ ಕಾಡ್ತಾ. ಬ್ರಿಟಿಷಾಂನಿ ಆಪ್ಣಾಚಿ ಇಂಗ್ಲಿಷ್ ಭಾಸ್ ಶಿಕೊಂವ್ಕ್ ಸಂಸ್ಥೆ ವಾ ಮಂಡಳಾಂ ಉಬಾರುಂಕ್ ನಾಂತ್. ಪೂಣ್ ವೆಳಾಕಾಳಾ ಪರ್ಮಾಣೆಂ ಅಂತರ್‌ರಾಷ್ಟ್ರೀಯ್ ಪಾಂವ್ಡಾರ್ ಇಂಗ್ಲಿಶ್ ಭಾಶೆಚೊ ಮಹತ್ವ್ ವಾಡ್ತಾ, ಲೋಕ್ ತಿ ಭಾಸ್ ಶಿಕುಂಕ್ ಲಾಗ್ಲೊ. ಕೊಂಕ್ರಿ ತರ್ನಾಟಾಂ ಮಧೆಂ ಕೊಂಕ್ರಿ ಭಾಶೆ ಥಾವ್ನ್ ಪಯ್ಸ್ ವಚುಂಕ್ ಹೆಂಯ್ ಏಕ್ ಕಾರಣ್ ಆಸುಂಯೆತಾ. ಕೊಂಕ್ರಿ ಭಾಶೆ ವರ್ವಿಂ ತಾಂಚೊ ಕಿಶೆಂ ಫುಡಾರ್ ಆಸಾ? ಹಾಕಾಚ್ ಲಾಗುನ್ ಕೊಂಕ್ರಿ ತರ್ನಾಟಿಂ ಭಾರತೀಯ್ ಭಾಸಾಂ ಮಧೆಂ, ಮರಾಠಿ/ಕನ್ನಡ ಭಾಶೆಂತ್ ಲೆಗುನ್ ಆಪ್ಲಿ ಸಾಹಿತ್ಯಿಕ ರಚ್ಣಾ ಉಜ್ವಾಡಾಂವ್ಕ್ ಪಾಟಿಂ ಸರನಾಂತ್. ತ್ಯಾ ಭಾಸಾಂಚೆಂ ಸಾಮರ್ಥ್ಯ ತಾಂಕಾಂ ಕಳಿತ್ ಆಸಾ.

ಕೊಂಕ್ರಿ ಶಿಕುನ್ ಕಿಶೆಂ ಫಾಯ್ದೊ? ಕೊಂಕ್ರಿ ಶಿಕುನ್ ಕಾಮ್ ಮೆಳ್ತಾ? ಕೊಂಕ್ರಿ ಆಮ್ಚಿ ಮಾಯ್ ಭಾಸ್ ವ್ಹಯ್, ಪೊಟಾಚಿ ಭಾಸ್ ನ್ಹಯ್. ತಶೆಂಚ್ ಆನ್ಯೆಕ್ ಚೂಕ್ ಸಮ್ಜಣಿ ಜಿ ಕೊಂಕ್ರಿ ಲೊಕಾಂ ಮಧೆಂ ಘೊಳ್ತಾ - ಕೊಂಕ್ರಿ ಭಾಸ್ ಜಾಯ್ ತಶಿ ಫಾಸ್.

ಕೊಂಕ್ರಿಪಣಾಚಿ ಉರ್ಬಾ ಆಮ್ಚೆ ಮಧೆಂ ಶೆಳ್‌ಲ್ಯಾ ಆನಿ ಹೆಂಚ್ ಶೆಳ್‌ಪಣ್ ಕೊಂಕ್ರಿಚೆ ಪುಡ್ಲೆ ಪಿಳ್‌ಗ್ ವೆತಾ. ಆಜ್ ಆಮ್ಚಿ ಪರಿಸ್ಥಿತಿ ಬರಿಶಿ ದಿಸನಾ. ಖಂಯ್ ಆಸಾತ್ ಆಮ್ಚಿಂ ಕೊಂಕ್ರಿ ತರ್ನಾಟಿಂ? ಖಂಯ್‌ಚ್ಯಾಂಯ್ ಎಕಾ ಕೊಂಕ್ರಿ ನೆಮಾಳ್‌ಚೆರ್ (ಖಂಯ್‌ಚ್ಯಾಂಯ್ ಲಿಪಿಯೆಂತ್) ಆಮಿ ನೆದರ್ ಮಾರ್ಚಾರ್ ಆಮ್ಕಾಂ ಸತ್ ಕಿಶೆಂ ತೆಂ ದಿಶ್ತಿ ಪಡ್ತಾ. ತರ್ನಾಟೆ ಬರೊವ್ಪಿ ಭೊವ್ ಉಣ್ ವಾ ನಾಂಚ್ ಮ್ಹಣ್ ದಿಸ್ತಾ. ತರ್ನಾಟಾಂಕ್ ಕೊಂಕ್ರಿ ಚಳ್ವಳ್‌ಯ್ ಹಾಡುಂಕ್ ಆಮಿ ಕಿಶೆಂ ಕೆಲಾಂ? ಮ್ಹಾಲ್‌ಗಡ್ಯಾ ಕೊಂಕ್ರಿ ವಾವ್ರಾಡ್ಯಾಂಚ್ಯಾ ಸ್ವಾರ್ಥಾಕ್ ಲಾಗುನ್ ಕೊಂಕ್ರಿ ತರ್ನಾಟಿಂ ಕೊಂಕ್ರಿ



ಜೇಸನ್ ಪಿಂತ್, SDB

ಉದ್ಯಾವರ್

6

ಥಾವ್ನ್ ಪಯ್ಸ್ ಗೆಲ್ಯಾತ್ ಕಾಯ್? ವಾ ಆನಿ ಹೆರ್ ಕಸಲ್ಯಾ ಕಾರಣಾಂಕ್ ಲಾಗುನ್? ತಶೆಂ ಜಾಲ್ಯಾರ್ ಕೊಂಕ್ರಿಚೊ ಫುಡಾರ್ ಕಿಶೆಂ?

ಕೊಂಕ್ರಿ ತರ್ನಾಟಿಂ - ಫುಡಾರಾಂತ್:

ತರ್ನಾಟಿಂ ಸಮಾಜೆಚೊ ಏಕ್ ಮುಕೆಲ್ ವಾಂಟೊ ಜಾಲ್ಯಾನ್ ತಾಂಚೆ ವರ್ವಿಂ ಕೊಂಕ್ರಿಚ್ಯಾ ಫುಡಾರಾ ಖಾತಿರ್ ಜಾಯ್ ಕರುಂಕ್ ಜಾತಾ. ಸಾಹಿತ್ಯಾಚ್ಯಾ ಮಳಾರ್, ಕೊಂಕ್ರಿಚ್ಯಾ ವಾವ್ರಾಂತ್ ಆನಿ ಕೊಂಕ್ರಿ ಮನೋರಂಜನಾಂತ್ ಆಮ್ಕಾಂ ಕೊಂಕ್ರಿ ತರ್ನಾಟಾಂಚೊ ಆಧಾರ್ ಘೆಂವ್ಕ್ ಜಾತಾ. ಸಕಯ್ಸ್ ಕಾಂಯ್ ಸುಚೊವ್ಣೆ ಹಾಂವ್ ವಾಚ್ಪಾಂ ಮುಕಾರ್ ದವುಂಕ್ ಅಶೆತಾಂ:

1. ಕೊಂಕ್ರಿ ಸಾಹಿತ್ಯಾಂಕ್:

ಕೊಂಕ್ರಿ ತರ್ನಾಟಾಂ ಮಧೆಂ ಜೆಂ ನವೆಂ ಚಿಂತಪ್ ಆಸಾ, ಸೃಜನ್‌ಶೀಲ್ ಚಿಂತಪ್ ಆಸಾ, ತೆಂ ತಾಣಿಂ ಆಪ್ಲಿ ಲಿಖ್ಣಿ ವಾಪುನ್ ಉತ್ರಾಂವ್ಕ್ ಜಾಯ್. ಕೊಂಕ್ರಿ ಸಮಾಜೆಂತ್ ಸಂಸ್ಕೃತಿ ಏಕ್ ಕ್ರಾಂತಿ ಹಾಡುಂಕ್ ಸಾಧ್ಯ್ ಆಸಾ. ಕೊಂಕ್ರಿ ಸಮಾಜೆಚೆರ್ ನೆದರ್ ಮಾರ್ಚಾರ್ ಕೊಂಕ್ರಿ ಲೋಕ್ ಚಡಾಂತ್ ಚಡ್ ಮರಾಠಿ, ಕನ್ನಡ, ಮಲಯಾಳಮ್, ಇಂಗ್ಲಿಶ್ ಆನಿ ಹಿಂದಿ ಸಾಹಿತ್ಯ್ ವಾಚ್ತಾ. ಹಾಚೊ ಲಾವ್ (ಲಾಬ್) ಕೊಂಕ್ರಿ ಭಾಶೆಕ್ ಲೆಗುನ್ ಘೆಂವ್ಕ್ ಜಾತಾ. ಸಾಹಿತ್ಯಾಂಕ್ ಅಣ್ಕಾರ್ ಸಾಹಿತ್ಯಾಕ್ ಖುಬ್ ಮಹತ್ವ್ ಆಸಾ. ತರ್ನಾಟಾಂಚ್ಯಾ ಆಧಾರಾನ್ ಹೆರ್ ಭಾಸಾಂನಿ ಆಸ್ಲೆಂ ದರ್ಜೆದಾರ್ ಸಾಹಿತ್ಯ್ ಕೊಂಕ್ರಿ ಭಾಶೆಂತ್ ಹಾಡುಂಕ್ ಜಾತಾ. ಇಸ್ಕೊಲಾಂನಿ ಕೊಂಕ್ರಿ ಶಿಕ್ಷಾಕ್ ಮೆಳ್ಚಿ ಹಿ ಏಕ್ ವ್ಹಡ್ಲಿ ಸಂಧ್ ಕೊಂಕ್ರಿ ಭಾಶೆಚ್ಯಾ ಫುಡಾರಾಕ್ ಫಾಯ್ದಾಂಚಿ ಜಾಲಿ. ಹಾಚೊ ಫಾಯ್ದೊ ಘೆವ್ನ್ ಭಾರತಾಂತ್

ಆಸ್ಲಲ್ಯಾ ಹೆರ್ ಕಾ ಕೊಂಕ್ರಿ ಭುರ್ಗ್ಯಾಕ್ ಕೊಂಕ್ರಿ ಭಾಶೆಚೆಂ ಮುಳಾವೆಂ ಗಿನ್ಯಾನ್ ದಿಂವ್ಕ್ ಜಾತಾ. ಹೆಂ ಕರ್ಚಾಂತ್ ಕೊಂಕ್ರಿ ತರ್ನಾಟಾಂಚೊ ಆಧಾರ್ ಘೆಂವ್ಕ್ ಜಾತಾ. ಫಕತ್ ಪುಸ್ತಕಾಂಚ್ಯಾ ರುಪಾರ್‌ಚ್ ನ್ಹಯ್, ಅಂತರ್‌ಜಾಳಾರ್ ಲೆಗುನ್ ಹೊ ವಾವ್ರ್ ಕರುಂಕ್ ಜಾತಾ. ಸದ್ಯಾಕ್ ಭಾರತಾಂತ್ ಅಂತರ್‌ರಾಷ್ಟ್ರೀಯ್ ಭಾಸೊ ಶಿಕ್ಷಾಚಿ ಉರ್ಬಾ ವಾಡ್ಲಾ. ಜಾಯ್ತೆ ಲೋಕ್ ಆಪ್ಲೊ ದುಡ್ಡು ಮೊಡುನ್ ಹ್ಯೊ ಭಾಸೊ ಶಿಕ್ಷಾ. ಶಿಕ್ಷೊವ್ಪಿ ಚಡ್ ಕರುನ್ ತರ್ನಾಟಿಂಚ್ ಆಸ್ತಾತ್. ಕೊಂಕ್ರಿಚ್ಯಾ ಫುಡಾರಾ ಖಾತಿರ್ ಆಮಿ ಅಸಲೆಂ ಪಾವ್ಲೆ ಕಿತ್ಯಾಕ್

ಕಾಡ್ಚೆಂ ನ್ಹಯ್?

2. ಕೊಂಕ್ರಿ ವಾವ್ರಾಂತ್:

ಕೊಂಕ್ರಿಚ್ಯಾ ವಾವ್ರಾಂತ್ ಕೊಂಕ್ರಿ ತರ್ನಾಟಾಂ ಮಧೆಂ ಏಕ್ ವ್ಹಡ್ಲೊ ಸಂತಾಪ್ ಮ್ಹಳ್ಯಾರ್ ಕೊಂಕ್ರಿ ಫುಡಾರಾಂ ಮದ್ಲಿ ಫುಟ್. ಆಮಿ ಆಮ್ಚಾಚ್ ಲೊಕಾಶಿಂ ರಘುಜುನ್ ಆಸಾಂವ್. ಹೆರ್ ಭಾಸಾಂನಿ ಜೆದ್ನಾಂ ಫುಡಾರಿ ಆಪ್ಲೆ ಭಾಶೆಚ್ಯಾ ಫುಡಾರಾ ವಿಶಿಂ ಭಾಸಾಭಾಸ್ ಕರುಂಕ್ ಜಮ್ತಾತ್, ಆಮ್ಚೆ ಕೊಂಕ್ರಿ ಫುಡಾರಿ ಜಾತ್-ಕಾತ್, ಧರ್ಮ್-ಕರ್ಮ್, ಲಿಪಿ ಬೊಲಿ, ಪ್ರಾಂತ್ಯ ಪ್ರದೇಶಾಚ್ಯಾ ನಾಂವಾರ್ ದುಸ್ಪಟ್ ಘಡೊವ್ನ್ ಕೊಂಕ್ರಿಚೊ ಎಕ್ವಟ್ ಭಂಗ್ ಕರುಂಕ್ ವಾವುರ್ತಾತ್. ಭೊವ್ ನಿರಾಶಾತ್‌ಗ್ ಗಜಾಲ್ ಹಿ! ಕೊಂಕ್ರಿ ತರ್ನಾಟಾಂ ಮಧೆಂ ಕೊಂಕ್ರಿ ಖಾತಿರ್ ಜಾಯ್ತೆ ಉರ್ಬಾ ಆಸಾ. ಪೂಣ್ ತಿ ಕಶಿ ಆನಿ ಖಂಯ್ ಪ್ರದರ್ಶಿತ್ ಕರ್ಚಿ ಮ್ಹಣ್ ತೆ ನೆಣಾಂತ್. ಅಸಲ್ಯೆ ಸಂದರ್ಭಿಂ ಕೊಂಕ್ರಿ ಫುಡಾರಾಂನಿ ಮತ್ ಭೇದ್ ವಿಸ್ತುನ್ ಕೊಂಕ್ರಿ ತರ್ನಾಟಾಂಕ್ ಕೊಂಕ್ರಿ ವಾವ್ರಾಂತ್ ವಾಂಟೆಲಿ ಕರುಂಕ್ ಜಾತಾ. ಎಕಾ ಪರಿಸಂವಾದಾಚ್ಯಾ (symposium) ರುಪಾರ್, ಜೆ ವಿಶಯ್ ಕೊಂಕ್ರಿಚ್ಯಾ ಫುಡಾರಾ ಖಾತಿರ್ ಆನಿ ಕೊಂಕ್ರಿ ಮನ್ಶಾಂಚ್ಯಾ ಎಕ್ವಟಾ ಖಾತಿರ್ ಬಾದಕ್, ತೆ ವಿಷಯ್ ಹುಮ್ತುನ್ ಕಾಡುಂಕ್ ಕೊಂಕ್ರಿ ತರ್ನಾಟಿಂ ಕಿಶೆಂ ಮ್ಹಣ್ತಾತ್, ತಾಂಚೊ ಅಭಿಪ್ರಾಯ್ ಕಿಶೆಂ ಹೆಂ ಆಮಿ ಜಾಣಾ ಜಾಂವ್ಕ್ ಜಾಯ್. ಕೊಂಕ್ರಿ ಸಂಸ್ಕಾರ್ ಆನಿ ಮಂಡಳಾಂನಿ ಕೊಂಕ್ರಿ ತರ್ನಾಟಾಂಚೊ ಚಡಾಂತ್ ಚಡ್ ಆಸ್ತಾವ್ ಆಸುಂಕ್ ಜಾಯ್. ಹ್ಯಾ ಖಾತಿರ್ ಮ್ಹಾಲ್‌ಗಡ್ಯಾಂನಿ ತಾಂಕಾಂ ಪ್ರೇರಣ್ ದಿಂವ್ಚೆಂ. ಕೊಂಕ್ರಿ ಮನ್ಶಾಂನಿ ಸಂಘಟಿತ್ ಜಾಂವ್ಪಿ ಆಯ್ಕಾಂ ಕಾಳಾಚಿ ಗರ್ಜ್. ಕೊಂಕ್ರಿ ಸಂಸ್ಥೆ, ಮಂಡಳಾಂ, ಪರಿಶದೊ, ಕೊಂಕ್ರಿ ಖಾತಿರ್ ಜೊ ವಾವ್ರ್ ಕರ್ತಾ, ತೊ ವಾವ್ರ್ ಮುಳಾವ್ ಪಾಂವ್ಡಾ ಮೆರೆನ್ ಪಾವುಂಕ್ ಜಾಯ್, ದಿಸುಂಕ್ ಜಾಯ್. ಗಾಂವಾಂ ಗಾಂವಾಂನಿ, ಶೆರಾಂನಿ,

ಜಿಲ್ಲಾಂನಿ, ರಾಜ್ಯಾಂಚ್ಯಾ ಪಾಂವ್ಡಾರ್, ರಾಷ್ಟ್ರೀಯ್ ಆನಿ ಅಂತರ್‌ರಾಷ್ಟ್ರೀಯ್ ಪಾಂವ್ಡಾರ್ ಲೆಗುನ್ ಹೊ ವಾವ್ರ್ ಗರ್ಜೆಚೊ. ಹೊ ಕೊಂಕ್ರಿ ವಾವ್ರ್ ಫುಡೆಂ ವ್ಹರುಂಕ್ ತರ್ನಾಟಾಂನಿಚ್ ಮುಕೆಲ್ಪಣ್ ಘೆಂವ್ಕ್ ಜಾತಾ.

3. ಕೊಂಕ್ರಿ ಮನರಿಜ್ವಣ್ (ಮನೋರಂಜನ್):

ಆಯ್ಕಾಂನಿ ಆಧುನಿಕ್ ಕಾಳಾಂತ್ ಮನರಿಜ್ವಣ್‌ಕ್ (entertainment) ಲೆಗುನ್ ಆಮ್ಚೆ ಸಮಾಜೆಂತ್ ಆಪ್ಲೆಂಚ್ ಏಕ್ ಮಹತ್ವಾಚೆಂ ಸ್ಥಾನ ಆಸಾ. ಕೊಂಕ್ರಿ ಚಲಚಿತ್ರಾಂ, ಧಾರಾವಾಹಿಕಾಂ, ಖಬ್ರು, ಕಾಂರ್ಕಾಂವಳಿ, ಯುಟ್ಯೂಬಾಚೆರ್ ಲಘುಚಿತ್ರಾಂ, ಗಿತಾಂ-ಕಂತಾರಾಂ, ತಿಯಾತ್ ನಾಟಕಾಂ, ಆಯೋಜಿತ್ ಕೆಲೆ ಟ್ಯಾಲೆಂಟ್ ಶೊ, ಮುಲಾಖಿತಿ/ಸಂದರ್ಶನಾಂ ಇತ್ಯಾದಿ ದಿಸಾನ್ ದೀಸ್ ಫಾಮಾದ್ ಜಾತಾತ್. ಮನರಿಜ್ವಣ್ ಏಕ್ ಸಾಧನ್ ಕಶೆಂ ವಾಪುನ್ ಕೊಂಕ್ರಿ ಭಾಸ್ ಜಿವಾಳ್ ದವುಂಕ್ ಜಾತಾ. ಎಸ್ತರ್ ನೊರೊನ್ಡಾಚೆಂ ಕೊಂಕ್ರಿ ಗೀತ್ ‘ಕೊಂಕ್ರಿ ದೆಸ್‌ಚಿ ತೊ’ ಯುಟ್ಯೂಬಾಚೆರ್ ಆಜುನ್ಯಾ ಗಾಜ್ತಾ. ಮನರಿಜ್ವಣೆಚ್ಯಾ ಹ್ಯಾ ಶೆತಾಂತ್ ತರ್ನಾಟಾಂ ಭಿತರ್ ಏಕ್ ವಿಶೇಸ್ ದೆಣೆಂ ಆಸಾ ಮ್ಹಣ್ ಆಮಿ ಜಾಣಾಂವ್. ಕೊಂಕ್ರಿಚ್ಯಾ ಪ್ರಸಾರಾಂತ್ ತಾಂಚೊ ತೆಂಕೊ ಮ್ಹಳ್ಯಾರ್ ಕೊಂಕ್ರಿ ಭಾಸ್ ಫುಲ್ಲಲಿ, ಆನಿ ಹೆರ್ ಭಾರತೀಯ್ ಭಾಸಾಂ ಪರಿಂ ತಿಯ್ ಗಾಜ್ಲಿ. ತರ್ನಾಟಿಂ ಮ್ಹಣ್ತಾನಾ ಜಾಯ್ತಿ ವಿಶಯ್ ಆಮ್ಕಾಂ ಹಾತಾಳುಂಕ್ ಆಸಾತ್. ಏಕ್ ನೆಮಾಳೆಂ ಆನಿ ಏಕ್ ಜಾಳಿಜಾಗೊ (website) ಆಸ್ಲಾರ್ ಕೊಂಕ್ರಿ ತರ್ನಾಟಾಂ ಮಧೆಂ ಕೊಂಕ್ರಿ ಭಾಶೆ ವರ್ವಿಂಚ್ ಆಪ್ಲೆ ಅಭಿಪ್ರಾಯ್, ಸುಚೊವ್ಣೆ, ಭೊಗ್ಲಾಂ ಉಗ್ತಾಂವ್ಕ್ ಜಾತಾತ್. ಸದ್ಯಾ ಖಂಯ್‌ಚ್ಯಾಂಯ್ ಎಕ್ ಲಿಪಿಯೆಂತ್ ಕೊಂಕ್ರಿ ತರ್ನಾಟಾಂ ಖಾತಿರ್ ಏಕ್ಯಾಂ ಕೊಂಕ್ರಿ ನೆಮಾಳೆಂ ವಾ ಜಾಳಿಜಾಗೊ ನಾ, ಹಿ ಏಕ್ ಭೊವ್ ದುಖಾಚಿ ಗಜಾಲ್.

ಸೊಂಘ್:

ಕ್ರಿಸ್ತ ಪೂರ್ವ್ ತಿಸ್ರಾ ಶೆಕ್ಡಾಂಕ್ ಜಿಯೆಲ್ಲಾ ಭಾರತಾಚ್ಯಾ ಎಕಾ ವ್ಹಡ್ಲೊ ಜಾಣ್ಕಾರಾನ್, ಜಾನಕ್ಯಾನ್ ಸಾಂಗ್ಲಲಿಂ ಹಿಂ ಉತ್ರಾಂ “ತರ್ನಾಟಿಂ ಆನಿ ಸ್ಪಿಯೆಚಿ ಸೊಬಾಯ್, ಹಿಚ್ ಸಂಸಾರಾಚಿ ವ್ಹಡ್ ಸಕತ್”. ತರ್ನಾಟಾಂಚಿ ಹಿಚ್ ಸಕತ್ ವಾಪುನ್ ಕೊಂಕ್ರಿಚೊ ಫುಡಾರ್ ಆಮ್ಕಾಂ ಯೆವ್ಣುಂಕ್ ಜಾತಾ. ತಾಚೆ ಆದಿಂ ಭುರ್ಗ್ಯಾಪಣಾರ್‌ಚ್ ತಾಂಕಾಂ ಕೊಂಕ್ರಿ ಭಾಶೆಚಿ ರೂಚ್ ಆಮಿ ದಿಂವ್ಕ್ ಜಾಯ್. ಹೆಂ ಕಶೆಂ ಕರಪ್ ತೆಂ ಫುಡ್ಲಾ ನಿಬಂಧಾಂತ್ ಹಾತಾಳ್ಕಾಂ.

ಲಾಂಬ್ ಜಿಯೆಂವ್ ಕೊಂಕ್ರಿ ಮಾಯ್!



ಪಾಪಾ ಫ್ರಾನ್ಸಿಸ್ ಸಾಂ ಪೆದ್ರುಚ್ಚೆ ಬಸಿಲಿಕೆಂತ್ ಅಕ್ಟೋಬರ್ ಪಯ್ಲೆರ್ ವಿಶೇಸ್ ಮಿಸಾಂವಾಚೊ ಮ್ಹಯ್ನೊ ಉಗ್ತಾಯೊ. ಮಾಗ್ಣ್ಯಾ ವೆಳೆಂ ಸಾಂ ಫ್ರಾನ್ಸಿಸ್ ಸಾವೆರ್ ಆನಿ ಸಾಂ ಲಿಜಿಯಾಚಿ ತೆರಜಾ ಹಾಂಚ್ಯಾ ರುಪ್ಣಾಂಕ್ ಮಾನ್ ಪಾಟೊವ್ನ್ ತಾಣೆಂ ಸಗ್ಳ್ಯಾಂನಿ ಆಪ್ಲೆಂ ಜಿವಿತ್, ತಾಲೆಂತಾಂ, ಮೋಗ್ ಹೆರಾಂ ಲಾಗಿಂ ವಾಂಟುನ್ ಘೆಂವ್ಕ್ ಪಾಟಿಂ ಸರ್ಚೆಂ ನ್ಹಯ್, ಪೂಣ್ ಉಮೆದ್ ಆನಿ ರಿಸ್ಕ್ ಘೆಂವ್ಕ್ ಜಾಯ್ ಮ್ಹಳೆಂ.




‘ಮಿಸಾಂವಾಚೊ ವಿಶೇಸ್ ಮಹಿನೊ’ ಸಪ್ಟೆಂಬರ್ 29ವೆರ್ ರುಜಾಂಯ್ತ್ ಮಂಗ್ಳುರ್ಚೊ ಬಿಸ್ಪ್ ಪೀಟರ್ ಪಾವ್ಲ್ ಸಲ್ವಾನ್ಡಾನ್ ಉಗ್ತಾವಣ್ ಕೆಲೊ.



ಕೊಂಕ್ಣಿ ಲೇಖಕ್ ಸಂಘ್, ಕರ್ನಾಟಕ ಹಾಚೊ ವಾರ್ಷಿಕ್ ದೀಸ್ ನಂತೂರ್ ಬಜ್ಜೋಡಿಚ್ಯಾ ಸಂದೇಶ ಸಭಾ ಸಾಲಾಂತ್ ಸಪ್ಟೆಂಬರ್ 22ವೆರ್ ಚಲ್ಲೊ.




ಸಪ್ಟೆಂಬರ್ 28ವೆರ್ ಪಾಂಬೂರ್ ಇಗರ್ಜೆಚ್ಯಾ ಹೊಲಾಂತ್ ಬಾ| ಫಾವುಸ್ತನ್ ಲೊಬೊನ್ ಮಿಸಾಂವ್ ಮ್ಹಯ್ನಾ ವಿಶಿಂ ಶಿಕೊವ್ಣ್ ದಿಲಿ. ವಾರಾಡ್ಯಾಚಿಂ 80 ಜಣಾಂ ಹಾಜರ್ ಆಸ್ಲಿಂ.



ಎಂ.ಸಿ.ಸಿ. ಬ್ಯಾಂಕಾಚಿ 101ವಿ ವಾರ್ಷಿಕ್ ಜೆರಾಲ್ ಸಭಾ ಸಪ್ಟೆಂಬರ್ 22ವೆರ್ ಲೊಯೊಲಾ ಹಾಲ್, ಕೊಡಿಯಲ್‌ಬೈಲ್ ಹಾಂಗಾಸರ್ ಚಲ್ಲಿ.



ಮಾಂಡ್ ಸೊಭಾಣ್ ಆನಿ ಆಗ್ರಾರ್ ಗಾಯನ್ ಹಾಂಚ್ಯಾ ಜೋಡ್ ಆಸ್ರಾ ಖಾಲ್ ಚಲ್‌ಲ್ಲ್ಯಾ ಸಾಂಪ್ರದಾಯಿಕ್ ಪದಾಂ ಸರ್ತಿಫಿಕೇಟ್ ಕೊರ್ಸಾಚಿ ಸೊಂಪ್ಣಿ ಸಪ್ಟೆಂಬರ್ 22ವೆರ್ ಆಗ್ರಾರ್ ಇಗರ್ಜೆ ಸಭಾಂಗ್ಣಾಂತ್ ಚಲ್ಲಿ.



‘ಮಿರರ್ ನೌ’ ರಾಶ್ಟ್ರೀಯ್ ಇಂಗ್ಲಿಶ್ ಟಿವಿ ಚಾನೆಲಾನ್ ಹ್ಯಾ ವರ್ಸಾ ಪರ್ಗಟ್ ಕೆಲ್ಲ್ಯಾ ‘ಲೋಕಾಚೊ ಹುಸ್ಕೊ ಆಸೊ ವಿಂಚ್ಣಾರ್ ವ್ಯಕ್ತಿ’ ಪ್ರಶಸ್ತಿ ಮಂಗ್ಳುರ್ಚೊ ಜೆರಾಡ್ ಟವರ್ ಹಾಕಾ ಫಾವೊ ಜಾಲ್ಯಾ ಮಂಗ್ಳುರ್ ಶೆರಾಂತ್ಲ್ಯಾ ನಾಗರಿಕಾಂಚ್ಯಾ ವಿವಿಧ್ ಸಮಸ್ಯಾಂಕ್ ಪರಿಹಾರ್ ಜೊಡುನ್ ದಿಂವ್ಪಾಕ್ ತಾಣೆಂ ದಶಕಾ ಆದಿಂ ‘ನಾಗರಿಕರ ಹಿತ ವೇದಿಕೆ’ ಸ್ಥಾಪನ್ ಕೆಲ್ಲೆಂ ಆಸಾ.



ದ.ಕ. ಜಿಲ್ಲಾ ರಾಜ್ಯೋತ್ಸವ ಪ್ರಶಸ್ತಿ ಪುರಸ್ಕೃತ್, ಕುಡುಬಿ ಜಾನಪದ ಕಲಾವಿದ್ ಗೋಪಾಲ ಗೌಡ (64 ವರ್ಸಾಂ) ಅಕ್ಟೋಬರ್ 2ವೆರ್ ದೆವಾಧಿನ್ ಜಾಲೊ.

ವರ್ಗಾಚಿಂ CLASSIFIED ಇಸ್ತಿಹಾರಾಂ

Brides - 31 years, 5'3", M.C.A., fair, 27 years, 5'4", M.B.A., born and brought up in Bangalore seeks suitable grooms, post graduates working in Bangalore.

Contact: 9900439530.

ವಿಕ್ರಾಪಾಕ್: ಮೂಡ್‌ಬಿದ್ರಿಂತ್ 70 ಸೆಂಟ್ ಜಾಗೊ. ಸೆಂಟ್ರುಕ್ ರು. 80,000/- ಸಂಪರ್ಕಾಕ್: **8722445855.**

4 bhk ಬೊಂದಲ್ 75 ಲಾಕ್; 3 bhk ಶಕ್ತಿನಗರ್ 65 ಲಾಕ್; 4 bhk ಕುಲೇಕರ್-1 ಕರೊಡ್ 40 ಲಾಕ್; ಕುಡುಮ 2 bhk-57 ಲಾಕ್; 3 bhk flat Kadri fully furnished -75 ಲಾಕ್; 3 bhk house ಕೊಂಬಾಡಿ 75 ಲಾಕ್.

ಜಾಗೊ ವಿಕ್ರಾಪಾಕ್: ಮಾಲೆಮಾರ್ - 10 ಸೆಂಟ್, ಸೆಂಟ್ರುಕ್ 6 ಲಾಕ್; 5 ಸೆಂಟ್ ಬೊಂದಲ್ - ಕೃಷ್ಣನಗರ್ - 5 ಲಾಕ್ ಸೆಂಟ್ರುಕ್; 3 bhk fully furnished flat - unity Hospital - 75 ಲಾಕ್; ಸಂಪರ್ಕಾಕ್: **8722445855.**



ಆಲ್ ಬ್ಯಾಂಕ್ ಕ್ರಿಶ್ಚಿಯನ್ಸ್ ಎಂಪ್ಲೋಯಿಸ್ ಎಸೋಸಿಯೇಶನ್, ಮಂಗ್ಳುರ್ (ರಿ) ಹಾಚ್ಯಾ ವಾರ್ಷಿಕ್ ಸಹಮಿಲನಾ ವೆಳಾರ್ ಬ್ಯಾಂಕ್ ಕಾಮಲ್ಯಾಂಚ್ಯಾ ಪ್ರತಿಭಾವಂತ್ ಭುರ್ಗ್ಯಾಂಕ್ ಸನ್ಮಾನ್ ಕೆಲೊ. ಆಕಸ್ಮಿಕ್ ಮರ್ಣಾಕ್ ಬಲಿ ಜಾಲ್ಲ್ಯಾ ದೆ| ಚಿರಿ, ಬಜ್ಜೋಡಿ ಆನಿ ಆಲ್ವಿನ್ ತಾವೊ ಹಾಂಚ್ಯಾ ಕುಟ್ಮಾಕ್ ರು. 50,000/- ಆರ್ಥಿಕ್ ಕುಮೊಕ್ ದಿಲಿ.



ಕವಿತಾ ಟ್ರಸ್ಟಾನ್ ಚಲೊಂವ್ಚಿ ‘ಕೊಂಕ್ಣಿ ಕವಿತಾ ಸಾದರ್’ ಆಶಾವಾದಿ ಪ್ರಕಾಶನಾಚ್ಯಾ ಮುಕೆಲ್ಪಣಾ ಖಾಲ್ ಸಪ್ಟೆಂಬರ್ 22ವೆರ್ ಮುಂಬಯ್ ಚಲ್ಲಿ. ಪಯ್ಲೆಂ ಇನಾಮ್: ರಿಯಾನಾ ಒಲಿವೆರಾ ಓರ್ಲೆಮ್; ದುಸ್ರೆಂ ಇನಾಮ್: ಕ್ರಿಸ್ಟಿನ್ ಮಿನೇಜಸ್; ತಿಸ್ರೆಂ ಇನಾಮ್: ಅನ್ಮೊಲ್ ಪಿರೇರಾ.



ಮೆಲ್ವಿನ್ ರೊಡ್ರಿಗಸಾಚ್ಯಾ ಮುಖೆಲ್ಪಣಾ ಖಾಲ್ ಕವಿತಾ ಟ್ರಸ್ಟಾನ್ ಚಲೊಂವ್ಚ್ಯಾ ಕೊಂಕ್ಣಿ ಕವಿತಾ ಸಾದರ್ ಸರ್ತೆಚಿ ಮುಂಬಯ್ ದುಸ್ರಿ ಸರ್ತ್ ಆಶಾವಾದಿ ಪ್ರಕಾಶನಾಚ್ಯಾ ಮುಖೆಲ್ಪಣಾ ಖಾಲ್, ಸೈಂಟ್ ಜೋನ್ಸ್ ಕೊಂಕ್ಣಿ ಎಸೋಸಿಯೇಶನ್ ಮಿರಾರೋಡ್ ಆನಿ ವಸಂಯ್ ಕೊಂಕ್ಣಿ ವೆಲ್‌ಫೇರ್ ಎಸೋಸಿಯೇಶನ್ ಹಾಂಚ್ಯಾ ಸಹಯೋಗಾ ಖಾಲ್ ಮಿರಾರೋಡ್ ಇಗರ್ಜೆಚ್ಯಾ ಸಭಾಸಾಲಾಂತ್ ಸಪ್ಟೆಂಬರ್ 29ವೆರ್ ಚಲ್ಲಿ.



ಕಲ್ಲಚ್ಚು ಪ್ರಕಾಶನ್, ಮಂಗ್ಳುರ್ ಹಾಣಿಂ ದಿಂವ್ಚಿ 2019 ವರ್ಸಾಚಿ ಸಾಹಿತಿಕ್ ಪ್ರಶಸ್ತಿ ಮಾಚ್ಚಾ, ಮಿಲಾರ್ ಹಾಕಾ ಫಾವೊ ಜಾಲ್ಯಾ ಪ್ರಶಸ್ತಿ ಪ್ರಧಾನ್ ಕಾರ್ಯಂ ಅಕ್ಟೋಬರ್ 12ವೆರ್ ಚಲ್ತಲೆಂ.



ಕುಡೆಚಾ ಸಗ್ಳ್ಯಾ ವಿಶ್ವಾಂಚಿ ಪೆವಸ್ತಾ ಸುಸ್ಥಿತ್ವ್ ದವರ್ತಾ, ಆಣ್ವೆಟೆಚಿ ಮಾಸಾವೆರಿ ದ್ಯುಡ್ ಕರ್ತಾ, ಉದ್ಯಾಡ್ ಆಂದೊರ್ಚೆಂ ರಾವಯ್ತಾ ಆನಿ ಸುರ್ವಿಲ್ಯಾ ಹೆಂತಾಂಚೆಂ ಪೈಲ್ ನಿವಾರ್ತಾ.

WESTERN GHATS PHARMACEUTICALS
Ph: 080 - 28437439, 28437832

ದೇವಾಚ್ಯಾ ಉತ್ರಾಚೊ ಆಯ್ತಾರ್

ಪಾಪಾ ಫ್ರಾನ್ಸಿಸಾನ್ 2019 ಸಪ್ಟೆಂಬರ್ 30ವೆರ್ ಸಾಂ ಜೆರೊಮಾಚ್ಯಾ ಫೆಸ್ಟಾ (1600ವ್ಯಾ ವಾರ್ಷಿಕ್) ದಿಸಾ, ದಿಲ್ಲ್ಯಾ ಆಪೊಸ್ತಲಿಕ್ ಪತ್ರಾ ಮುಕಾಂತ್ ದೇವಾಚ್ಯಾ ಉತ್ರಾಚೊ ಆಯ್ತಾರ್ ಸ್ಥಾಪ್ಲೊ. ಹರ್ ವರಾ ಸಾದ್ಯಾ ಕಾಳಾಚ್ಯಾ ತಿಸ್ರ್ಯಾ ಆಯ್ತಾರಾ ಹಾಚೆಂ ಆಚರಣ್ ಚಲ್ತಲೆಂ. ಪಾಪಾಚ್ಯಾ ಪತ್ರಾಂತ್ಲೊ ಮುಕೆಲ್ ವಿಷಯ್ ಹಾಂಗಾ ಆಸಾ.

ಜೆರುಸಾಲೆಮಾಂತ್ ಜಮುನ್ ಆಸ್ಲಲ್ಯಾ ಆಪ್ಲ್ಯಾ ಇಕ್ರಾ ಶಿಸಾಂಕ್ ದಿಷ್ಟಿ ಪಡ್ಲಲ್ಯಾ ಜೆಜುನ್ “ಪವಿತ್ರ್ ಪುಸ್ತಕ್ ತಾಂಕಾಂ ಸಮ್ಜಾ ಸಾರ್ಕೆಂ ತಾಂಚ್ಯೆ ಮತಿಕ್ ಉಜ್ವಾಡ್ ದಿಲೊ” (ಲೂಕ್ 24:45). ತಾಂಚ್ಯೆ ಸಂಗಿಂ ಉಂಡೊ ಮೊಡುನ್, ತಾಂಕಾಂ ಮನ್ಶಾ ಪುತಾಚ್ಯಾ ಕಷ್ಟ-ಮರಣ್-ಜಿವಂತ್ಪಣಾಚ್ಯಾ ಮಿಸ್ತರಾಚೊ ವಿವರ್ ದಿಲ್ಲ್ಯಾ ತಾಣೆಂ ತಾಂಕಾಂ ಪವಿತ್ರ್ ಅತ್ಮೊ ಭಾಸಾಯ್ಲೊ (ಲೂಕ್ 24:26-49).

ಕ್ರಿಸ್ತಾಂವ್ ಮ್ಹಳ್ಳೆ ಆಮ್ಚೆ ಅಸ್ತಿತ್ವಾಯೆಕ್ ಜಿವಂತ್ ಕ್ರಿಸ್ತ್ ಗರ್ಜೆಚೊ. ಸಾಂಗಾತಾಚ್ ತಾಣೆಂ ಆಮ್ಚಿ ಮತ್ ಉಗ್ತಿ ಕೆಲ್ಯಾ ಬಗರ್ ಆಮ್ಚ್ಯಾನ್ ತಾಚೊ ತಶೆಂ ಇಗರ್ಜೆಮಾತೆಚೊ ಮಿಸ್ತರ್ ಸಮ್ಜುಂಕ್ ಜಾಯ್ನಾ. ದೆಕುನ್ ಸಾಂ ಜೆರೊಮ್ ಮ್ಹಣ್ತಾ: ಪವಿತ್ರ್ ಪುಸ್ತಕ್ ನೆಣಾ ಆಸ್ಲೆಂ ಮ್ಹಳ್ಳಾರ್ ಕ್ರಿಸ್ತಾಕ್ ನೆಣಾ ಆಸ್ಲೆಂ.

ಕಾಕುಳ್ಚ್ಯಾ ಜುಬ್ಬೆವಾಚ್ಯೆ ಆಕೆರಿಕ್ ಪಾಪಾ ಫ್ರಾನ್ಸಿಸಾನ್ ಸುಚನ್ ದಿವ್ನ್ ಏಕ್ ಆಯ್ತಾರ್ ಪುರ್ತೆಪಣಿಂ ದೇವಾಚ್ಯಾ ಉತ್ರಾಕ್ ದಿಂವ್ಕ್ ಉಲೊ ದಿಲ್ಲೊ. ಅಶೆಂ ದೇವ್ ಆನಿ ತಾಚ್ಯಾ ಲೊಕಾ ಮಧ್ಯಾ ನಿರಂತರ್ ಸಂಭಾಷಣಾಂತ್ ಭರುನ್ ಆಸಾ ತಿ ರಿತಿ ಜಾಯ್ನಾ ತಸಲಿ ಗ್ರೆಸ್ತಕಾಯ್ ನಿಯಾಳುಂಕ್ ಅವ್ಯಾಸ್ ಜಾತಾ ಮ್ಹಣ್ ತಾಣೆಂ ಸಾಂಗ್ಲೆಂ. (ಮಿಸೆರಿ ಕೊರ್ದಿಯಾ ಎತ್ ಮಿಸೆರಾ, 7).

ಸಗ್ಳೆ ಪವಿತ್ರ್ ಸಭೆನ್ ಎಕ್ತಾರಾಚ್ಯಾ ಇರಾದ್ಯಾನ್ ದೇವಾಚ್ಯಾ ಉತ್ರಾಚೊ ಏಕ್ ಆಯ್ತಾರ್ ಪಾಳಿಜೆ ಮ್ಹಣ್ ಪಾಪಾನ್ ಜಾಯ್ತ್ಯಾ ಜಣಾಂಚಿ ವಿನತಿ ಮಾಂದುನ್ ಪರ್ಗಟ್ಲೊ ಆಸಾ. ಕ್ರಿಸ್ತಾಂವಾಂ ತಶೆಂ ಥಳಾಂವೊ ಸಮುದಾಯ್ ದೇವಾಚೆಂ ಉತರ್ ಸಮ್ಜುಂಕ್ ಆನಿ ಸಕ್ಡಾಂಕ್ ಪಾವೊಂವ್ಕ್ ಜಾಯ್ತೊ ವಾವ್ರ್ ಕರ್ತಾ ಆನಿ ಉಮೆದ್ ಘೆತಾತ್ ಆನಿ ಅಶೆಂ ತಾಂಚೆಂ ದಿಸ್ಪಡ್ಲೆಂ ಜಿವಿತ್ ಚಡ್ ಅರ್ಥಾಭರಿತ್ ಕರ್ತಾತ್ ಆನಿ ತಾಂತ್ಲೆ ಶಿಕೊವ್ಣೆಕ್ ಸಾಕ್ ಜಾಯ್ತೆಂ ಕರ್ತಾತ್.

ದೇವಾಚೆಂ ಉತರ್ ನವ್ಯಾನ್ ಸೊದುಂಕ್ ವ್ಹಡ್ ಭರ್ ದಿಲ್ಲೆ ವಾತಿಕನ್ ದುಸ್ರೆ ಸಭೆನ್ (ದೆಯಿ ವೆರ್ಬುಮ್) “ದೇವಾಚೆಂ ಉತರ್” ನಾಂವಾಚೆಂ ದಸ್ತಾವೆಜ್

ಪರ್ಗಟ್ಲೆಂ. ತೆಂ ನವ್ಯಾನ್ ವಾಚುಂಕ್ ಜಾಯ್. ಪವಿತ್ರ್ ಪುಸ್ತಕಾಚೆಂ ಲಕ್ಷಣ್, ಜನಾಂಗಾ ಥಾವ್ನ್ ಜನಾಂಗಾಕ್ ತಾಚಿ ಪರ್ಗಟ್ಣಿ (ಅಧ್ಯಾಯ್ 2), ದಯ್ಜೆಕ್ ಪ್ರೇರಣ್ (ಅಧ್ಯಾಯ್ 3), ಪರ್ನೊ ಆನಿ ನವೊ ಸೊಲ್ಲೊ ವೆಂಗೆಲ್ಯೊ (ಅಧ್ಯಾಯ್ 4-5), ಇಗರ್ಜೆಮಾತೆಕ್ ಪವಿತ್ರ್ ಪುಸ್ತಕಾಚಿ ಗರ್ಜ್ (ಅಧ್ಯಾಯ್ 6) ಹ್ಯೆ ವಿಶಿಂ ವಿವರ್ ಮೆಳ್ತಾ. ಹಿ ಶಿಕೊವ್ಣಾ ಫುಡೆಂ ವ್ಹರುಂಕ್ ಮ್ಹಳ್ಳೆ ಬರಿಂ ಪಾಪಾ ಬೆನೆದಿಕ್ ಸೊಳಾವ್ಯಾನ್ 2008 ವರಾ ಪವಿತ್ರ್ ಸಭೆಚ್ಯಾ ಜಿವಿತಾ ಆನಿ ಮಿಸಾಂವಾಂತ್ ದೇವಾಚೆಂ ಉತರ್ ಹ್ಯೆ ವಿಶಿಂ ಬಿಸ್ಪಾಂಚೊ ಸಿನೊದ್ ಜಮಯ್ಲೊ ಆನಿ “ಸೊವ್ಯಾಚೆಂ ಉತರ್” ಆಪೊಸ್ತಲಿಕ್ ಶಿಕೊವ್ಣಾ ದಿಲಿ. ಅಶೆಂ ಸೊಮಿ ಆಪ್ಲಿ ಪತಿಣ್ ಪವಿತ್ರ್ ಸಭೆಕ್ ಲಾಗಿಂ ಉರೊಂವ್ಚ್ಯಾಂತ್ ಪುರಾಸಣ್ ಭೊಗಿನಾ ಆನಿ ತಿಣೆಂ ಮೊಗಾಂತ್ ಆನಿ ವಿಶ್ವಾಶಿ ಸಾಕ್ ಜಾಂವ್ಚ್ಯಾಂತ್ ವಾಡಶಿ ಕರ್ತಾ.

ಸಾದ್ಯಾ ಕಾಳಾಚೊ ತಿಸ್ರೊ ಆಯ್ತಾರ್ ದೇವಾಚ್ಯಾ ಉತ್ರಾಚ್ಯಾ ಆಚರಣಾಕ್, ಶಿಕ್ವಾಕ್, ಪರ್ಗಟ್ಣಿ ಖಾತಿರ್ ಭೆಟಯ್ಲೊ ಆಸಾ. ಜುದೆವಾಂ ಸಂಗಿಂ ಆಮ್ಚೊ ಬಾಂದ್ ಬಳ್ತುಂತ್ ಕರ್ಚ್ಯಾ ಹ್ಯಾ ವರಾ ಉಪ್ಕಾರ್ಲೊ ಆನಿ ಕ್ರಿಸ್ತಿ ಎಕ್ತಾರಾ ಖಾತಿರ್ ಮಾಗುಂಕ್ ಹೊ ಖರೊ ಜಾತಲೊ. ಹ್ಯಾ ಆಯ್ತಾರಾಂತ್ ಕ್ರಿಸ್ತಿ ಎಕ್ತಾರಾಚೆಂ ಮೊಲ್ ಆಸಾ, ಕಿತ್ಯಾಕ್ ಜಿಂ ಆಯ್ತಾತ್ ತಾಂಕಾಂ ಪವಿತ್ರ್ ಪುಸ್ತಕ್ ಖರಾ ಆನಿ ಘಟ್ ಎಕ್ತಾರಾಚಿ ವಾಟ್ ದಾಕಯ್ತಾ. ಬಬಿಲೊನಾಚ್ಯೆ ಬಂದಡ್ ಥಾವ್ನ್ ಪಾಟಿಂ ಇಸ್ರಾಯೆಲಾಕ್ ಪಾವ್ಲೆ ದೇವಾಚ್ಯೆ ಪರ್ಜೆನ್ “ಎಕ್ತಾರಾಂತ್” ದೇವಾಚೆಂ ಉತರ್ ವಾಚ್ಲೆಂ, ಉಮೆದಿನ್ ಕಾನ್ ದಿಲೆ ಆನಿ ಆಪ್ಣಾಕ್ ಎಕ್ವಟಾಯ್ಲೊ ಆಪ್ಲೊ ದೇವ್ ಮ್ಹಣ್ ವಳಕ್

ಧರ್ಮಿ (ನೆಹ 8:1-10). ಬೈಬಲ್ ಥೊಡ್ಯಾಚ್ ಲೊಕಾಚಿ ಆಸ್ತ್ ನ್ಹಯ್. ತೊ ಜಿ ದೇವಾಚಿ ಪರ್ಜಾ ಶಿಂಪಡ್ಲೆ ಥಾವ್ನ್ ಆನಿ ವಾಂಟೆ ಫಾಂಟೆ ಜಾಲ್ಲ್ಯೆ ಥಾವ್ನ್ ಎಕ್ವಟಾಕ್ ಯೆಂವ್ಕ್ ಆಶೆತಾತ್ ತಾಂಚಿ ಆಸ್ತ್. ದೇವಾಚೆಂ ಉತರ್ ಭಾವಾಡ್ ಪರ್ಜೆಕ್ ಎಕ್ವಟಾವ್ನ್ ಏಕ್ ಪರ್ಜಾ ಕರ್ತಾ.

ಬೈಬಲ್ ಲೊಕಾಚೆಂ ಪುಸ್ತಕ್ ಮ್ಹಣ್ಚ್ ಪ್ರವಚನ್ಕಾರಾಂನಿ ಲೊಕಾಕ್ ಹಾಚಿ ಜೊಕ್ತಿ ವಳಕ್ ದಿಂವ್ಕ್ ಜಾಯ್. ಭೊವ್ ಗರ್ಜೆಚೆಂ, ಫಳ್ ದಿಂವ್ಕ್ ಸಕ್ತಾ ತೆಂ ಜೊಕ್ತ್ಯೆ ತಯಾರಾಯೆನ್ ದಿಜೆ ಆನಿ ಖರಾನ್‌ಚ್ ದೇವಾಚೆಂ ಉತರ್ ಮ್ಹಣ್ ದಿಜೆ (1 ಥೆಸ್ಸ 2:13). ಎಮ್ನಾವ್ಚೆ ವಾಟೆರ್ ದೇವಾಚ್ಯಾ ಉತ್ರಾಚೊ ವಿವರ್ ದಿವ್ನ್ ಜೆಜುನ್ ದೊಗಾಂ ಶಿಸಾಂಕ್ ಉಜ್ವಾಡ್ ದಿಲೊ. ತೊಚ್ ವಾಂಜೆಲಾಚೊ ಪಯ್ಲೊ ಉತ್ರಾ ವಿವರ್, ಪರ್ನೊ ಸೊಲ್ಲೊ ನವ್ಯಾಚಿ ವಾಟ್ ವ್ಹರ್ತಾ ಆನಿ ಸಾಲ್ವಾಸಾಂವಾಚ್ಯೆ ಚರಿತ್ರೆಚೆಂ ಪುರ್ತೆಪಣ್ ಕ್ರಿಸ್ತಾ ಥಂಯ್ ಉಗ್ತೆಂ ಜಾತಾ ಮ್ಹಣ್ ಥಂಯ್ ದಾಕಯ್ಲೊ. ದೇವಾಚ್ಯಾ ಉತ್ರಾ ವರ್ವಿಂ ಮಾತ್ ಕ್ರಿಸ್ತಾಚ್ಯಾ ಮರಣ್ ಜಿವಂತ್ಪಣಾಚೊ ಮಿಸ್ತರ್ ಸಮ್ಜುಂಕ್ ಆಮ್ಚ್ಯಾನ್ ಜಾತಾ (1 ಕೊರಿಂಥ್ 15:3-5). ಅಶೆಂ ಭಾವಾಡ್ ಆನಿ ಪವಿತ್ರ್ ಪುಸ್ತಕಾ ಮಧೆಂ ಬಾಂದ್ ಆಸಾ. ಕ್ರಿಸ್ತಾಚ್ಯಾ ಉತ್ರಾಂಕ್ ಆಯ್ಲೆ ವರ್ವಿಂ ಭಾವಾಡ್ ಆಸಾ ಜಾತಾ (ರೊಮಾ 10:17).

ಎಮ್ನಾವ್ಚೆಂ ಪಯ್ಣ್

ಜೆವ್ಣಾಂತ್ ಸೊಂಪ್ತಾ. ಹೆಂ ದೇವಾಚ್ಯಾ ಉತ್ರಾಕ್ ಆನಿ ಎವ್ಕರಿಸ್ತಾಕ್ ಆಸಾ ತೊ ಬಾಂದ್ ದಾಕಯ್ತಾ (ದೆಯಿ ವೆರ್ಬುಮ್, 21). ಸಗ್ಳೆ ಸಾಕ್ರಾಮೆಂತ್ ಆನಿ ದೇವಾಚೆಂ ಉತರ್ ಯಿ ಎಕಾಮೆಕಾ ಮಿಸ್ಕುನ್ ಆಸಾತ್. ಜೆಜು ಆಪ್ಲ್ಯಾ ಉತ್ರಾನ್ ಆಮ್ಚೆ ಲಾಗಿಂ ಉಲಯ್ತಾ ಆನಿ ಆಮಿ ಆಮ್ಚ್ಯಾ ಕಾಳ್ಜಾಚೆಂ ದಾರ್ ತಾಕಾ ಉಗ್ತೆಂ ಕರುಂಕ್ ಸಕ್ತಾಂವ್ (ಉಗ್ತಾಪಣ್ 3:20). ದೇವಾಚೆಂ ಉತರ್ ಚೂಕ್ ನಾಸ್ತಾನಾ ಧೃಡ್‌ಪಣಿಂ ಸತ್ ಶಿಕಯ್ತಾ. ಬೈಬಲಾಚೊ ಮುಕೆಲ್ ಶೆವಟ್ ಆಮ್ಚೆಂ ಸಾಲ್ವಾಸಾಂವ್. (2 ತಿಮೊಥಿ 3:15). ತೆಂ ಮನ್ಶಾನ್ ಪವಿತ್ರ್ ಅತ್ಮಾಚ್ಯಾ ಪ್ರೇರಣಾನ್ ಬರಯ್ಲೆಂ ದೇವಾಚೆಂ ಉತರ್. ತಿಂ ಉತ್ರಾಂ ಮೂಳವಾದಾಚೆಂ ಚಿಂತಪ್ ನಾಸ್ತಾಂ ಉಗ್ತಾ ಮನಾನ್ ಘೆಜೆ. “ಬರ್ದಿನಿಶಿಂ ಘಾಲ್ಲೆಂ ನಿಯಮ್ ಮರಣ್ ಹಾಡ್ತಾ, ಪೂಣ್ ಅತ್ಮೊ ಜಿವಿತ್ ದಿತಾ (2 ಕೊರಿಂಥ್ 3:6). ತೊ ಅತ್ಮೊ ಪವಿತ್ರ್ ಪುಸ್ತಕ್ ದೇವಾಚೆಂ ಉತರ್ ಕರ್ತಾ. ತೊಚ್ ಅತ್ಮೊ ತೆಂ ಉತರ್ ಆಯ್ತಲ್ಯಾಂಚೆರ್, ತೆಂ ಉತರ್ ಪರ್ಗಟ್ಲೆ ಪವಿತ್ರ್ ಸಭೆಚ್ಯೆ ಶಿಕೊವ್ಣಾ ಸದ್ರೆಂತ್ ವಾವುರ್ತಾ. ಅಶೆಂ ಮನ್ಶಾಚೆಂ ಬರಯ್ಲೆಂ ಆನಿ ಪರ್ಗಟ್ಲೆಂ ಉತರ್ ದೇವಾಚೆಂ ಜಾಂವ್ಕ್ ಪಾವ್ತಾ (ವೆರ್ಬುಮ್ ದೆಯಿ 9-13). ಪಯ್ಲೆಂ ತೊಂಡ್ಲಾಶಿಂ ಸಾಂಬಾಳ್ಲೆಂ ದೇವಾಚೆಂ ಉತರ್ ಉಪ್ರಾಂತ್ ಬರ್ದಿಂ ಫಾಲುನ್ ಆತಾಂ ತೆಂ ಪವಿತ್ರ್ ಸಭೆಚ್ಯಾ ಸಂಪ್ರದಾಯಾಚೊ ವಾಂಟೊ, ಆನಿ ಹರೆಕ್ ಪಾವ್ಟಿಂ ವಾಚುನ್ ಅರ್ಥುನ್ ಸಾಂಗ್ತಾನಾ ತೆಂ ಜಿವೆಂ ಜಾತಾ ಆನಿ ಪರ್ನೊ

ಸೊಲ್ಲೊಯ್ ನವೊ ಜಾತಾ: “ಆತ್ಮಾಂ ತುಮಿ ಆಯ್ಲೆಂ ಪವಿತ್ರ್ ಪುಸ್ತಕಾಚೆಂ ಹೆಂ ಉತರ್ ಆಯ್ಚ್ಯಾ ದಿಸಾ ಖರೆಂ ಜಾಲೆಂ” (ಲೂಕ್ 4:21). ಹೆಂ ಉತರ್ ಜಿಂ ಆಯ್ತಾತ್ ತಾಂಚ್ಯೆ ಥಂಯ್ ಆಪ್ಲ್ಯಾ ಶೆವಟ್ ಪಾವ್ತಾ. “ತುಜೆಂ ಉತರ್ ಮ್ಹಜ್ಯಾ ತೊಂಡಾಂತ್ ಮ್ಹೊಂವ್ ಕಶೆಂ ಸರ್ವೆಸ್ಪರಾ” (ಎಜೆಕಿ. 3:3). ಅಸಲಿ ಗೊಡ್ಸಣ್ ಹೆರಾಂ ಸಂಗಿಂ ವಾಂಟುನ್ ಘೆನಾಸ್ತಾಂ ರಾವುಂಕ್ ಜಾಯ್ನಾ (1 ಪೆದ್ರು 3:15-16). ಸಾಂಗಾತಾಚ್ ಹೆಂ ಉತರ್ ಆಮಿ ಸಂಸಾರಿಂ ಮೋಗ್ ಆನಿ ಕಾಕುಳ್ ಪಾಳುನ್ ಜಿಯೆಂವ್ಕ್ ಪಂಥಾಹ್ವಾನ್ ದಿತಾ (ಲೂಕ್ 16:29).

ಜಶೆಂ ಎಜ್ರಾ ಆನಿ ನೆಹೆಮಿಯಾ ದೇವಾಚೆಂ ಉತರ್ ವಾಚ್ತಾನಾ ದೇವಾಚ್ಯಾ ಕುಪಾನ್ ತಾಂಕಾಂ ಧಾಂಪಣ್ ಘಾಲೆಂ ಆನಿ ಜೆಜುಚ್ಯಾ ರುಪಾಂತರಾ ವೆಳಾ ತಶೆಂಚ್ ಜಾಲೆಂ ತ್ಯೆಚ್ ಭಾಶೆನ್ ಬೈಬಲಾಚ್ಯಾ ವಾಚ್ಪಾ ವರ್ವಿಂ ಆಮ್ಚೆ ಥಂಯ್ ಘಡ್ತಾ. ದೇವಾಚೆಂ ಉತರ್ ಘಡುನ್ ಯೆತಲೆಂ ಮ್ಹಣ್ ಪಾತ್ಯೆಲ್ಲಿ ಮರಿ ಹ್ಯೆ ಉದೆಶಿಂ ಆಮ್ಕಾಂ ಏಕ್ ಭರ್ವಸೊ ಆನಿ ನಮುನೊ (ಲೂಕ್ 1:45). ಜಿಂ ತೆಂ ಉತರ್ ಪಾತ್ಯೆತಾತ್ ತಿಂ ತಿಚ್ಕೆ ಬರಿಂ ಭಾಗೆವಂತ್ / ಆಶಿರ್ವಾದಿತ್ ಜಾತಾತ್. ತಿ ಜೆಜುಕ್ ಜಲ್ಮಾಕ್ ಹಾಡುಂಕ್ ಪಾವ್ಲಿ ದೆಕುನ್ ನ್ಹಯ್ ಪೂಣ್ ತಾಕಾ ಆಯ್ಲಿ ದೆಕುನ್ ತಿ ಭಾಗೆವಂತ್ (ಜುವಾಂವ್ 10:3).

ದೇವಾಚ್ಯಾ ಉತ್ರಾಕ್ ಭೆಟಯ್ಲಲ್ಯಾ ಆಯ್ತಾರಾಚೊ ಸಂಭ್ರಮ್ ಆಮ್ಕಾಂ ಹ್ಯೆ ಉದೆಶಿಂ ವ್ಹರುಂ.

HERBAL LINIMENT FOR RELIEF HARSHA
ಹಾಡಾಂ ಗಾಂಟಿಂಚೊ ಆಸ್ತಿ
ಮೂಸಾಪೆರಿಂಚೊ ದುಕಿಂಕ್
(Rheumatoid Arthritis),
ದೂಕ್ ಆಸ್ತಿ ಪುಜ್ ಸಿವಾರಣಾಕ್,
ಪಾಟೆಕೆಲ್ಯಾ ಮೂಸಾಪೆರಿ ಸಂಧಾಂಚೊ
ದುಕಿವರ್ವಿಂ ಉಬ್ಜೊಂಚೊ ಸುಜ್ ಆನಿ
ಹೆರೊಪಾಕ್ (Spondylitis),
ಪೆಂಕಾಟ್ ದುಕಿಕ್ (Lumbago),
ಪಾಟೆಕ್, ಕುಲಿ ಆನಿ ದೊಂಪ್ತಾಂ
ಪಾಟೆಲ್ಯಾ ದುಕಿಂಕ್ (Sciatica),
ಕುಸ್ಕಲ್ಯಾ ವರ್ವಿಂ ಉಬ್ಜೊಂಚೊ ದೂಕ್
ಆನಿ ಸುಜ್ ಆಸ್ತಾಂಕ್ (Sprain),
ವಾಕ್ಚಾಂ ಆನಿ ಮೂಸಾಪೆರಿ ಸಂಬಂಧಿತ್
ದುಕಿಂಕ್ (Cramps & Muscle
WESTERN GHATS PHARMACEUTICALS
Ph: 080 - 28437439, 28437832

ವರಾಚೊ ಉಗ್ತಾಸ್
ಪೀಟರ್ ರೊಡ್ರಿಗಸ್
(ನೆಲ್ಲಿಗುಡ್ಡೆ-ಕಿರೆಂ)
ಜನನ್ : 27-07-1931
ಮರಣ್ : 28-09-2018

ತುಂ ಆಮ್ಚೆ ಮಧೆಂ ನಾ ಜಾಲ್ಯಾರ್ಯಿ ಉಗ್ತಾಸ್ ತುಜೊ ಸದಾಂಚ್ ಜಿವೊ ಸಂಬಂದ್ ಕೆದ್ನಾಯ್ ಉರಯ್ ಜಾವ್ನ್ ಸಾಸ್ಣಾಚೊ ದಿವೊ

ಮಿಸಾಕ್ ಆಪೊವ್ಣೆಂ : ವರಾಚೆಂ ಮೀಸ್ ಅಕ್ಟೋಬರ್ 12 ತಾರಿಕೆರ್
ಸಕಾಳಿಂ 11.30 ವರಾರ್ ಕಿರೆಂ ರೆಮೆದ್ ಮಾಯೆಚ್ಯಾ ಇಗರ್ಜೆಂತ್ ದವರ್ಲಾಂ.
ಕುಟ್ಮಾಚ್ಯಾಂಕ್ ಆನಿ ಮೊಗಾಚ್ಯಾಂಕ್ ವತ್ತಾಯೆಚೆಂ ಆಪೊವ್ಣೆಂ ಆಸಾ

ಮೊಗಾಚಿ ಶೃದ್ಧಾಂಜಲಿ ಭೆಟಯ್ತಾತ್:-
ಪತಿಣ್, ಪೂತ್/ಸುನೊ, ಧುವೊ/ಜಾವಂಯ್, ನಾತ್ರಾಂ ಆನಿ ಕುಟ್ಮಾಚಿಂ

ಸಗ್ಗು ಸಮುದಾಯಾಕ್ ಚುಕಿದಾರ್ ಕರಿ ಗರ್ಜ್ ಕಿತೆಂ?

ಮದ್ರಾಸ್ ಕ್ರಿಶ್ಚಿಯನ್ ಕೊಲೆಜ್ ಹಾಂತ್ಲ್ಯಾ ಎಕಾ ಶಿಕ್ಷಕಾನ್ ವಿದ್ಯಾರ್ಥಿಂಚೆರ್ ಲಂಯ್ಗಿಕ್ ಧೊಶಿ ಆಧಾರ್ಲೆ ವಿಶಿಂ ಅಗೊಸ್ತ್ 13ವೆರ್ ಆಪ್ಲೆಂ ಫರ್ಮಾಣ್ ವಾಚ್ಲಲ್ಯಾ ಮದ್ರಾಸ್ ಮುಕೆಲ್ ಕೊಡ್ತಿಚ್ಯಾ ನಿತಿದಾರಾನ್ ವಾಪರಲಿಂ ಉತ್ರಾಂ ಸಗ್ಗು ಕ್ರಿಸ್ತಾಂವ್ ಇಸ್ಕೂಲಾಂಕ್ ಚೂಕ್ ಅರ್ಥಾರ್ ರಂಗಾಂವ್ಚೆ ತಸಲಿಂ ಆಸ್ಲಿಂ. ಹೈ ವಿಶಿಂ ಇಂಡಿಯನ್ ಕರೆಂಟ್ ಇಂಗ್ಲಿಷ್ ಸಾತಾಳ್ಕಾಂತ್ ನಾಂವಾಡ್ಚಿಕ್ ಬರಯ್ಲಾರ್ ಎ.ಜೆ. ಫಿಲಿಪ್ ಹಾಣೆಂ ತ್ಯಾ ನಿತಿದಾರಾಕ್ ಬರಯ್ಲಲ್ಯಾ ಪರ್ಗಟ್ ಪತ್ರಾಂತ್ಲೊ ಥೊಡೊ ವಾಂಟೊ ಹಾಂಗಾ ಕೊಂಕ್ಣಿಂತ್ ದಿಲಾ. (ಅಗೊಸ್ತ್ 20ವೆರ್ ನಿತಿದಾರಾನ್ ತಿಂ ಫಲಾಣಿಂ ಉತ್ರಾಂ ಪುಸುನ್ ಕಾಡ್ಲಾಂತ್)

ಮೊಗಾಳ್ ನಿತಿದಾರ್ ಎಸ್. ವೈದ್ಯನಾಥನ್, ಏಕ್ ಪಾವ್ತಿಂ ವಾಚ್ಲೆಂ ಫರ್ಮಾಣ್ ತ್ಯೆಚ್ ಕೊಡ್ತಿಂತ್ ಆಜುನ್ ಚಡ್ ನಿತಿದಾರ್ ಆಸುನ್ ವಾ ಉಂಚ್ಚೆ ಕೊಡ್ತಿಂತ್ ಮಾತ್ ಬದ್ಲಿ ಕರುಂಕ್ ಜಾತಾ. ಎಕಾ ನಿತಿದಾರಾನ್ ಆಪ್ಲೆ ಜಾಣ್ವಾಯೆನ್ ಎಕ್ಲಾಕ್ ಮರ್ಣಾ ಶಿಕ್ಷಾ ವಾಚ್ಚಿ ತರ್, ಥೊಡ್ಯಾ ದಿಸಾಂ ಉಪ್ರಾಂತ್ ತಾಣೆಂ ತೆಂ ತಿರ್ಪ್ ತಿದ್ದುನ್ ತ್ಯಾ ಮನ್ಶಾಕ್ ಚುಕಿದಾರ್ ನ್ಹಯ್ ಮ್ಹಣ್ ಪರ್ಗಟುಂಕ್ ಜಾಯ್ನಾ...

ಹೆಂ ಏಕ್ ಉಗ್ತೆಂ ಪರ್ಗಟ್ ಪತ್ರ್ ಮ್ಹಣ್ಚೆ ಹಾಂವೆಂ ವ್ಯಾಜ್ಯಾಚ್ಯಾ ಪಾಟ್ ಪಡ್ಲ್ಯಾ ವಿಶಿಂ ಥೊಡೆಂ ಸಾಂಗುಂಕ್ ಜಾಯ್. ಭಾರತಾಂತ್ಲ್ಯಾ ನಾಂವಾಡ್ಚಿಕ್ ಕೊಲೆಜಿಂ ಪಯ್ಲಿ ಏಕ್ ಆಸ್ಲೆ

ಮದ್ರಾಸ್ ಕ್ರಿಶ್ಚಿಯನ್ ಕೊಲೆಜಿಂತ್ಲೊ ಏಕ್ ಶಿಕ್ಷಕಿ ಆಪ್ಣಾ ವಿರೋಧ್ ಥೊಡ್ಯಾ ಚಲಿಯೊ ವಿದ್ಯಾರ್ಥಿ ಲಂಯ್ಗಿಕ್ ಧೊಶಿಚೆಂ ನೀಬ್ ದಿವ್ನ್ ಉಪದ್ರ್ ದಿವ್ನ್ ಆಸಾತ್ ಮ್ಹಣ್ ತುಜ್ಯೆ ಕೊಡ್ತಿಕ್ ಪಾವ್ಲೊ.

ಆಡಳ್ತ್ಯಾ ಮಂಡಳಿಂತ್ ತೆಂ ದೂರ್ ಗುಮಾನ್ ದಿಂವ್ಕ್ ನಾ ಅಶೆಂ ನ್ಹಯ್, ತಾಚೆರ್ ಗರ್ಜೆಚೆಂ ಶಿಕ್ಷೆಂ ಕ್ರಮ್ ಘೆತ್ಲೆಂ. ತ್ಯಾ ವ್ಯಾಜ್ಯಾ ವಿಶಿಂ ಹಾಂವೆಂ ಸಾಂಗ್ಲೆಂ ಸಾರ್ಕೆಂ ನ್ಹಯ್. ತೆಂ ದೂರ್ ಘೆಂವ್ಕ್ ವಾ ತಿರಸ್ಕಾರ್ ಕರುಂಕ್ ಆನಿ ತುಜ್ಯಾ ಫರ್ಮಾಣಾ ವರ್ವಿಂ ತುಜೆಂ ಚಿಂತಪ್ ಪರ್ಗಟುಂಕ್ ತುಕಾ ಪದ್ವಿ ಆಸಾ...

“ಕ್ರಿಸ್ತಾಂವ್ ಮಿಶನರಿ ಸದಾಂಚ್ ಏಕ್ ನಾ ಏಕ್ ರಿತಿರ್ ಆಕ್ರಮಣಾಂಚೆಂ ಮೂಳ್ ಅಶೆಂ ದಾಕೊಂವ್ಕ್ ಆನಿ ಆಯ್ಕಾಂ ಕಾಳಾರ್, ಹೆರ್ ಧರ್ಮಾಚ್ಯಾ ಲೊಕಾಕ್ ಬಳಾನ್ ಕ್ರಿಸ್ತಾಂವ್ ಸಮಾಜಿಕ್ ಧರ್ಮಾಂತರ್ ಕರ್ಚೆ ವಿಶಿಂ ತಾಂಚೆರ್ ಜಾಯ್ ಆರೋಪ್ ಆಸಾತ್” ಅಶೆಂ ತುವೆಂ ಮ್ಹಳೆಂ.

“ಜಲ್ಮದಾತಾರಾಂಚ್ಯಾ ಚಡ್ ಕರುನ್ ಚಲಿ ವಿದ್ಯಾರ್ಥಿಂಚ್ಯೆ ಮತಿಂತ್, ಕ್ರಿಸ್ತಾಂವ್ ಸಂಸ್ಥೆ ಬರೆಂ ಶಿಕಪ್ ದಿತಾತ್ ತರ್ಯಿ ತ್ಯಾ ಸಂಸ್ಥಾಂನಿ ಚಲ್ಯಾ ಚಲಿಯಾಂಕ್ ಸಾಂಗಾತಾ ಶಿಕಪ್ ಕರ್ಚೆಂ ಆಪ್ಲ್ಯಾ ಭುರ್ಗ್ಯಾಂಕ್ ವಿಶೇಸ್ ನಾಭದ್ರತೆಚೆಂ ಆನಿ ಥಂಯ್ ನಯ್ಕತಾ ಶಿಕಯ್ತಾತ್ ಮ್ಹಳೆಂ ವ್ಹಡ್ ಸವಾಲ್”

“ಕ್ರಿಸ್ತಾಂವ್ ಮಿಶನರಿ ಸದಾಂಚ್ ಆಕ್ರಮಣಾಚೆಂ ಮೂಳ್” ಆನಿ “ನಯ್ಕತಾ ಶಿಕಯ್ತಾತ್ ತೆಂ ಏಕ್ ವ್ಹಡ್ ಸವಾಲ್” ಮ್ಹಳ್ಯಾರ್ ತುಂ ಕಿತೆಂ ಸಮ್ಜತಾಯ್. ಮಿಶನರಿ

“ಬಳಾನ್ ಧರ್ಮಾಂತರ್” ಕರ್ತಾತ್ ಮ್ಹಣ್ ತುಂ ಆರೋಪ್ ಘಾಲ್ತಾಯ್...”

ಕಿತ್ಲೆತ್ಯಾ ಧಾಕ್ಟಾಂ ಥಾವ್ನ್ ಧರ್ಮಾಂತರ್ ವಿರೋಧಿ ಕಾಯ್ದೆ ಜಾಯ್ತಾ ರಾಜ್ಯಾಂನಿ ಆಸಾತ್. ಫುಡ್ಲೆ ಪಾರ್ಲಿಮೆಂಟ್ ಜಮಾತಿಂತ್ ರಾಷ್ಟ್ರಾಚ್ಯಾ ಪಾಂವ್ಡ್ಯಾರ್ ತೆಂ ನಿಯಮ್ ಹಾಡ್ತಿತ್. ತರ್ಯಿ ತುವೆಂ ಮ್ಹಣ್ಲೆಂ ‘ಕಡ್ಡಾಯಾನ್ ಕೆಲೆಂ ಧರ್ಮಾಂತರ್’ ವಾ ಹೆರಾಂನಿ ಮ್ಹಣ್ಲೆಂ ‘ಬಲಾತ್ಕಾರಾಚೆಂ ಧರ್ಮಾಂತರ್’ ಕೆಲೆಂ ಖಾತಿರ್ ಕಾಯ್ದಾ ಖಾಲ್ ಚುಕಿದಾರ್ ಮ್ಹಣ್ ಥಾರಾಯ್ಲೆಲೊ ಎಕ್ ಚ್ ಏಕ್ ಪಾಸ್ಪರ್, ಯಾಜಕ್ ವಾ ಸಿಸ್ಟರ್ ವಾ ತುಂ ಮ್ಹಣ್ತಾಯ್ ತ್ಯಾ ‘ಮಿಶನರಿಕ್’ ಮ್ಹಾಕಾ ದಾಕಯ್.

ತುಜಿ ಇಂಗ್ಲಿಷ್ ಭಾಸ್ ಬರಿ ಆಸ್ಲಿನಾ ಜಾಯ್ತಾ ಪೂಣ್ ತುಂ ಬುದ್ಧಿಂತ್ ಮನಿಸ್. ದೆಕುನ್ ತುಂ ಕ್ರಿಸ್ತಾಂವಾಂಚ್ಯೆ ವಿರೋಧ್ ‘ಆರೋಪ್’ ಆಸಾತ್ ಮ್ಹಣ್ ಉಲ್ಲೇಖ್ ಕರ್ತಾಯ್. ಎಕಾ ನಿತಿದಾರಾನ್ ಆರೋಪಾಂಚೆರ್ ಆಧಾರುನ್ ರಾಂವ್ಲೆಂ ನ್ಹಯ್. ಪುರಾವ್ಯಾಂಚೆರ್.

“ಕ್ರಿಸ್ತಾಂವ್ ಸಂಸ್ಥಾಂನಿ ಚಲಿಯೊ ವಿದ್ಯಾರ್ಥಿ, ಚಡ್ ಕರುನ್ ಚಲ್ಯಾ-ಚಲಿಯಾಂಚೆಂ ಸಾಂಗಾತಾ ಶಿಕಪ್ ಆಸಾ ಥಂಯ್, ವಿಶೇಸ್ ನಾಭದ್ರತೆಂತ್ ಆಸಾತ್ ಅಶೆಂ ತಾಂಚ್ಯಾ ಜಲ್ಮದಾತಾರಾಂ ಮಧೆಂ ಭೊಗಪ್ ಆಸಾ” ಮ್ಹಣ್ ತುಂ ಸಾಂಗ್ತಾಯ್. ತುಂ ಚಲಿ ವಿದ್ಯಾರ್ಥಿಂಚ್ಯಾ ಕಿತ್ಲ್ಯಾ ಜಲ್ಮದಾತಾರಾಂಕ್ ಮೆಳ್ಳಾಯ್? ಶೆಂಬರ್ ವಾ ಏಕ್ ಹಜಾರ್? ಆಡಳ್ತ್ಯಾ ಸಮಿತಿ ಶಿಕ್ಷಾ ದಿಂವ್ಕ್

ಆಸ್ಲಲ್ಯಾ ತ್ಯಾ ಶಿಕ್ಷೆವ್ಚ್ಯಾ ವಿಶಿಂ ಥೊಡ್ಯಾ ವಿದ್ಯಾರ್ಥಿಂನಿ ದಿಲ್ಲೆಂ ದೂರ್ ಆಯ್ಕುನ್ ಅಸಲ್ಯಾ ನಿರ್ಣಯಾಕ್ ಯೆಂವ್ಕ್ ತುಕಾ ಖಂಯ್ಲೆಂ ಧಯ್? ಕಿತ್ಲಿಂ ಮಿಲಿಯಾ ಭುರ್ಗಿಂ ಕ್ರಿಸ್ತಾಂವ್ ಸಂಸ್ಥಾಂನಿ ಶಿಕ್ಷಾತ್. ತ್ಯಾ ಸಂಸ್ಥಾಂನಿ ದಾಖಲಾತಿ ಮೆಳುಂಕ್ ಕಿತ್ಲಿ ಗಡ್ಡಿ ಆಸಾ ತೆಂ ತುಂ ಜಾಣಾಂಯ್? ಆಪ್ಲ್ಯಾ ಭುರ್ಗ್ಯಾಂಕ್, ಚಡ್ ಕರುನ್ ಆಪ್ಲ್ಯಾ ಧುವಾಂಕ್, ಕ್ರಿಸ್ತಾಂವ್ ಸಂಸ್ಥಾಂನಿ ದಾಖಲ್ ಕರುಂಕ್ ಜಾಲೆಂ ತರ್ ಜಲ್ಮದಾತಾರಾಂ ಸಂತೊಸ್ ಪಾವ್ತಾತ್. ಅಸಲಿಂ ಸವಾಲಾಂ ಉಟೊವ್ನ್, ಎದೊಳ್‌ಚ್ ಅಲ್ಪಸಂಖ್ಯಾತಾಂ ವಿರೋಧ್ ವಾಯ್ ಪ್ರಚಾರ್ ಕರ್ತಾತ್ ತ್ಯಾ ಥೊಡ್ಯಾ ಸಂಗಟನಾಂಕ್ ತುಂ ಪುರಸ್ಕಾರ್ ದಿಂವ್ಕ್ ಸೊದ್ತಾಯ್. ಎಕಾ ಶಿಕ್ಷಕಾಚೆಂ ವರ್ತನ್ ಘೆವ್ನ್ ತೆಂ ಜೆರಾಲೆ ಕರುಂಕ್ ವೆಚೆಂ ಸಾರ್ಕೆಂ ಜಾತಾ?

ಭಾರತಾಚ್ಯಾ ಮುಕೆಲ್ ನಿತಿದಾರಾಚೆರ್ ತಾಣೆಂ ಕೊಡ್ತಿಂತ್ಲೆ ಎಕ್ ಸ್ತ್ರೀ ವಾವ್ರಾಡ್ಯಾಚೆರ್ ಲಂಯ್ಗಿಕ್ ಧೊಶಿ ಕೆಲ್ಲೊ ಆರೋಪ್ ಆಸಾ ದೆಕುನ್ ತಾಚ್ಯೆ ಥಾವ್ನ್ ಪದ್ವಿ ಪ್ರಮಾಣ್ ಪತ್ರ್ ಘೆಂವ್ಲೆಂ ಚುಕೊಂವ್ಚೆ ಖಾತಿರ್ ಡೆಲ್ಲಿಚ್ಯಾ ರಾಷ್ಟ್ರೀಯ ಕಾನುನ್ ವಿದ್ಯಾಲಯಾಂತ್ ಭೊವ್ ಉಂಚ್ಚೆ ಅಂಕ್ ಮೆಳ್ಳಲ್ಯೆ ಎಕ್ ಚಲಿಯೆನ್ ಪದ್ವಿ ಪ್ರಧಾನ್ ಕಾರ್ಯಾಕ್ ವಚನಾಸ್ತಾಂ ರಾವ್ಲೆಂ ತುಂ ಜಾಣಾಂಯ್? ಸುಪ್ರಿಮ್ ಕೊಡ್ತಿಚ್ಯಾ ನಿತಿದಾರಾಚೆರ್ ಅಸಲೆ ಆರೋಪ್ ಆಸ್ಲೆ ಹೆಂ ಪಯ್ಲೆ ಪಾವ್ತಿಂ ನ್ಹಯ್.

ಮ್ಹಣ್ಲೆ ವ್ಯಾಜ್ಯ ದಿತಲಿಂ, ಚಡ್ ಕರುನ್ ಸ್ತ್ರಿಯೊ, ನಿತಿ ಖಾತಿರ್ ಕೊಡ್ತಿಕ್ ವಚುಂಕ್ ಬರೆಂ ಭೊಗಿನಾಂತ್ ಮ್ಹಳ್ಯಾರ್ ಸಾರ್ಕೆಂ? ಎಕ್ ಚಲಿಯೆಚೆರ್ ಲಂಯ್ಗಿಕ್ ಬಲತ್ಕಾರ್ ಕೆಲ್ಲೊ ಆರೋಪ್ ಆಸ್ಲೊ ಎಕ್ಲೊ ಬಿಜೆಪಿ ಎಮ್‌ಎಲ್‌ಎ ತಿಕಾ ಆನಿ ತಿಚ್ಯಾ ಕುಟ್ಮಾಕ್ ನಾಸ್ ಕರುಂಕ್ ಸಾಧ್ಯ್ ತೆಂ ಸಗ್ಲೆಂ ಕರುನ್ ಆಸಾ ತೆಂ ತುಂ ಜಾಣಾಂಯ್ ಮ್ಹಣ್ ಹಾಂವ್ ಚಿಂತಾಂ. ದೆಕುನ್ ಬಿಜೆಪಿಂತ್ ಸಗ್ಲೆ ಲಂಯ್ಗಿಕ್ ಬಲತ್ಕಾರ್ ಕೆಲ್ಲೆ ಆಸಾತ್ ಆನಿ ತ್ಯೆ ಪಾಡ್ತಿಕ್ ಮೆಳುಂಕ್ ಲೊಕಾಕ್ ಬರೆಂ ಭೊಗನಾ ಮ್ಹಳ್ಯಾರ್ ತೆಂ ಸಾರ್ಕೆಂ ಜಾತಾ?

ತುಜಿಂ ಉತ್ರಾಂ ತುವೆಂ ಪಾಟಿಂ ಕಾಡುಂಕ್ ಪಡ್ಲಾಂ ಪೂಣ್ ತುಜ್ಯೆ ಮತಿಂತ್ ಕಿತೆಂ ಆಸಾ ತೆಂ ಹಾಂತ್ಲ್ಯಾನ್ ಉಗ್ತಾಪೆಂ ಜಾಲಾಂ... ಹಾಂವೆಂ ಆಕೆರ್ ಕರ್ಚೆ ಆದಿಂ, ಕ್ರಿಸ್ತಾಂವಾಂ ಒಟ್ಟು ಲೊಕಾ ಸಂಖ್ಯಾಂತ್ 3% ಪ್ರಾಸ್ ಉಣಿಂ ತರ್ಯಿ ತಿಂ 15,000 ಪ್ರಾಸ್ ಚಡ್ ಶಿಕ್ಷಾ ಸಂಸ್ಥೆ ಕಿತ್ಯಾಕ್ ಚಲಯ್ತಾತ್ ತೆಂ ತುಕಾ ಸಾಂಗ್ತಾಂ. ಹಿಂದ್ವಾಂನಿ ಶಿಕಪ್ ಬ್ರಾಹ್ಮಣಾಂ ಖಾತಿರ್ ಆಸ್ಲೆಂ ಮ್ಹಣ್ ಲೆಕ್ಲೆಂ.

ದೆಕುನ್ ತಾಣಿಂ ಸಾದ್ಯಾ ಲೊಕಾಚ್ಯಾ ಶಿಕ್ಷಾ ವಿಶಿಂ ಉಮೆದ್ ಕೆಡ್ನಾಂಚ್ ದಾಕಯ್ಲಿ ನಾ.

ದೋನ್ ಶೆಕ್ಡ್ಯಾ ಆದಿಂ ವಿಲಿಯಮ್ ಕ್ಯಾರಿ ಸೆರಾಂಪುರ್ ಪಾವ್ಲೊ ತೆದ್ನಾಂ ತಾಣೆಂ ಥಂಯ್ ಪಯ್ಲೆಂ ಕೆಲೆಂ ಮ್ಹಳ್ಯಾರ್ ಥಂಯ್ಲರ್ ಏಕ್ ಇಸ್ಕೂಲ್ ಉಗ್ತೆಂ ಕೆಲೆಂ. ಕ್ರಿಸ್ತಾಂವಾಂ ಜಾತ್ ಆನಿ ವರ್ಗ್ ಮ್ಹಳ್ಯೊ ಫರಕ್ ನಾಸ್ತಾಂ ಗರ್ಜೆವಂತಾಂಕ್ ಶಿಕಪ್ ದಿಂವ್ಚಿ ಆಪ್ಲಿ ಜವಾಬ್ದಾರಿ ಮ್ಹಣ್ ಲೆಕ್ತಾತ್. ಸಾಂತ್ ಎಲಿಯಾಸ್ ಕುರಿಯಾಕೊಸ್ ಚಾವರಾನ್ ಮನ್ನನ್ನಾವ್ ಹಾಂಗಾ ಏಕ್ ಸಂಸ್ಕೃತ್ ಇಸ್ಕೂಲ್ ಸ್ಥಾಪ್ಲೆಂ ತೆದ್ನಾಂ ತಾಣೆಂ “ದೊಡ್ಯಾನ್ ಜಲ್ಮಲ್ಲ್ಯಾಂಕ್” ಮಾತ್ ದಾಖಲಾತಿ ಮ್ಹಳೆಂ ನಾ.

ಆಪ್ಣಾ ಖಾಲ್ ಆಸ್ಲಲ್ಯಾ ಸಕ್ಕಡ್ ಇಗರ್ಜಾಂಕ್ ಆದೇತ್ ಪತ್ರ್ ದಿವ್ನ್ ತಾಣಿಂ ಏಕ್ ತರ್ಯಿ ಇಸ್ಕೂಲ್ ಉಗ್ತೆಂ ಕರಿಜೆ ಮ್ಹಣ್ ತ್ಯಾ ಸಾಂತಾನ್ ಇತಿಹಾಸ್ ಘಡ್ಲೊ...

ತಾಂತುನ್ ವ್ಹಡ್ ವ್ಯಾಪಾರ್ ಪಳೆಲೊ ತೆದ್ನಾಂ ಫಕತ್ ಆರ್ವಿಲ್ಯಾ ದಿಸಾಂನಿ ಹಿಂದ್ವಾಂನಿ ಶಾಳಾಂ ಸ್ಥಾಪ್ಲಿಂ. ವ್ಹಡ್ ಕಾರ್ಖಾನ್ಯಾ ತಸಲ್ಯಾಂನಿ ಬರ್ಯಾ ಸೌಲತ್ಯಾಂಚೆ ಶಿಕ್ಷಾ ಸಂಸ್ಥೆ ಸ್ಥಾಪ್ಲೆ ತ್ಯಾ ಉಪ್ರಾಂತ್ ಕ್ರಿಸ್ತಾಂವ್ ಶಾಳಾಂಕ್ ಆದಿಂ ಥಾವ್ನ್ ಆಸ್ಲೆಂ ಘನ್ ದೆಂವ್ಲೆಂ. ತಿತ್ಲೆಂ ಆಸುನ್ಯಾ ದುಬ್ಬಿಂ, ಸಕಯ್ಲೊ ವರ್ಗ್, ಮಧ್ಯಾ ವರ್ಗಾಚಿಂ ವಿದ್ಯಾರ್ಥಿ ಕ್ರಿಸ್ತಾಂವ್ ಶಿಕ್ಷಾ ಸಂಸ್ಥಾಂನಿ ದಾಖಲಾತಿ ಮೆಳ್ಳಿ ಮ್ಹಳ್ಯಾರ್ ಜಿವಿತಾಂತ್ ಏಕ್ ಸಾಧನ್ ಮ್ಹಣ್ ಲೆಕ್ತಾತ್. ಥೊಡಿಂ ಕ್ರಿಸ್ತಾಂವ್ ಶಾಳಾಂಯ್ ಮುನಾಫೊ ಸೊಡ್ಚೆ ಉದೆಶಿಂ ವ್ಯಾಪಾರಿ ಜಾಲ್ಯಾಂತ್ ತೆಂ ಸತ್ ಹಾಂವ್ ವಿಸರ್ತಾಂ.

ಅಲ್ಪಸಂಖ್ಯಾತ್ ಶಿಕ್ಷಾ ಆಯೊಗಾ ವಿಶಿಂ ತುಕಾ ಕಳಿತ್ ಆಸತ್ ವಾ ನಾಆಸತ್. ಆಯೊಗಾಚೊ ಮುಕೆಲಿ ಏಕ್ ಸಿಖ್ ಆಸಾ ತರ್ಯಿ ತಾಂತ್ಲೊ ಕ್ರಿಸ್ತಾಂವ್ ಸಾಂದೊ ನಿವೃತ್ ಜಾಲೊ ತೆದ್ನಾಂ ಬಿಜೆಪಿ ಸರ್ಕಾರಾನ್ ತಾಚ್ಯಾ ಜಾಗ್ಯಾರ್ ಆನ್ಯೆಕಾ ಸಿಖ್ ಮನ್ಶಾಕ್ ನೆಮ್ಲೊ. ಅಸಲ್ಯಾ ಪಾಟ್‌ಪಡ್ಲ್ಯಾಕ್ ಲಾಗುನ್ ತುವೆಂ ಉಲಯ್ಲಿಂ ತಸಲಿಂ ಉತ್ರಾಂ ಕ್ರಿಸ್ತಾಂವಾಂ ಮಧೆಂ ಖಂತ್-ಹುಸ್ಕೊ ಉಬ್ಬಯ್ತಾತ್. ಅಲ್ಪಸಂಖ್ಯಾತಾಂಕ್ ಆಪ್ಲೆ ಶಿಕ್ಷಾ ಸಂಸ್ಥೆ ಚಲೊಂವ್ಕ್ ಆಸಾತ್ ತಿಂ ವಿಶೇಸ್ ಹಕ್ಕಾಂ ಕಾಡುನ್ ಉಡಯ್ಲೆ ಮ್ಹಣ್ ಥೊಡಿಂ ವಿಚಾರುನ್ ಆಸಾತ್.

ಕ್ರಿಸ್ತಾಂವಾಂ ವಿರೋಧ್ ಆಪ್ಲೆಂ ತರ್ಕ್ ರುಜು ಕರುಂಕ್ ತುಜಿಂ ಉತ್ರಾಂ ತಾಂಕಾಂ ಆಧಾರಾಚಿಂ ಜಾತಲಿಂ ವಾ ನಾ ತೆಂ ಹಾಂವ್ ನೆಣಾಂ. ನಿತಿದಾರಾಂನಿ ಆಪ್ಣಾ ಮುಕಾರ್ ಆಸಾ ತ್ಯಾ ವ್ಯಾಜ್ಯಾ ವಯ್ರ್ ಜೆಂ ಕಿತೆಂ ವಾಸ್ತವ್ ಆಸಾ ತ್ಯೆ ವಿಶಿಂ ಆಪ್ಲಿಂ ಉತ್ರಾಂ ಉಲೊಂವ್ಲಿಂ ಕಾನೂನ್ ವಿಭಾಗಾಚ್ಯೆ ಭಲಾಯ್ಕೆ ಬರೆಂ...

ENTRY FORM



ಭುರ್ಗ್ಯಾಂಚ್ಯಾ ತಸ್ವಿರಾಂಚೊ ಸ್ಪರ್ಧೊ

ENTRY FORM

- 2019 ಆಕ್ಟೋಬರ್ 31 ವೆರ್ ಪಾಂಚ್ ವರಾನ್ ಭರನಾಂತ್ ತ್ಯಾ ಭುರ್ಗ್ಯಾಂಚಿ 5x7" ಗಾತ್ರಾಚಿ ರಂಗಾಳ್ ತಸ್ವೀರ್ ಹ್ಯಾಚ್ ಪ್ರವೇಶ್ ಪತ್ರಾ (Entry Form) ಸವೆಂ ಧಾಡಾ. ಪ್ರವೇಶ್ ಪತ್ರಾವಿಣ್ ಆಯ್ಲಿ ಫೊಟೊ ಸ್ಪರ್ಧಾಕ್ ಲೆಕಿನಾಂವ್. ಎಕಾ ಭುರ್ಗ್ಯಾಂಚಿ ಏಕ್ ಮಾತ್ ಫೊಟೊ ಆಸ್ತಾತ್.
- ಪಾಟ್ಲ್ಯಾ ವರಾನ್ ತಸ್ವಿರಾಂಚ್ಯಾ ಸ್ಪರ್ಧಾಂತ್ ರಾಕ್ಲೊ ಥಾವ್ನ್ ಖಂಯ್ಲೆಂಯ್ ಇನಾಮ್ ಆಪ್ಣಾಯ್ಲಲ್ಯಾ ಭುರ್ಗ್ಯಾಕ್ ಆತಾಂ ಪರ್ತ್ಯಾನ್ ಭಾಗ್ ಘೆಂವ್ಕ್ ಅವ್ಕಾಸ್ ನಾ.
- ತಸ್ವೀರ್ ಪಾಟ್ಲ್ಯಾನ್ ಭುರ್ಗ್ಯಾಚೆಂ ಸಗ್ಲೆಂ ನಾಂವ್, ಜಲ್ಮ ತಾರಿಕ್, ಆವಯ್-ಬಾಪಾಯ್ಲೆಂ, ಫಿರ್ಗಜೆಚೆಂ ನಾಂವ್ ಆನಿ ಪುರ್ತೊ ವಿಳಾಸ್, ಫೋನ್ ಸಂಕೊ ಆಸಚೆ.
- ಆಕ್ಟೋಬರ್ 31, 2019 ಆದಿಂ ಹ್ಯಾ ವಿಳಾಸಾಕ್ ತಸ್ವೀರ್ ಪಾವ್ಲುಂಕ್ ಜಾಯ್.

Photo Competition, Raknno Weekly, Kodialbail, Mangalore - 575 003.

- ಫಲಿತಾಂತ್ ನವೆಂಬರ್ 08-14, 2019 'ರಾಕ್ಲೊ' ಪತ್ರಾತ್ ಪರ್ಗಟ್ ಜಾತಾ. ನವೆಂಬರ್ 30 ತಾರಿಕ್ ಆದಿಂ ಇನಾಮಾಂ ವ್ಹರುಂಕ್ ಜಾಯ್.

ಪಯ್ಲೆಕ್ ದುಸ್ರೆಕ್ ಆನಿ ತಿಸ್ರೆಕ್ ಇನಾಮಾಂ ನವೆಂ ಹೆರ್ 10 ಅಕರ್ಶಿಕ್ ಇನಾಮಾಂ ಆಸ್ತಲಿಂ

ಪ್ರವೇಶ್ ಪತ್ರ್

ಪ್ರವೇಶ್ ಪತ್ರ್

ಪ್ರವೇಶ್ ಪತ್ರ್

ಮೆಲ್ವಿನ್ ರೊಡಿಗಸ್‌ ಎಮ್.ಸಿ.ಎ. ಪ್ರಶಸ್ತಿ

ಮೆಲ್ವಿನ್ ರೊಡಿಗಸ್ 1962 ಜುಲಾಯ್ 8ರೇ ಜಲ್ಮಲೊ. 'ಮಿಸ್ಟರ್ ಕುಲೈಕರ್' ಮ್ಹಳ್ಳಾ ಲಿಕ್ಟೆ ನಾಂವಾರ್ ಬರೊಂವ್ಕ್ ಸುರು ಕೆಲ್ಲೊ ತೊ ಆಜ್ ಕೊಂಕ್ಣೆತ್ತೊ ನಾವ್ಣೆಚೊ ಕವಿ, ವಿಮರ್ಶಕ್, ಪ್ರಬಂಧಕಾರ್, ಸಾಹಿತಿ, ಉಲೊವ್ಪಿ ಆನಿ ಸಂಘಟಕ್.

ಪತ್ರಿಕೋದ್ಯಮ್:

ಆಪ್ಲೆಂ ಪದ್ವಿ ಶಿಕಪ್ ಸೊಂಪಯಚ್ ಮೆಲ್ವಿನ್ ಮಿತ್ರ್ ಆನಿ ಝಲೊ ಪತ್ರಾಂಚೊ ಸಹ-ಸಂಪಾದಕ್ ಜಾಲೊ. ತ್ಯಾ ಉಪ್ರಾಂತ್ ಜಿವಿತ್ ಪತ್ರಾಂತ್ 3 ವರ್ಸಾಂ ಆನಿ ಉದೆವ್ ಪತ್ರಾಂತ್ ದೋನ್ ವರ್ಸಾಂ ಸಹ ಸಂಪಾದಕಾಚಿ ಜವಾಬ್ದಾರಿ ತಾಣೆಂ ಘೆಲ್ಲಿ. ಆತಾಂ ಕವಿತಾ ಟ್ರಸ್ಟಾನ್ ಚಲೊಂವ್ಚ್ಯಾ ಕವಿತಾ.ಕೊಮ್ ಜಾಳಿಜಾಗ್ಯಾಚೊ ತೊ ಸಂಪಾದಕ್. 2007-ಂತ್ ದಾಯ್ಜವರ್ಲ್ಡ್ ಕಂಪೆನಿಚೊ ವ್ಯವಸ್ಥಾಪಕ್ ನಿರ್ದೇಶಕ್ ಜಾವ್ನ್ ಸುಂಕಾಣ್ ಸಾಂಬಾಳುನ್ ಆಸಾ.

ಕೊಂಕ್ಣಿ ಚಳ್ಳಳ್:

ಕೊಂಕ್ಣಿ ಭಾಷಾ ಮಂಡಳ್, ಕರ್ನಾಟಕ ತಶೆಂಚ್ ಕಲಾಸಂಪತ್ ಮಂಗ್ಳೂರ್ ಹ್ಯಾ ಸಂಸ್ಥಾಂಚೊ ಪಯ್ಲೆಂ ಸಹ ಕಾರ್ಯದರ್ಶಿ ಆನಿ ಉಪ್ರಾಂತ್ ಕಾರ್ಯದರ್ಶಿ ಜಾವ್ನ್ ವಾವ್ರ್ ಕೆಲ್ಲ್ಯಾ ತಾಣೆಂ 1986 ಇಸ್ವೆಂತ್ ಚಾಫ್ರಾ ಆನಿ ಎರಿಕ್ ಒರೈರಿಯೊ ಸಾಂಗಾತಾ ಮೆಳುನ್ ಮಾಂಡ್ ಸೊಭಾಣ್ ಸಂಸ್ಥಾಕ್ ಬುನ್ಯಾದ್ ಘಾಲಿ.

ಚಾಫ್ರಾ ಸಾಂಗಾತಾ ಮೆಳುನ್ 'ಜಾಗೆ ಕವಿ' ಪಂಗಡ್ ಸುರು ಕೆಲೊ. ದುಬಾಂಯ್ತ್ ಡಾಯನ್ ಡಿಸೊಜಾ ಆನಿ ಹೆರ್ ಮಾನೆಸ್ತಾಂನಿ ಘಡ್ಲಲ್ಯಾ ದಾಯ್ಜಿ ದುಬಾಯ್ ಸಂಸ್ಥಾಚೊ ಮೆಲ್ವಿನ್ ಸಹಸ್ಥಾಪಕ್. ಮೆಲ್ವಿನಾನ್ ಕವಿತಾ ಟ್ರಸ್ಟ್ 2007-ಂತ್ ರಿಜಿಸ್ಟರ್ಡ್ ಕರಯ್ಲೆಂ. ತೊ ಹ್ಯಾ ಟ್ರಸ್ಟಾಚೊ ಪಯ್ಲೊ ಅಧ್ಯಕ್ಷ. ಕವಿತಾ.ಕೊಮ್ ನಾಂವಾಚೊ ಜಾಳಿಜಾಗೊ ಹೆಂ ಟ್ರಸ್ಟ್ ಚಲಯ್ತಾ.

ಕೊಂಕ್ಣಿ ಸಾಹಿತ್ಯ:

1977-ಂತ್ 'ಪರ್ಯಾರಿ'ರ ಮೆಲ್ವಿನಾಚೆಂ ಪಯ್ಲೆಂ ಬರಪ್ ಪರ್ಗಟ್ ಜಾಲೆಂ. ತ್ಯಾ ದಿಸಾ ಥಾವ್ನ್ ಆಜ್ ಪರ್ಯಾಂತ್ ಮೆಲ್ವಿನ್ ಬರೊವ್ನ್ ಆಯ್ಲಾ. ಮಿತ್ರ್ ಪತ್ರಾಂತ್ ತಾಚಿ ಪಯ್ಲಿ ಕಾದಂಬರಿ 'ಭೆಸಾಂ ಜಾಲ್ಲೆಂ ಕಾಳಿಜ್' ಪರ್ಗಟ್ ಜಾಲಿ. ಉಪ್ರಾಂತ್ 1988 ಇಸ್ವೆಂತ್ 'ಮೊಗಾಪೆಳೊ' ಕವಿತಾಂಚೆಂ ಪುಸ್ತಕ್ ಪರ್ಗಟ್ ಜಾಲೆಂ. 1995 ವರ್ಸಾ ಡೆಲ್ಲಿಚ್ಯಾ ಸಾಹಿತ್ಯ ಅಕಾಡೆಮಿನ್ ಮೆಲ್ವಿನಾನ್ ಅನುವಾದ್ ಕೆಲ್ಲೆಂ 'ಕಾಣೆ ಜಾಲಿ ಚಲಿ' ಪರ್ಗಟ್ ಕೆಲೆಂ. ತ್ಯಾ ಉಪ್ರಾಂತ್ಲಾ ವರ್ಸಾ ಮಾಂಡ್ ಸೊಭಾಣ್ ಪ್ರಕಾಶನಾ ದ್ವಾರಿಂ ತಾಚ್ಯಾ ಕವಿತಾಂಚೆಂ ಪುಸ್ತಕ್ 'ಫಿಂತಾಂ' ಪ್ರಕಾಶಿತ್ ಜಾಲೆಂ.

2003-ಂತ್ ತಾಚ್ಯಾ ಪ್ರಬಂಧಾಂಚೆಂ ಪುಸ್ತಕ್ 'ಶಬ್ದುಲಿಂ' ಆನಿ ಕವಿತಾಂಚೆಂ ಪುಸ್ತಕ್ 'ವಾಟ್' ಪರ್ಗಟ್ ಜಾಲಿಂ. 2008 ಇಸ್ವೆಂತ್ ತಾಚೆಂ 'ಪ್ರಕೃತಿಚೊ ಪಾಸ್', ತಾಚ್ಯಾ



ವಿಂಚ್ಲಲ್ಯಾ ಕವಿತಾಂಚೆಂ ಪುಸ್ತಕ್ 'ವಿಂಚ್ಲಾರ್ ಕವಿತಾ' ನಾಂವಾ ಖಾಲ್ 2012-ಂತ್ ಆನಿ 2015-ಂತ್ ಎವರ್‌ಶೈನ್ ಪ್ರಕಾಶನಾನ್ 'ದೇವಿ ನಿನ್ಯಾಸಿ' ಪುಸ್ತಕ್ ಪರ್ಗಟ್ ಕೆಲೆಂ. 2016 ವರ್ಸಾ ದಾಯ್ಜಿ ಪ್ರಕಾಶನಾ ಥಾವ್ನ್ ತಾಚ್ಯಾ ಪ್ರಬಂಧಾಂಚೆಂ 'ಉಗ್ತೆಂ ಮನ್' ಆನಿ 2018 ವರ್ಸಾ ಡೆಲ್ಲಿಚ್ಯಾ ಸಾಹಿತ್ಯ ಅಕಾಡೆಮಿ ಥಾವ್ನ್ ಕೆ. ಎಸ್. ನರಸಿಂಹಸ್ವಾಮಿಚೆಂ ಕನ್ನಡ ಕವಿತಾಂಚೆಂ ಪುಸ್ತಕ್ ಮೆಲ್ವಿನಾಚ್ಯಾ ಅನುವಾದಾ ಮಾರಿಫಾತ್ 'ಉಗ್ತೆಂ ದಾರ್' ನಾಂವಾ ಖಾಲ್ ಪರ್ಗಟ್ ಜಾಲಾಂ. ತಾಣೆಂ ಅನುವಾದ್ ಕೆಲ್ಲೆಂ 'ಜಿವಾತಾಳೊ' ವೆಗಿಂಚ್ ಪರ್ಗಟ್ ಜಾಂವ್ಚಾರ್ ಆಸಾ.

ಮೆಲ್ವಿನಾನ್ ಸಂಪಾದಕ್ ಜಾವ್ನ್ ಪರ್ಗಟ್ ಕೆಲ್ಲ್ಯಾ ಪುಸ್ತಕಾಂಚೆಂ ನಾಂವಾಂ: ಕುಪಾಂ ಪೊಂದ್ಲಿಂ ಮುಖಾಂ, ಕಾಳಕಾಂತ್ಲಿಂ ಕಂತಾರಾಂ, ಕಾವ್ಯಾ ಪಾವ್ಲಾಂಚಿಂ ನವ್ಲಾಂ. ವಿಸಾವ್ಯಾ ಶೆಕ್ಡ್ಯಾಚ್ಯೊ ಕೊಂಕ್ಣಿ ಕವಿತಾ ಆನಿ ವಿಲ್ಪಿ ರೆಬಿಂಬಸಾಚೆಂ ಪುಸ್ತಕ್ - ಗೀತ್ ಆನಿ ಕವಿತ್.

ಮಾಂಡ್ ಸೊಭಾಣಾಚ್ಯಾ ಚಡಾವತ್ ಕೊವ್ಣೆನಿ ಮೆಲ್ವಿನಾನ್ ಬರಯಿಲ್ಲೆಂ ಪದಾಂ ಆಸಾತ್. 'ದಿಣೆ ದಿಣೆ' ತಾಣೆಂಚ್ ನಿರ್ಮಾಣ್ ಕೆಲ್ಲೊ ಆಡಿಯೊ ಆಲ್ಬಮ್. ಕವಿನ್ ಮಿಸ್ತಿತ್ ತಶೆಂಚ್ ಅಜಿತ್ ಪೀಟರಾಚ್ಯಾ ಸಂಗೀತ್ ಕೊವ್ಣೆನಿ ತಾಚೆಂ ಪದಾಂ ಆಸಾತ್. ತಾಚ್ಯೊ ಕವಿತಾ ಇಂಗ್ಲಿಷಾಂತ್, ಕನ್ನಡಾಂತ್, ಹಿಂದಿಂತ್, ಪಂಜಾಬಿಂತ್ ತಶೆಂಚ್ ಅರೇಬಿಕ್

ಭಾಸಾಂನಿ ಅನುವಾದಿತ್ ಜಾಲ್ಯಾತ್.

ಪ್ರಶಸ್ತ್ಯಾ ಪುರಸ್ಕಾರ್:

1989-ಂತ್ 'ಮೊಗಾಪೆಳೊ' ಕವಿತಾ ಪುಸ್ತಕಾ ಖಾತಿರ್ ಗೊಂಯ್ ಭಾಶಾ ಮಂಡಳ್ ಪುರಸ್ಕಾರ್, 2006-ಂತ್ ಕೊಂಕ್ಣಿ ಕುಟಮ್

ಬಾಹೇಯ್ಸ್ ಪುರಸ್ಕಾರ್ ಆನಿ ಕರ್ನಾಟಕ ಕೊಂಕ್ಣಿ ಸಾಹಿತ್ಯ ಅಕಾಡೆಮಿ ಥಾವ್ನ್ ಗವ್ರವ್ ಪುರಸ್ಕಾರ್. 2011-ಂತ್ 'ಪ್ರಕೃತಿಚೊ ಪಾಸ್' ಪುಸ್ತಕಾ ಖಾತಿರ್ ಡೊ ಟಿ. ಎಮ್. ಎ. ಪ್ರೆ. ಫೌಂಡೇಶನ್ ಪುರಸ್ಕಾರ್, 2012 ಇಸ್ವೆಂತ್ ಕೇಂದ್ರ ಸಾಹಿತ್ಯ ಅಕಾಡೆಮಿ ಪುರಸ್ಕಾರ್ ಆನಿ 2015 ವರ್ಸಾ ಗೊಂಯ್ಲೊ ಬಿಂಬ್ ಪುರಸ್ಕಾರ್. ಮೆಲ್ವಿನಾಕ್

ಜಾಯ್ತ್ಯಾ ಸಂಘ್ ಸಂಸ್ಥಾಂನಿ, ಫಿರ್ಗಜಾಂನಿ ಮಾನ್-ಸನ್ಮಾನ್ ದಿಲಾ.

ಹ್ಯಾ ವರ್ಸಾಚಿ ಎಮ್.ಸಿ.ಎ. ಖಿತಾರ್ ಸಾಹಿತ್ಯ ಪ್ರಶಸ್ತಿ ಅಕ್ಟೋಬರ್ 18ವರ್ ಖಿತಾರಾಂತ್ ಮೆಲ್ವಿನ್ ರೊಡಿಗಸ್‌ ಹಾತಾಂತರ್ ಕರ್ತಲೆ. ಮೆಲ್ವಿನಾಕ್ 'ರಾಕ್ಲೊ'ಚಿ ಉಲ್ಲಾಸ್.

-ಸಿಜೆಸ್ ತಾಕೊಡೆ

ಜೊಸೆಫಿನ್ ವಾನ್ನಿನಿ ಆತಾಂ ಸಾಂತಾಂಚ್ಯ ಮೆಳಿಂತ್

2019 ಅಕ್ಟೋಬರ್ 13ವರ್ ಭಾಗೆವಂತ್ ಜೊಸೆಫಿನ್ ವಾನ್ನಿನಿ (1859-1911) ಒಕಾ ಸಾಂತ್ ಮ್ಹಣ್ ಕುರ್ವಾರ್ ಕರ್ಪಿ ರೀತ್ ರೊಮಾಂತ್ ಚಲ್ತಲಿ. ತಿಣೆಂ ಸಾಂ ಕಮಿಲ್ಲಸಾಚ್ಯೊ ಧುವೊ ಹೊ ಧಾರ್ಮಿಕ್ ಭಯ್ಲೆಂಚೊ ಮೇಳ್ ಸ್ಥಾಪ್ಲೊ. ಭಲಾಯ್ಕಿ ತೆತಾಂತ್ಲಾ ಮಿಸಾಂವಾ ಥಾವ್ನ್ ಸಾಂತ್ ಜಾಂವ್ಕ್ ತಿ ಪಯ್ಲಿ ಸ್ತ್ರೀ.

ರೊಮಾಂತ್ ಜಲ್ಮಲ್ಲಿ ಜೊಸೆಫಿನ್ ಲ್ಹಾನ್ ಪ್ರಾಯೆಚಿ ಆಸ್ತಾನಾ ತಿಚೆಂ ಜಲ್ಮ್‌ದಾತಾರಾಂ ಸ್ಥಿರಿಂ. ತಿ ಸಾಂ ವಿಸ್ತೆಂತ್ ದೆ ರೋಮ್ ಭಯ್ಲೆಂಚ್ಯಾ ಅನಾಥಾಂಚ್ಯಾ ಘರಾಂತ್ ವಾಡ್ಲಿ. ತ್ಯಾಚ್ ಭಯ್ಲೆಂಚ್ಯಾ ಮೆಳಾಂತ್ ರಿಗುಂಕ್ ತಿಕಾ ಮನ್ ಆಸ್ಲೆಂ ತರ್ಯೆ ತಶೆಂ ಜಾಲೆಂ ನಾ.

ಆಪ್ಲ್ಯಾ ಜಿವಿತಾಚಿ ಸ್ಪಷ್ಟ್ ವಾಟ್ ಸೊದ್ತಲ್ಯೆ ತಿಣೆಂ ಗರ್ಜೆಚೆಂ ಶಿಕಪ್ ಕರುನ್ ಲ್ಹಾನ್ (ನರ್ಸರಿ) ಭುರ್ಗ್ಯಾಂಕ್ ಶಿಕೊಂವ್ಕ್ ಸುರು ಕೆಲೆಂ. ಮಿಸಾಂವ್ ಮೆಳಾಚೊ ಬಾ! ಆಗ್ಲೆಲೊ ಮೊಂದಿನಿ ಥಾವ್ನ್ ತಿಣೆಂ ಅತ್ರಿಕ್ ನಿರ್ದೇಶನ್ ಘೆತ್ಲೆಂ.


1891 ವರ್ಸಾ ತಿಚ್ಯೆ 32 ವರ್ಸಾಂ ಪ್ರಾಯೆರ್, ಪಿಡೆಸ್ತಾಂ ಖಾತಿರ್ ಸ್ತ್ರಿಯಾಂಚೊ ಏಕ್, ಧಾರ್ಮಿಕ್ ಮೇಳ್ ಸುರು ಕರ್ಲ್ಯಾ ಮಿಸಾಂವಾರ್ ಆಪ್ಲ್ಯಾ ಲುಯಿಸ್ ತೆರುಸಾ ನಾಂವಾಚ್ಯಾ ಯಾಜಕಾಕ್ ತಿ ಭೆಟ್ಲಿ. ತಾಗೆಂ ತಿಚ್ಯೆ ಮುಕಾರ್ ಆಪ್ಲೆಂ ಸಪಣ್ ದವರ್ಲೆಂ ಆನಿ ಇಗರ್ಜೆಮಾತೆಚ್ಯಾ ಮಾರ್ಗದರ್ಶನಾ ಖಾಲ್ ಭಾವಾಡ್ ಆನಿ ಭರ್ವತ್ಯಾನ್ ಪವಿತ್ರ್ ಆತ್ಮಾಚ್ಯೆ ಮಜತಿನ್ ಏಕ್ ನವ್ಯಾ ಧಾರ್ಮಿಕ್ ಮೆಳಾಚಿ ಸ್ಥಾಪಕ್ ಜಾಂವ್ಕ್ ವಿಸಂತಿ ಕೆಲಿ. ಥೊಡ್ಯಾ ದಿಸಾಂನಿ ನಿಯಾಳ್, ಪಾಕಣೆ ಕರುನ್ ತಿ ಹ್ಯಾ ಭಾರಾಧಿಕ್ ಮಿಸಾಂವಾಕ್ ಆಯ್ಲಿ ಜಾಲಿ. ಆನಿ ಸಾಂ ಕಮಿಲ್ಲಸ್ ದೆ ಲಿಲ್ಸ್ ಹಾಚ್ಯೆ ದೆಕನ್ ಪಿಡೆಸ್ತಾಂಕ್ ಸೆವಾ ದಿಂವ್ಚೊ ಮೇಳ್ ಸ್ಥಾಪುಂಕ್ ತಿಣೆಂ ಖುಶಿ ದಾಕಯ್ಲಿ. 1892 ಫೆಬ್ರೆರ್ 2ವರ್ ರೊಮಾಂತ್ ಸಾಂ ಕಮಿಲ್ಲಸ್ ಸರ್ವಲೊ ತ್ಯಾಚ್ ಕುಡಾಂತ್ ಬುಡಿತ್ ಆನಿ ತಿಚ್ಯೆ ದೊಗಿ ಸಾಂಗಾತ್ಯಾಂನಿ ಸಾಂ ಕಮಿಲ್ಲಸಾಚಿ ತಾಂಚ್ಯಾ ಖುರಾಚಿ ಬೆಂತಿಕ್ ಘೆಲ್ಲಿ. ತ್ಯಾಚ್ ಫೆಬ್ರೆರ್ 19ವರ್ ತಿಕಾ ಧಾರ್ಮಿಕ್ ಮೆಳಾಚಿ ಮುಸ್ತಾಯ್ಕಿ ಮೆಳ್ಳಿ ಆನಿ ತಿಕಾ ನವ್ಯಾನ್ ಆಸಾ ಜಾಲ್ಲ್ಯಾ ಮೆಳಾಚಿ ವ್ಹಡಿಲ್ ನೆಮ್ಲಿ. ತ್ಯಾ ಮೆಳಾನ್ ಘೆಂವ್ಪಿ ಚೊವ್ಪಿ ಆಂಗೊವ್ಪಿ: ಸಾಂ ಕಮಿಲ್ಲಸ್ ಹಾಚ್ಯಾ ಸ್ಪಿರಿತಾನ್ ಆಪ್ಲೊ ಜೀವ್ ಸಯ್ತ್ ರಿಸ್ಕೆರ್ ಫಾಲುನ್ ಪಿಡೆಸ್ತಾಂಚಿ ಸೆವಾ ಕರುಂಕ್ ಆಯ್ಲೆಂ ಆಸ್ಲೆಂ.

ನವೊ ಮೇಳ್ ಬರ್ಪಾ ಆನಿ ಕಠಿಣ್ ವೆಳಾ ಮಧಂಯ್ ವಾಡ್ಲೊ. ಇಟಿಲಿ, ಬೆಲ್ಜಿಯಮ್ ಆನಿ ಅರ್ಜೆಟಿನಾಂತ್ ತಾಂಚ್ಯಾ ಮೆಳಾಚಿಂ ಘರಾಂ ಉಗ್ತೆಂ ಜಾಲಿಂ. ತ್ಯಾ ಸಂದರ್ಭಾರ್ ತಿಣೆಂ ಏಕ್ ಕಠಿಣ್ ಕಾಳ್ಜಾಚಿ ಪಿಡಾ ಸೊಸ್ಲಿ ಪಡ್ಲಿ ತರ್ಯೆ ಮೆಳಾಚಿ ವಿಸ್ತಾರ್ಲಿ ಆನಿ ಸಕ್ಲೆಡ್ ಭಯ್ಲೆಂಕ್ ಚೊಕ್ತಿ ತರ್ಬೆತಿ ದಿಂವ್ಚ್ಯಾಂತ್ ತಿ ಪಾಟಿಂ ಪಡ್ಲಿ ನಾ.

1911 ಫೆಬ್ರೆರ್ 22ವರ್ 52 ವರ್ಸಾಂ ಪ್ರಾಯೆರ್ ಜೊಸೆಫಿನ್ ವಾನ್ನಿನಿ ಮರಣ್ ಪಾವ್ತಾನಾ 19 ವರ್ಸಾಂಚ್ಯೆ ಆವ್ಡೆಂತ್ ತಿಚೆಂ 16 ಧಾರ್ಮಿಕ್ ಘರಾಂ ಆಸ್ಲಿಂ. 1994 ಅಕ್ಟೋಬರ್ 16ವರ್ ತೆದ್ನಾಂಚೊ ಪಾಪಾ ಬುವಾಂವ್ ಪಾವ್ಲ್ ದುಸ್ತಾನ್ ತಿಕಾ ರೊಮಾಂತ್ ಭಾಗೆವಂತ್ ಮ್ಹಣ್ ಪಾಟಾರ್ಲಿ.

ಮಂಗ್ಳುರಾಂತ್ ತಿಚ್ಯಾ ಮೆಳಾಚೆಂ ಘರ್ ಗುರುಪುರ-ಕೈಕಂಬ ಸುವಾತೆರ್ ಜೀವದಾನ್ ಚಾರಿಟೇಬಲ್ ಟ್ರಸ್ಟ್ ನಾಂವಾರ್ ಚಲ್ತಾ. ಏಯ್ತ್ ಆನಿ ಎಚ್‌ಐವಿ ಪಿಡೆಚ್ಯಾ ಆನಿ ನಿರ್ಗತಿಕ್ ಸ್ತ್ರಿಯಾಂಕ್ ತಶೆಂ ಭುರ್ಗ್ಯಾಂಕ್ ಆನಿ ಅನಾಥಾಂಕ್ 2004 ಫೆಬ್ರೆರ್ 2 ಥಾವ್ನ್ ತಿಂ ಸೆವಾ ದಿವ್ನ್ ಆಸಾತ್. ಎದೊಳ್ ತಸಲ್ಯಾ ಜಾಯ್ತ್ಯಾ ಪಿಡೆಸ್ತಾಂಕ್ ಸೆವಾ ದಿಲ್ಲಿ ಮಾತ್ ನ್ಹಯ್ ಆಸ್ತಾಂ ಕಿತ್ಲೆತ್ಯಾ ಜಣಾಂಕ್ ಬರಿ ಭಲಾಯ್ಕಿ ಆಪ್ಣಾಂವ್ಕ್ ತಾಗೆಂ ಆಧಾರ್ ದಿಲ್ಲೊ ಆಸಾ. ತಸಲ್ಯಾ ವ್ಹಡಾಂಚ್ಯಾ ಭುರ್ಗ್ಯಾಂಕ್ ಕುಟ್ಮಾಂನಿ ಯೆವ್ಕಾರ್ ಆಸನಾ ಮ್ಹಣ್ಚ್ ಹ್ಯಾ ಮೆಳಾಚ್ಯೊ ಭಯ್ಲಿ ತಾಂಚಿ ಜತನ್ ಘೆತಾತ್, ಬರೆಂ ಶಿಕಪ್ ದಿತಾತ್. ಆತೆಂ ಆಪ್ಲ್ಯಾ ಕೆಂದ್ರಾಚ್ಯಾ ನಾಂವಾಕ್ ಸರಿ ಜಾವ್ನ್ ತೊ ಸಂಸ್ಕೊ ಜೀವ್ ದಿತಾ ತೊ ಸಂಸ್ಕೊ ಅಸೊ ನಾಂವಾಡ್ಲೊ ಆಸಾ.

ಪಿಡೆಸ್ತಾಂನಿ ಭಲಾಯ್ಕಿ ಪಾಟಿಂ ಜೊಡ್ಲಿ, ಭುರ್ಗ್ಯಾಂಕ್ ಶಿಕಪ್ ದಿಂವ್ಚೆಂ, ಆಪ್ಲ್ಯಾ ಪಾಂಯಾರ್ ರಾವತೆಂ ಹೆರ್ ರಿತಿರ್ ಗರ್ಜೆಚೊ ಆಧಾರ್ ದಿಂವ್ಚೊ, ಅಸಲ್ಯಾ ವಾವ್ರಾ ವರ್ವಿಂ ತಾಂಚೆಂ ಘನ್ ಪಾಟಿಂ ದಿಂವ್ಚೆ ವರ್ವಿಂ ತಾಗೆಂ ಸಮಾಜೆಂತ್ ಸಕ್ಣಾಂ ಸಾಂಗಾತಾ ಬರೆಂ ಜಿವಿತ್ ಜಿಯೆಂವ್ಕ್ ಕುಮಕ್ ಕರ್ಪಿ ಹೊ ಶೆವಚ್ ದವರ್ನ್ ಸಾಂ ಕಮಿಲ್ಲಸಾಚ್ಯಾ ಧುವಾಂಚೊ ಹೊ ಮೇಳ್ ವಾವುರ್ತಾ. ಆತಾಂ 32 ಭುರ್ಗಿಂ ಆಸಾತ್ ಆನಿ 28 ತಾಳಾಂನಿ ಶಿಕಪ್ ಜೊಡ್ತಾತ್. ಎಮ್‌ಸಿಎ, ಟಿಟಿಸಿ ಶಿಕಪ್ ಜೊಡ್ತಲಿಂಯ್ ಆಸಾತ್. ಥೊಡ್ಯಾಂಕ್ ಶಿಕ್ಪಾ ಉಪ್ರಾಂತ್ ಗಾಂವಾಂತ್ ತಶೆಂ ಪರ್ಗಾಂವಾಂನಿ ಕಾಮ್ ಮೆಳ್ಳಲೆಂ ಆಸಾ. ಥೊಡ್ಯಾಂನಿ ಲಗ್ನಾಚೆಂ ಜಿವಿತ್ ವೆಂಗ್ಲಾಂ. ತ್ಯಾ ಸರ್ವಾಂನಿ ಸಂತೊಸಾನ್ ಆನಿ ಜಯ್ತಾನ್ ಜಿವಿತ್ ಸಾರ್ಲೆಂ ಹ್ಯಾ ಭಯ್ಲೆಂಚೊ ಸಂತೊಸ್. ಹೊ ಮೇಳ್ ಸ್ಥಾಪ್ಲಲಿ ಜೊಸೆಫಿನ್ ವಾನ್ನಿನಿ ಸಾಂತಾಂಚ್ಯೆ ಮೆಳಿಂತ್ ರಿಗ್ಲ್ಯಾ ಹ್ಯಾ ಸಂದರ್ಭಾರ್ ಸಕ್ಣಾಂಕ್ ಸಂತೊಸ್.



ಖೊಂಕ್ಲೆ ಆನಿ ಶೆಳ್ಳಕ್ ಪರಿಹಾರ್ ದಿತಾ. ಖೊಂಕ್ಲೆ ಆನಿ ಶೆಳ್ಳ ಸಂಬಂಧಿ ಹರ್ಥ್ಯಾಂತ್ ಹುಲಪ್ ನಿವಾರ್ಪಾ. ಸುಕಿ ಖೊಂಕ್ಲೆ ರಾವಯ್ತಾ. ಖೊಂಕ್ಲೆ ವರ್ವಿಂ ಪೊರ್ಪಾಂತ್ ಜಾಂವ್ಚೊ ಪರಿಹಾರ್ ನಿವಾರ್ಪಾ ಆನಿ ದರ್ಜಾಳಾ ಥಾವ್ನ್ ಸುಶೆಗ್ ಮೆಳಶೆಂ ಕರ್ತಾ.

WESTERN GHATS PHARMACEUTICALS
Ph: 080 - 28437439, 28437832

Jeevadan HIV/AIDS Rehabilitations Centre for Women and Children

Ph: 0824-2258889

ಸಂಸಾರಾಂತ್ಯ ಚಡಾಂತ್ ಚಡ್
ಲೋಕಾನ್ ವಾಚ್ಚೆಂ ಏಕ್ ಮಾತ್
ಕೊಂಕ್ಣಿ ಪತ್ರ್ - ರಾಕ್ಣೊ
www.raknno.com

Prayer to Saint Expedite



Our dear Martyr and Protector,
Saint Expedite, you who know what is necessary and what is urgently needed. I beg you to intercede before the Holy Trinity, that by your grace my request will be granted. May I receive your blessings and favours. In the name of our Lord Jesus Christ, Amen.
Thanksgiving for favours received by Devoted Family Members Bendur, Mangalore

ಸಾತ್ವ ವರಾಚೊ ಉಗ್ಡಾಸ್



ಆಲ್ಫೋನ್ಸ ನಜೆತ್
ಜನನ್ : 20-4-1946 (ಶಿರ್ವಾಂ)
ಮರಣ್ : 10-10-2012 (ಬೆಂಗಳೂರ್)
ಸಾಸ್ಣಾಚೊ ವಿಶೆವ್ ದಿ ತಾಕಾ ಏ ಸೊಮ್ಯಾ ಆನಂತ್ ಪ್ರಕಾಸ್ ತಾಚೆರ್ ಫಾಂಕಯ್ ಆನಿ ಸಮಾಧಾನಾಂತ್ ತೊ ವಿಶೆವ್ ಫೆಂವ್ಪಿ, ಆಮೆನ್.
-:ಮೋಗಾಚಿ ವೃದ್ಧಾಂಜಲಿ ಆರ್ಪಿತಾತ್:-
ಪತಿಣ್, ಪೂತ್, ಸುನ್, ನಾತು ಆನಿ ಭಾಂವ್ಡಾಂ.

ವರಾಚೊ ಉಗ್ಡಾಸ್



ಫ್ಲೋರಿನ್ ಸಿಕ್ವೇರಾ
(ಪತಿಣ್ : ದೆ/ ಜೆರೊಮ್ ಸಿಕ್ವೇರಾಚಿ)
ಜನನ್ : 09-06-1930
ಮರಣ್ : 17-10-2018
ವರಸ್ ಏಕ್ ಸೊಂಪ್ತಾ ಮಾಯ್, ತುಂ ಆಮ್ಚೆ ಸಂಗಿಂ ನಾಸ್ತಾನಾ ದು:ಖ್ ತಡ್ವಂಕ್ ತಾಂಕಾನಾ ರುಪ್ಣೆಂ ತುಜೆಂ ದೆಕ್ತಾನಾ ಕಾಳ್ಜಾಂ ಆಮ್ಚಿಂ ರಡ್ತಾತ್ ತುಜೊ ಮೋಗ್ ನಿಯಾಳ್ತಾನಾ ದು:ಖ್ ಆಮ್ಕಾಂ ಭೊಗ್ತಾ ತುಂ ಆಮ್ಚೆ ಮಧೆಂ ನಾಸ್ತಾನಾ ಮೋಗಾಕ್ ಆವಯ್ ಜಾವ್ನ್ ಆಮ್ಕಾಂ ವಾಗ್ವಂಯ್ ತೊಚ್ ಮೋಗ್-ಮಯ್ಸಾಸ್ ಹೆರಾಂಕ್ ವಾಂಟುಂಕ್ ಆಮ್ಕಾಂ ಶಿಕಯ್ವಂಯ್ ಬರಿ ಜಿಣಿ ಜಿಯೆಂವ್ಕ್ ದೆವಾಚೊ ಆಧಾರ್ ಮಾಗುನ್ ಧಾಡ್ ಮ್ಹಣ್ ಪರತ್ತಾಂವ್ ತುಕಾ ಸರ್ಗಿಂಚೊ ಬಾಪ್ ಆಪ್ಲ್ಯಾ ರಾಜಾಂತ್ ಫೆಂವ್ಪಿ ಮ್ಹಣ್ ಸದಾಂ ಮಾಗ್ತಾಂವ್.
ಸಾಸ್ಣಾಚೊ ವಿಶೆವ್ ದಿ ತಿಕಾ ಏ ಸೊಮ್ಯಾ ಆನಿ ನಿರಂತರ್ ಪ್ರಕಾಸ್ ತಿಚೆರ್ ಫಾಂಕುಂದಿ ಸಮಾಧಾನಾನ್ ತಿಚೊ ಅತ್ಮೊ ವಿಶೆವ್ ಫೆಂವ್ಪಿ, ಆಮೆನ್
ಮಾಂಯ್ಲ್ಯಾ ಅತ್ಮ್ಯಾಕ್ ಶಾಂತಿ ಮಾಗುನ್ 2019 ಅಕ್ಟೋಬರ್ 12 ತಾರೀಖೆರ್ ಸನ್ಮಾರಾ ಸಕಾಳಿಂ 11.30 ವರಾರ್ ಕೊರ್ಡೆಲ್, ಭಾಗೆವಂತ್ ಖುರಾಜ್ಣೆ ಇಗರ್ಜೆಂತ್ ವರಾಜೆಂ ಮೀನ್ ದವರಾಂ. ಸಯ್ರ್ಯಾಂಕ್ ಆನಿ ಮೋಗಾಚ್ಯಾಂಕ್ ವತ್ತಾಯೆಚೆಂ ಆಪೊವ್ಣೆಂ.
ವೃದ್ಧಾಂಜಲಿ ಭೆಟಯ್ತಾತ್:
ಪೂತ್, ಸುನೊ, ಧುವೊ, ಜಾವಂಯ್, ನಾತ್ರಾಂ ಆನಿ ಪಣ್ಪುರಾಂ

ಕಾಜಾರಾಂ - ಘೊಬಾಣಾ ಸುರ್ವಾತ್



ಕಾಜಾರಾಚಿ ಸಾಡೆ (ಬನಾರಸ್, ಕಾಂಜೇವರಂ), ಸಾಡ್ಯಾ ವಯ್ಲೆಂ, ಧರ್ಮಾಸಾಡೊ, ಹೊಕ್ಲೆಚಿ ದೊವೆಂ ಗೌನ್ (ರೆಡಿಮೆಡ್), ಲೇಸ್ ಮೆಟೀರಿಯಲ್, ನೊವ್ರಾಚಿ ಸೂಟ್, ಶೆರ್ವಾನಿ, ಕುಮ್ಮಾರಾಚಿ ದೊವೆಂ ಸೂಟ್-ಗೌನ್ ಸರ್ವ್ ಥರಾಂಚಿ ರೆಡಿಮೆಡ್ ಏಕಾಚ್ಚಿ ಜಾಗ್ಯಾರ್ ಅಖ್ಯಾ ದಕ್ಷಿಣ್ ಕನ್ನಡ ಜಿಲ್ಲಾಂತ್ ವಿಶಾಲ್, ತೀನ್ ಮಾಳಿಯಾಂಚಿ, ಕ್ರಿಸ್ತಾಂವ್ಚೆಂ ನಾವಾಡ್ವಿಕ್ ಜವ್ಣೆ ತೋ ರೂಮ್. ಮಡಂತ್ಯಾರಾಕ್ ಆಜ್‌ಚ್ಚ್ ಭೆಟ್ ದಿಯಾ ಆನಿ ಸಂತೃಪ್ತ ಗ್ರಾಹಕ್ ಜಾಯಾ.

“ಉಂಚ್ಲ್ಯಾ ಖಾಲೆತಿಚೊ ಮ್ಹಾಲ್ - ವಾಜ್ಪೆ ದರ್, ಆಮ್ಚಿಂ ವಿಶಿಷ್ಟತಾ”

ಮ್ಹಾಲಕ್: ವಿ.ಎಂ. ರೊಡ್ರಿಗಸ್
08256 / 279272, 9448084555




ನೂತನ್ ಕ್ಲೋತ್ ಸೆಂಟರ್

ಕ್ರಿಸ್ತಕೃಪಾ ಕಾಂಪ್ಲೆಕ್ಸ್, ಮುಖ್ಯ ರಸ್ತೆ, ಮಡಂತ್ಯಾರ್, ಬೆಳ್ತಂಗಡಿ ತಾಲೂಕ್ - 574224

ಅಕ್ಟೋಬರ್, ನವೆಂಬರ್, ಡಿಸೆಂಬರ್ ಚ್ಯಾ ಹರೈಕಾ ಆಯ್ತಾರಾ ಸಕಾಳಿಂ 9:30 ಥಾವ್ನ್ 6:00 ಪರ್ಯಾಂತ್ ಗ್ರಾಹಕಾಂಚ್ಯಾ ಸೆವೆಂತ್.

RAKNNO *ರಾಕ್ಣೊ*

Postal Regd No. MNG/122/2018-20
RNI3660/1957
Licenced to Post without prepayment
Licence No. SK/WPP/MNG/94/2018-20

MANGALORE RMS
POSTED ON : 08-10-2019

If not delivered Please return to:
THE MANAGER, Raknno Weekly
Mangaluru - 575 003
Phone: 2422426, 2444118
Email: raknno@gmail.com
Website: www.raknno.com